



# MUKTAMALA,

---

A NOVEL

COMPOSED

BY

LAXMAN MORESHWAR SHĀSTRĪ HĀLBE

SIXTH EDITION.

B o m b a y

PRINTED AND PUBLISHED BY  
SAKHARAM PARASHURAM PANDIT

AT THE "INDU-PRAKASH" PRESS,

1890.

Price Rs. 1 5



# पहिल्या आवृत्तीची प्रस्तावना.

---

आमच्या देशांत इंग्रजी राज्य झाल्यापासून अनेक उपयुक्त विषयांवर ग्रंथ मराठींत होऊं लागले व लोकांत विद्येचा प्रसारही होत चालला. ह्या सत्कृत्याची सरकारानें आपला उदार हस्त वर केल्यामुळे उत्तरोत्तर वृद्धि होत चालली. पूर्वी आमच्या लोकांस मराठी भाषा शिकणें हें थडेसारखें वाटत होतें; परंतु हल्लीं ती भाषा शिकून तींत ग्रंथ लिहिणें हें साधारण कृत्य आहे असें नाहीं, अशी बहुतेकांची खात्री झाली आहे. तरी आमच्या लोकांस स्वभाषेंतील पुस्तकें व वर्तमानपत्रें वाचण्याची जितकी गोडी लागायी तितकी अद्यापि लागली नाहीं असें मला वाटतें. तर लोकांस स्वभाषेंतील पुस्तकें वगैरे वाचण्याची गोडी लागावी ह्या हेतुनें यथामति हा ग्रंथ तयार केला आहे. ह्यांतील विषय नीतिपर व उपदेशपर अशा प्रकारचा असून तो वाचतानां चित्तास आनंद देण्यासारखा आहे. तर सकल विद्वज्जनांस अशी प्रार्थना आहे कीं, त्यांनीं ह्या ग्रंथांत ज्या काहीं चुका झाल्या असतील त्यांची माफी करून, आपला उदार आश्रय द्यावा.





# दुसऱ्या आवृत्तीची प्रस्तावना.

पहिल्या आवृत्तीच्या प्रस्तावनेंत आमच्या लोकांस स्वदेशीय भाषेंतील पुस्तकें वाचण्याची जितकी गाढा लागली तितकी अद्यापि लागली नाही असें लिहिलें होतें; परंतु त्या काळांत व या काळांत बराच फेर पडला असें या लहानशा पुस्तकाची पहिली आवृत्ति थोडक्याच काळांत संख्यावरून व दुसऱ्याही कितीएक कारणावरून सिद्ध झालें, तेणेंकरून मनास उत्तेजन येऊन या दुसऱ्या आवृत्तींत कितीएक ठिकाणीं बराच फेरफार केला व एक सहावा भाग अगदींच नवीन घातला असें वाचणारांस दिसून येईल. तर या आवृत्तीसही विद्वज्जनांनीं मान दिला असतां सहजच असलीं दुसरीं पुस्तकें लिहिण्यास उमेद येईल.

लक्ष्मण मोरेश्वर शास्त्री.

ता० १० फेब्रुआरी सन १८७०.

शुद्धिपत्र.

पान

१५१

अशुद्ध

भाग ७

शुद्ध

भाग ८

# अनुक्रमणिका.

---

## भाग १

पृष्ठ १ पासून ९ पर्यंत.

ऋतुवर्णन. मद्रसेन राजाचा ज्येष्ठपुत्र भयानक ह्यांचें वर्णन. तो गादीवर येतांच त्याच्या दुष्टमंत्र्यांची योजना. त्याची दुष्ट कारकीर्द. दुष्यम प्रधान धनशंकर ह्यांचें वर्णन. भयानकाच्या मंत्र्यांची पैसा उभारण्या-विषयीं निरनिरळीं मते.

---

## भाग २

पृष्ठ १० पासून २१ पर्यंत.

ऋतुवर्णन. धनशंकराचा सासरा शांतवर्मा ह्यांचें इरावतीनामक नगरींत मुक्तामालेच्या गर्भाधानसंस्काराचा समारंभ. शांतवर्मा, शुक्लाक्ष व सोमदत्त ह्यांचा परस्पर संबंध. भयानकराजाची जुलमी कारकीर्द, व तिजमुळें माजी कारभारी व सरदार, ह्यांखेरीज जहागीरदार ह्यांचे गुप्त विचारः राजाचें शिकारीस गमन.

## भाग ३.

पृष्ठ २२ पासून ४४ पर्यंत.

माजी कारभारी वगैरे लोकांचा, राजा शिकारीहून परत येत असतां त्यास पकडण्याचा बेत. शुक्लाक्ष हजार स्वारांनिशीं राजास मदत गेल्यामुळे बंडवाल्यांचा मोड. बंडांतील बंदिवांनांची चौकशी व त्यांस शिक्षा. आठणास जुलव्यांची सर्व संपत्ति व जहागीर मिळ्याची ह्मणून त्याचा जावई धनशंकर व कन्या मुक्तामाला ह्यांस ठार मारण्याविषयीं शुक्लाक्षें कारस्थान धनशंकरास जन्मटोपेची शिक्षा.

## भाग ४.

पृष्ठ ४५ पासून ७० पर्यंत.

इगवती येथील वटसार्धीत्रीचा समारंभ. शुक्लाक्षें शांतवर्मा ह्यास पत्र. मुक्तामालेचा पति बंदांत पडल्यामुळे शोक. धनशंकराचे बंदांतील हाल व शोक. राजाच्या जुलमी क्रमाची वृद्धि व बंडवाल्यांच्या कटाची बदती शुक्लाक्षची, मुक्तामालेस मारण्याकरितां पंचाक्षरी बोवांची योजना. पतीस बंदांत जाऊन भेटण्याचा मंत्र सिद्ध करून घेण्याकरितां मुक्तामालेचें घरांतून बाहेर पडून गुहेत गुंतून पडणें. शुक्लाक्षें धनशंकरास बुडवून मारल्याचें वर्णन. मुक्तामालेचा थांग नसल्यामुळे शांतवर्मा व सोमदत्त ह्यांचा शोक सोमदत्ताचें तिच्या शोधाकरितां निघून जाणें.

( ९ )

## भाग ५.

पृष्ठ ७१ पासून ९९ पर्यंत.

पंचाक्षरी बाबाचें कपट. मुक्तामालेस मारण्याकारितां शुक्लाक्षचें गुहेकडे जाणें. मुक्तामालेस रात्रौ रानांत शुक्लाक्ष धरीत असतां त्यास लाथ मारून गुलालसिंगाचें सोडविणें. पठाणाचा पोषाक करून मुक्तामाला व गुलालसिंग हीं उभयतां स्वार होऊन उज्जनीकडे जातात. शुक्लाक्ष व शांतवर्मा ह्यांची भेट. शांतवर्मा ह्यांबरोबर आपणही झाल्या गोष्टीचा खेद दाखवून मुक्तामालेच्या शोधाच्या मिषानें त्याचें बाहेर पडणें.

---

## भाग ६.

पृष्ठ १०० पासून ११५ पर्यंत.

गुलालसिंग व मुक्तामाला यांस पकडून तुरुंगांत टाकण्याचा प्रकार. मुक्तामाला तुरुंगांत पडले. मुक्तामाला व बादशाहाची कन्या यांचा परस्परांवर प्रेमा, शुक्लाक्ष व बादशाहा यांस फसवून मुक्तामालेचें तुरुंगांतून पळून जाणें. बादशाहानें मुक्तामालेस ( पठाणास ) पकडण्याविषयीं स्वार पाठविल्याचा प्रकार. मुक्तामाला न सापडल्यामुळे स्वारांचें परत येणें.

---

( १० )

## भाग ७.

पृष्ठ ११६ पासून १५० पर्यंत.

मुक्तामालेस उज्जनीत पुत्र होणें. तेथील मामलेदार भद्राक्ष ह्याची मुक्तामालेवरील पापवासना. त्याचे त्रासा-  
नें ती बाहेर पडली असतां रस्त्यांत सोमदत्ताची व  
तिची भेट. ती पुनः भद्राक्षाचे हातीं सांपडून तिची  
दुःखकारक स्थिति. शांतवर्मा ह्याचें तीर्थयात्रेस जाणें.  
शुक्लाक्ष व भद्राक्ष ह्यांचा संगम, सोमदत्ताचा बंदिखान्यां.  
त वास. मुक्तामालेच्या मुलाची व तिची ताडातोड. शु-  
क्लाक्षाची घोर कल्पना. मुक्तामालेस पेटित घालून  
पुरणें व तिच्या मुलास डोहांत बुडविणें. शुक्लाक्षाचें कृत-  
कृत्य होऊन उज्जनीतून निघणें.

---

## भाग ८.

पृष्ठ १५१ पासून १७९ पर्यंत.

सोमदत्ताची बंदांतून सुटका. त्याचें जियावरील  
संकट. शुक्लाक्षाचें इरावतीवरून राजधानींत येणें. मुक्ता-  
मालेच्या बालकाचें गुलालसिंगाचे बहिणीस सांपडणें  
मोट्या चमत्कारिक प्रकारानें सोमदत्ताची व मुक्तामा-  
लेची भेट.

---

**भाग ९.**

पृष्ठ १८० पासून २३१ पर्यंत.

मुक्तामाला क्षिप्रा नदीचे बेटांत येऊन पडण्याचें कारण. सोमदत्ताचा दुःखदायक इतिहास. उभयतांची तेथून सुटका. फार दुःख भोगून त्याची व शांतवर्मा ह्यांची भेट. पतीच्या वर्तमानामुळे मुक्तमालेचा विलाप. मोठ्या विलक्षण प्रसंगीं ह्यांची व धनशंकराची भेट. धनशंकराचा इतिहास. मुक्तमालेचा व तिच्या मुलाचा संगम. भयानक पदच्युत होऊन विशालाक्षाचे गार्दीवर येणें. धनशंकराची प्रधानाचे द्वारे राजाची भेट. सर्व अपराध्यांच्या चौकशोकरितां भव्य तयारी. सर्व हकीकतीविषयींचें सोमदत्ताचें संभाषण. आणि अपराध्यांस शिक्षा.



# मुक्तामाला.

## भाग १.

### ॥ श्लोक. ॥

मंत्री तसेच नृप दुष्ट जगांत होती  
नानापरी मग जनांप्रति पाडिताती ।  
होती मदांध न सुचे सुविचार त्यांशी  
नाना मिषें करुनि नागविती प्रजांशी ॥

पर्जन्यकाळ समान होऊन हिवाळ्यास आरंभ झाला  
ह्मणजे पर्वतशिखरावरून प्रातःकाळीं पाहिलें असतां  
पृथ्वीवरील फारच मनोरंजक चमत्कार दिसतो. तो  
असा कीं, निरनिराळ्या धान्यांचीं शेते, कांहीं फुललेलीं  
व कांहीं पिकास आलेलीं; आंबे, नागळी, पोफळी इत्या-  
दिकांचीं बनें; बागा, रानें ह्यांखेरीज मार्गाच्या दोहीं  
बाजूंस वृक्षांच्या रांगा इत्यादिकेंकरून जो पृथ्वीचा  
भाग आपल्या नजरेस येतो, तो सर्व गजबजून गेला  
आहे असे दिसतें, व त्यामुळें पृथ्वीवर चित्रविचित्र  
रंगाचा एक गालिचाच पसरला आहे कीं काय, असा  
भास होतो. दोहीं थडींनीं भग्न चाललेल्या नदीचा  
नागमोडीसारखा पट्टा ह्याचा तर फारच शोभा दिसतें.  
कितीएक ठिकाणीं तलाव असतात. त्यांत अनेक प्रका-  
रच्या रंगांचीं कमळें उमलेलीं असल्यामुळें ते दुसऱ्या  
सुशोभित पदार्थापेक्षां पहाणाराचे चित्तास अतिशय



आनंद देतात, शहरं व खेडींपाडीं ह्यांचा एक निरा-  
ळाच चमत्कार दिसतो. तो असा कीं, कांहीं धुकें,  
प्रातःकाळीं चुली पेटल्यामुळें उत्पन्न झालेला धूर व  
झाडें ह्यांत त्यांतील वाडे व घरें इत्यादि गुंडाळलेलीं  
आहेत कीं काय असें वाटतें. हा पृथ्वावरील आनंद-  
दायक चमत्कार पहाण्याकरितां देवळ व मनोरे ह्यांनीं  
वृक्षांतून वरचे बाजूस आपलीं डोकीं वर काढिलीं  
आहेत कीं काय असा भास होतो.

जों जों आपण बारीक दृष्टीनं रेखून पाहों, तों तों  
निरनिराळ्या प्रकारचे चमत्कार दृष्टीस पडूं लागत.  
लोक आपल्या उद्योगास लागले आहेत असें दिसून  
येत. पांथस्थ लोक कितीएक पायीं, कितीएक घोड्यां-  
वरून व कितीएक गाड्यांतून, निरनिराळ्या मार्गांनीं जात  
येत आहेत. शेतकरी व गुराखी आपापले बैल व  
गुरें घेऊन गांवचे चांहीकडून बाहेर पडत आहेत. किती  
एक धान्य, गवत, लांकडें, भाजीपाला वगैरे जिनस विक-  
ण्याकरितां निघाले आहेत. कितीएक नदीवर व कितीए-  
क ओढ्यावर जात आहेत. कितीएक एकमेकांस आरो-  
ळ्या देत आहेत. त्यांत अनेक प्रकारच्या पक्ष्यांचे ध्वनि  
मिसळून एकच किलकिलाट होऊन गेला आहे, असें  
ऐकण्यांत येत. जिकडे नजर फेकावी तिकडे अशाच  
प्रकारचा चमत्कार दिसू लागतो. कांहीं जवळ व  
कांहा लांब असे जे पर्वत दिसतात त्यांजकडे लक्ष देऊन  
पाहिलें असतां एक निराळाच 'चमत्कार' दिसतो; तो  
असा कीं, कांहीं ठिकाणीं दरी असतात, कांहीं ठिकाणीं

लहान मोठे कडे तुटलेले असतात, कांहीं ठिकाणीं दाट व भयंकर झाडी असते, कोठें विरळ वृक्ष, कोठें नुस्तें गवत व कोठें पाषाणच इत्यादि प्रकारचा भव्य चमत्कार दिसण्यांत येतो. सारांश अशा प्रकारचा अद्भुत चमत्कार वारंवार पहात जावा, कारण तेणेंकरून चित्तास अतिशय आनंद होऊन, ज्या जगन्नियंत्या परमेश्वरानें ही सृष्टि निर्माण करून अशा दशेस आणिली, त्याकडे लक्ष लागतें. मग अर्थातच आपणास इहलोकीं व व परलोकींही सुख होतें.

ईश्वरी नियमास अनुसरून जे लोक नीतीनें वागतात, त्यांस कितीही संकटें प्राप्त झालीं तरी, तीं सर्व दूर होऊन त्यांस शेवटीं सुखच होतें. ही गोष्ट स्पष्टपणें ध्यानांत येण्याकरितां एक इतिहास लिहितां. त्यावरून लोकांची वरील सिद्धांताविषयीं खात्री होऊन ते आपली वाईट वर्तणूक असल्यास, ती नीट करण्याविषयीं झटूं लागतील असें वाटतें.

प्राचीन कालीं जयपूर नामक नगरींत भद्रसेन राजा राज्य करात होता. त्यास दोन पुत्र होते वडिलाचें नांव भयानक व कनिष्ठाचें विशालाक्ष. भयानकाचें वय पंचवीस वर्षींच व विशालाक्षाचें वीस वर्षींच होतें. भद्रसेनानें व त्याचे पूर्वजांनीं आपल्या शहाणपणाच्या व शौर्याच्या बलानें आपलें राज्य उत्तम दशेस आणून वाढविलेंही होतें. प्रधान व इतर कारभारी लोक शहाणें, नीतिमान् व विचारी अशा प्रकारचे योजून त्यांचा तो आदरसत्कार वगैरे योग्य रीतीनें ठेवीत असे.

तेणेंकरून सर्व प्रजा सुखी असून राजाचें कल्याण चिं-  
तित असे. आसपासच्या राजेरजवाड्यांत जयपूर येथील  
राजाचा मोठा दरारा असे. कारण येथील राजा  
नीतिमान् असून शूर, प्रधानादि कारभारी आपआपल्या  
कामांत दक्ष, कौजेवरील सरदारांची अशाच प्रकारची  
योजना, अशा कारणानें इतर राजांच्या मनांत हेवा  
उत्पन्न होई, परंतु त्यांचें कांहीं चालत नसे.

भयानक हा क्रूर, अविचारी, दुर्व्यसनी व अक्षर-  
शून्य अशा प्रकारचा होता. त्याचे पित्यानें त्यास  
राजनीति, विद्या वगैरे सद्गुण शिकविण्याविषयीं फार  
मेहनत घेतली; परंतु लाडामुळें त्यास आईची फारच  
फूस सांपडे व हाही कांहांसें दुर्लक्ष करी. सुमारें सोळा  
वर्षांचा झाला तेव्हांपासून तो मनास वाटेल त्याप्रमाणें  
आचरण करूं लागला. दुर्गुणी, व्यसनी व व्यभिचारी  
अशा तरुण पुरुषांची त्यानें संगति धरिली.

आपला पुत्र अशा प्रकारचा निघाला म्हणून भद्रसेनास  
अतिशय दुःख होई. व पुढें राज्याचा कोणत्या प्रकारचा  
परिणाभ होईल, हें ही त्यास पक्केपणीं समजून आलें;  
परंतु नाइलाज, आतां त्यास उपाय राहिला नाहीं;  
होईल तें होओ, अशी मनाची समजूत करून शेवटीं ह्या  
पुत्राच्या काळजीनें झुलून तो मरण पावला. अंतकाळीं  
त्यानें पुत्रास जवळ बोलावून, ही वाईट वर्तणूक तू सोडून  
मी जे सुज्ञ कारभारी नेमिले आहेत त्यांच्या अनुमते  
चाल वगैरे त्यास अनेक प्रकारचा सदुपदेश केला.

भयानक महाराज ह्यांची स्वारी गादीवर येऊन

शिक्षे कठ्यार वगैरे राज्याची अनीन त्यांचे स्वाधीन होतांच सहा महिन्यांचे आंत त्यानें आपल्या बापाच्या वेळचे सुज्ञ व चतुर कारभारी दूर केले, आणि आपले दुष्ट व अविचारी सोबती ह्यांस त्या मोठमोठ्या अधिकाऱ्यांच्या बहुतेक जागा दिल्या. सेनेंतही ह्याचप्रमाणें एकदम फेरफार करून टाकिला. हें ऐकून जहागीरदार, संभावीत लोक, व्यापारी, सावकार वगैरे सर्व प्रजेस मोठी काळजी उत्पन्न झाली. मोठमोठ्या अब्रुदार लोकांस असं वाटूं लागलें कीं, आज आपण बरे आहों, उद्यां काय होईल ह्याचा भरंवसा नाही. आपण मुख्य अधिकारावर आलों व आपल्या इच्छेस कोणीही प्रतिबंध करणार नाहीं असें पाहून जे भयानक ह्यांच्याशीं पूर्वीं बांकून होते त्यांचा त्यानें सड उगविला, कितीएकांस बंदीत टाकिलें, कितीएकांस हद्दपार केलें, व कितीएकांचीं घरेदारें लुटून त्यांस ठार मारिलें. भयानकाचे जे अत्यंत प्रियमित्र त्यांपैकीं गदाधर ह्यास त्यानें मुख्य प्रधानाची जागा दिली. मदांधास सेनापति केलें. पिंगाक्षास न्यायाधिकाऱ्याची जागा दिली. लोहाक्षास दप्तरदार योजिलें, आणि चक्राक्षास खजीनदारीच्या हुद्यावर नेमिलें. ह्याखेरीज इतर जाग्यांचीही अशाच प्रकारें व्यवस्था केली. राजामध्ये जे गुण त्याच गुणांनीं प्रधानादि परिपूर्ण होते. राजा व प्रधानादि पंचक मिळून ही एक टोळीच बनली. त्या सर्वांचीं वयें व गुण फार जवळजवळ मिळत असत. विद्येंत पाहिलें असतां कोणास सही करतां यावी, कोणास

न यावा इतक्या प्रतीचे परिपूर्ण होते. अफू व गांज्या ह्यांखेरीज तर कोणासही अम्मल करण्याची संवय नसे. हे अम्मल इतके वाढत गेले कीं, तें सर्व राजमंडळ डोळे लाल करून रात्रंदिवस धुंदीतच असे.


भयानक व त्याचें मंडळ ह्यांची कीर्ति सर्व देशांत गेली आणि तिनें दुर्व्यसनी व दुर्गुणी लोकांस जयपुरास येण्याविषयीं पाचारण केलें. नाच, तमाशे व बैठकी ह्यांचे सप्ताह होऊं लागले. “यथा राजा तथा प्रजा” ह्या क्षणीप्रमाणें लोकांतही दुराचरणाची वृद्धि होऊं लागली. व्यभिचार, चोऱ्या, जुगार ह्यांचा अधिकाधिक प्रसार होत चालला; अशा प्रकारचे जेथे राजे, प्रधान व इतर मुख्य कारभारी आहेत, तेथें न्यायमनसुबा कोणत्या रीतीनें चालत असेल हें लिहून कळविण्याची गरज नाही; परंतु एथें “भांगंत तुळस” ह्या क्षणीप्रमाणें दुष्यम प्रधान धनशंकर होता, त्यास ह्या राजमंडळाचा वर्तनक्रम अगदीं आवडत नसे व तो त्यांत मिसळतही नसे. अशा प्रकारचा मनुष्य एवढ्या मोठ्या हुद्यावर टिकला कसा, ही वाचणारांचे अंतःकरणांत सहज शंका येईल; परंतु त्याचें कारण असं कीं, भयानकांनं जे आपले प्रियमित्र मोठमोठ्या हुद्यांवर नेमिले ते विद्यंत वगैरें किती हुशार होते हें मागें दर्शविलेंच आहे. तर ज्या वेळेस गदाधरास प्रधानकीचीं वस्त्रें मिळालीं त्यावेळेस त्यांनीं, आपणास कांहीं माहिती नाही व कांहीं येत नाही असें समजून, महाराजांपाशीं रद्दबदली केली. आणि धनशंकराची जागा कायम राखिली. ह्याचें वय

सुमारे वीस वर्षांचें होतें. तरी तो मोठा बुद्धिमान् व घरची शिक्षा चांगली ह्या कारणामुळे राजकीय कामांत हुषार, नीतिमान् दक्ष व सदसद्विचारी अशा प्रकारचा होता. हा १८ वर्षांचा असतांच ह्याचा बाप मरण पावला; परंतु ह्याचे सद्गुण व हुषारी पाहून भद्रसेनानेंच दुय्यम प्रधानाची जागा ह्यास मोठ्या आनंदानें दिली होती.

धनशंकराचे पूर्वजांनीं अनेक वर्षे मोठ्या विश्वासानें व नीतीनें सरकारी चाकरी करून मोठी अब्रु व संपत्तीही मिळविली होती. ह्यानेंही आपल्या पूर्वजांप्रमाणेंच वागून अल्प वयांत त्याच प्रकारची कीर्ति मिळविली; परंतु आपल्या पूर्वजांप्रमाणें आपला शेवट कसा लागेल. ह्याविषयींचे विचार त्याचे ममांत वारं-वार येऊं लागले; कारण हल्लीं तर सर्व मनुच फिरून गेला आहे, ह्यांत आपला निभाव लागणें कठीण. केव्हां कोणत्या प्रकारचें किटाळ आपल्यावर येईल हें समजत नाहीं. तर समजून उमजून पूर्वीच राजीनामा देऊन स्वस्थपणें बसावें, ह्यांतच आपली अब्रु राहिल असें त्यास वाटूं लागलें. सासऱ्याचे पत्रावरून त्यानें शुक्लाक्षस बंदिखान्याचे कामावर नेमिलें होतें. तें काम मिळून सहा महिने झाले नाहीत तोंच, तो ह्या राजमंडळांत मिसळून त्यांचे गुणांत चांगलाच प्रवीण झाला, असेंही त्याचे दिसण्यांत आलें. प्रजेवर जुलूम व कोठेंही अन्याय न व्हावा ह्या गोष्टीविषयीं हा फार श्रद्धा असे; परंतु भयानकाचें उग्र स्वरूप व गदाधराची गदा

जेथें प्रगट होई तेथें मात्र ह्याचा उपाय चालत नसे. तरी हा कामावर असल्यामुळे, फारशी अव्यवस्था व अन्याय होत नसे. कारण राजे आपल्या प्रधानादि मंडळींसह विलासांत व व्यसनांत रात्रदिवस गुंतून गेल्यामुळे, त्यांस राज्यकारभारांत मन घालण्यास बनत नसे. परंतु उत्तरोत्तर धनशंकराचे मनांत, मागे सांगितलेल्या कारणांमुळे व राजमंडळाच्या अयोग्य वर्तणुकीमुळे अधिकाधिक त्रास येऊं लागला; तथापि शहरांतील व बाहेरील संभावित व सुज्ञ लोकांच्या आग्रहामुळे त्यास चाकरी सोडतां येईना. त्याचे मनांतील अभिप्राय कीं, ह्याचे जाग्यावर ह्या मंडळींतीलच कोणी दीड शहाणे येतील; मग सर्व एकमय झाल्यामुळे अनर्थ होईल. ह्याखेरीज धनशंकराचेही मनांत असें येई कीं कारणावांचून आपण चाकरी सोडूं लागल्यास, आपले गांव व संपत्ति सुरळीतपणें हातीं लागून सर्व तडीस लागेल किंवा काय होईल ह्याचा भरंवसा नाही. असो; त्यानें ईश्वरावर भरंवसा ठेवून आपला सत्कर्म चालविला. राजाच्या वर्तनक्रमाची उत्तरोत्तर सर्व देशांत कीर्ति पसरून, वेश्या, तमासगीर, पैलवान् दुर्व्यसनी, लुच्चे, ढोंगी वगैरे लोकांची शहरांत गर्दी होऊन गेली. भयानकाची स्वारी गादीवर आली त्यावेळेस खजिन्यांत पांच कोटि रुपये शिल्लक होते, ते सुमारे तीन वर्षांत फस्त केले. मग आपल्या विलासांत व चैनींत पैशाच्या तोट्यामुळे अडचण येऊं लागली असें पाहून, राजानें गदाधर, शुक्लाक्ष वगैरे मंडळींस, ह्यास काय तजवीज करावी,

हलून प्रश्न केला. तेव्हां गदाधरानें फौज कमी करावी  
 असें सांगितलें; मदांधानें धर्मखातें कमी करण्यास  
 सांगितलें; शुक्लाक्षानें प्रजेवर कर बसविण्यास सांगितलें;  
 लोहाक्षानें मांडलिक राजांकडून करभार येतो तो दुप्पट  
 करण्यास सांगितलें, आणि चक्राक्षानें सर्व कामदारांचा  
 पगार कमी करण्याविषयीं व कांहीं अगदींच काढून  
 टाकण्याविषयीं सुचविलें. असे अनेकांचे अनेक विचार  
 ऐकून राजास मोठा आनंद झाला, आणि त्यांपैकीं  
 बहुतेक विचार अंमलांत आणण्याचा त्यानें निश्चय  
 केला.





## भाग २.

॥ श्लोक ॥

आनंदयुक्त असतां जन नीतिमार्गे  
राजे दुराचरणि त्यां छळिती कुमार्गे ।  
त्रासूनियां मिलुनि ते करिती विचार ॥  
होतो पदच्युत कसा नृप दुष्ट फार ॥

वसंतकालास आरंभ होऊन बरेच दिवस झाल्या-  
मुळे, बागा, राने व डोंगर ह्यांतील वृक्षांस नवीन पालवी  
फुटली. तेणंकरून त्यांची फारच रमणीय शोभा दिसू  
लागली. आंबे, फणस, अंजीर, द्राक्षे इत्यादि वृक्ष  
चांहीकडे फळांनीं थवथवल्यामुळे त्यांचीही एक मोठी  
मनोरंजक रचना दिसू लागली. बागांतून व कितीएकां-  
च्या गृहांतून, गुलाब, मोतिया, शेंवती, चमेली, जाई,  
वगैरे फुलझाडांस बार आल्यामुळे चांहीकडे मधुर सुगंध  
सुटू लागला. कोकिला, मयूर, कीर इत्यादि पक्ष्यांच्या  
मंजुळ स्वरांनीं आकाश भरून गेलें. मृगजल हें पाणीच  
आहे असं मानून आपली तृषा शांत करण्याकरितां  
हरिणांचे कळप रानांतून हिकडून तिकडे फिरूं  
लागले. कितीएक, पांथस्थ लोक उष्णतेमुळे त्रास पावून  
वृक्षच्छायेखालीं मंद शीतळ वारा घेत बसले. ह्याच-  
प्रमाणें गुरांचे कितीएक कळप छायेखालीं बसले आहेत  
व कितीएक येत आहेत. ह्या ऋतूंत थंड वारा व थंड  
पाणी फारच प्रियकर वाटतें, व अंघरी पाहण्टे प्रवास

करणे फारच सुखकर होतें. सारांश, सीतोपचाराची ह्या ऋतूंत जशी उत्कट इच्छा होते, तशी इतर ऋतूंत होत नाही.

अशा रमणीय ऋतूंत, सभोवती अनेक सुंदर बागा असल्यामुळे इरावती नगरीची अति अल्लादकारक जोभा दिसत आहे. प्रातःकाळ झाल्यामुळे पक्ष्यांचा एकच किलकिलाट होऊन गेला. लोक आपआपल्या उद्योगास लागले आहेत. नगरनारी मस्तकावर कलश घेऊन ईश्वराचे गुणानुवाद गात पाण्यास जात आहेत. कितीएक सडासंमार्जन करून रांगोळ्या घालीत आहेत. कितीएक स्नानसंध्या करून ईश्वरपूजा करीत आहेत. कितीएक सामान आणण्याकरितां बाजारांत जात आहेत. कितीएक व्यापारी फळफळावळ, भाज्यापाले वगैरे जिनस घेऊन नगरींत प्रवेश करीत आहेत. मध्यभागीं शांतवर्मा ह्याचे वाड्यांत मोठी गडबड चालली आहे. एके बाजूस चौघडा झडत आहे व दुहरे बाजूस वाजंत्री व घडशी निरनिराळ्या रागांत सुस्वर काढीत आहेत. दासी हळदकुंकवाचे सडे घालीत आहेत. माझी लोक बागांतील फळफळावळ, भाज्या, फुलें वगैरे जिनसांचे हारे घेऊन वाड्यांत शरत आहेत. मोठ्या दिवाणखान्यांतील आरसे, हंड्या, झाडें वगैरे सामान पुसून बिच्छाईत घालण्यांत चाकर लोक गुंतले आहेत. आचार्यांस सामान देण्यांत कोठीवाल्याची एकच धांदल उडून गेली आहे. कारकून लोक कापडाचे बस्ते काढून त्यांच्या निरनिराळ्या प्रति लावण्यांत निमग्न

झाले आहेत, शांतवर्मा देवगृहांत पूजा करीत असतां गवयाचें गाणें चाललें आहे. मुक्तामाला आपलें प्रभा-  
तकर्म संपून विद्युल्लतेसारखी हिरूडून तिकडे चमकत  
आहे. सोमदत्त हा सर्व प्रकारची तयारी झाली अगर  
न झाली हें पाहण्यास चौंहीकडे देखरेख करीत आहे.  
उपाध्याय वगैरे भिक्षुक मंडळी संस्काराची सामग्री  
जमवून तयारी करण्यास लागले आहेत. नगरींतील  
स्त्रिया, विद्वान् व सभावित लोक वगैरे उत्तम पोषाग  
करून वाड्याकडे जाण्याकरिता निघाले आहेत. अशा  
प्रकारें सर्व लोक आनंदांत असल्यामुळें, त्या इरावती  
नगरीस फारच शोभा आली आहे.

नगरीबाहेर पांचपन्नास तंबू देऊन स्वारी उतरली  
होती. तेथेंहा खिसमतदार, शिपाई स्वार, भोई  
वगैर चाकर लोक यांची स्वारीची तयारी करण्याकरितां  
एकच गडबड चालली आहे. सर्व आपआपले पोषाग  
करून सकाळचे सात वाजतां, मध्यें जो किनखापी  
तंबू होता त्याचे पुढें येऊन व्यवस्थेनें उभे राहिले.  
भोयांनीं पालखी सजवून आणून डेज्यापुढें ठेविली.  
अबदागीरवाले व शिंगाडे येऊन उभे राहिले. इतक्यांत  
आश्रित व कारखून यांसहवत्तमान वरजाणांनीं सुशो-  
भित व मदनासारखा सुरूष अशा धनशेकराची स्वा-  
री बाहेर आली. मग भालदार ललकारतच सर्वांनीं  
मुजरे केले; ते मोठ्या हास्यवद्नानें घेऊन तो पाल-  
खीत बसला. आश्रित वगैरे घोड्यांवर बसून स्वारी  
निघतांच शिंगाड्यांनीं शिंगें फुंकलीं. तीं ऐकतांच,

हा ज्या रस्त्याने येणार त्या रस्त्यावर जे आले नव्हते त्यांची एकच धांदल झाली. कितीएक गरीबगुरीबांच्या बायका कडेवर मुलें घेऊन धांवधांवत येऊन तेथें पोचल्या. आपला रुपाळु धनी शांतवर्मा ह्याचा जांवई येणार झणून त्यास पाहण्याकरितां नगरींतील सर्व नरनारी त्या रस्त्यावर जमल्या होत्या. धनशंकराबरोबर शिपाई, स्वार वगैरे मिळून जरी दीडशेंच मनुष्य होते तरी तें उत्तम वस्त्रालंकारेंकरून भूषित असल्यामुळें त्याची स्वारी टुमदार दिसूं लागली. जेव्हां तो गांवांत शिरला, तेव्हां त्याचें सौंदर्य व चातुर्यमुद्रा हीं पाहून लोकांस मोठें कौतुक वाटलें. बहुतेक बायका, हात ओंवाळून कानांशीं बोटें मोडून आशीर्वादपर शब्द बोलूं लागल्या; हें धनशंकराचे नजरेस येतांच त्यास मोठें समाधान वाटलें; असो. हा वाड्याजवळ येत आहे इतक्यांत शांतवर्मा, सोमदत्त वगैरे मंडळीसुद्धां, सामोरा आला, आणि मोठ्या आदरसत्कारानें जांवयास दिवाणखान्यांत नेऊन लोडाशीं बसविलें, व इतर सर्व मंडळीचाही त्यानें यथायोग्य सत्कार केला. धनशंकर जाऊन बसतो तों नाचास आरंभ झाला. तेथील बेतबात व आदरसत्काराची रीती वगैरे पाहून सर्व जांवईमंडळास समाधान झालें. आदरसत्कार वगैरे तजवीज ठेवण्यांत शुक्लाक्षही होते. भयानकाच्या जयपूर नामक नगरींत ह्याची बंदाखान्यावर नेमणूक धनशंकरानें शांतवर्म्याचे पत्रावरून केली होती व ते राज-मंडळांत मिसळले होते, हें मागेंच सांगितलें आहे.

शांतवर्म्याचा कांहीं इतिहास, व शुक्लाक्ष आणि सोमदत्त ह्यांचा त्याच्याशी संबंध, ह्या गोष्टी सांगणें अवश्य झणून येथें पूर्वी सांगतों:-

शांतवर्मा ह्याचे पूर्वजांनीं, भयानकाचे पूर्वजांच्या पदरीं विश्वासानें मोठ्या योग्यतेची चाकरी करून, इरावती व तिचे आसपासचीं खेडीं मिळून पंधरा हजारांची जहागीर व पुष्कळ संपत्ति मिळविली होती. शांतवर्म्यानेंही सुमारे वीस वर्षे राजसेवा एक निष्ठेनें करून मोठी अत्रु मिळविली; परंतु पोटीं संतान नाहीं व वयही बरेंच झालें अशा विचारानें चाकरी सोडून स्वस्थपणें तो आपल्या नगरींत येऊन राहिला. त्याजपाशीं सुमारे एक कोटीची माया होती. हल्लीं त्याचें वय सुमारे सत्तर वर्षींच होतें. तो स्वभावानें मोठा शांत, दयाळु, उदार, धर्मशील व सदाचरणी असा असे. आपल्या हद्दींतील प्रजेचें कल्याण होण्याविषयी तो फारच लक्ष देई. तेणेंकरून सर्व लोक सुखानें नांदत असून ते आपल्या धन्याचें निरंतर कल्याण इच्छीत. ह्याचें वय सुमारे पन्नास वर्षींच असतां तो आपल्या नगरींत रहावयास आला. ते-हांच शुक्लाक्षचा पिता दरिद्रानें अत्यंत पिडल्यामुळें इरावतीस आला. हा दूरचा कांहींसा संबंधी व गरीब हें पाहून शांतवर्म्यानें त्यास कांहीं काळजी न करिनां स्वस्थपणें रहावें झणून सांगितलें. त्यावेळीं शुक्लाक्षचें वय दोन वर्षींच होतें. पुढें सुमारे एक वर्ष लोटलें नाहीं तों त्याचा पिता मरण पावला. त्या वेळापासून मोठ्या मम-

तनें ह्यांचें पालन करून शांतवर्मा ह्यानें त्यास विद्याही शिकविली. आपल्या पोटीं संतान नाहीं ह्यामुळे त्यास वारंवार खेद होईल; परंतु कर्मधर्मसंयोगानें पंचावनाव्या वर्षी त्यास एक कन्यारत्न झालें. तिचें नांव मुक्तामाला असें ठेविलें. सोमदत्त हा एका आश्रिताचा मुलगा, त्याचा व मुक्तामालेचा जन्म एकेच दिवशीं झाला. पुढें थोडके दिवसांत त्याचे आईबाप मरण पावल्यामुळे शांतवर्म्यानें त्यासही बाळगिलें.

मुक्तामाला व सोमदत्त ह्यांस जेव्हांपासून समजू लागलें तेव्हांपासूनच तीं परस्परांशीं न भांडतां एकमेकांवर अत्यंत प्रीति करूं लागलीं. 'हें पाहून शांतवर्मा व त्याची पत्नी भाग्यशीला ह्या उभयतांस वृद्धपणीं मोठें कौतुक वाटावें. पूर्वीं मूलबाळ नसून वृद्धपणीं ही कन्या झाली म्हणून पूर्वीं मात्र थोडेंसे वाईट वाटलें; परंतु जसजशी ती वाढतचालली तसतसे तिचे सद्गुण व रूप पाहून त्यांस पुत्र असतां जें सुख व्हावयाचें त्यापेक्षांही तें अधिक होऊं लागलें. जेव्हां ही पांच वर्षीची झाली तेव्हां त्यानें तिला व सोमदत्ताला बरोबर विद्या शिकविण्यास आरंभ केला, व आपणही बनल्या वेळीं त्यांस जवळ घेऊन सदुपदेश करित असे. दोघांचीही बुद्धि चांगली व मुख्यत्वेकरून शांतवर्म्याची शिक्षा फारच उत्तम, तेणेकरून ती उभयतां मुलें आपल्या सुगुणांनीं सर्वीस अत्यंत प्रियकर झाली. शुक्लाक्षाचें वय ह्यापेक्षां सुमारे पांच वर्षांनीं अधिक व त्याचा अभ्यासही निराळा झणून ह्यांची व त्याची फारशी मैत्री

नसे. शुक्लाक्षारही शांतवर्म्याची अत्यंत प्रीति असे. जेव्हां तो पंधरा वर्षांचा झाला तेव्हां मोठ्या सोहळ्याने त्याचें लग्न केलें. विशा वगैरे सद्गुणांत जितका आनंद व्हावा तितका मात्र शुक्लाक्षपासून झाला नाही, ह्या गोष्टावरून त्यावरील त्याची प्रीति कमी झाली असें नाही. शुक्लाक्ष हा आपला संबंधी असून आपणास पुत्र नाही ह्यामुळे त्यास दत्तक घ्यावा असा शांतवर्मा ह्याचा विचार होता. हें शुक्लाक्षस माहीत असल्यामुळे ती सर्व संपत्ति व जहागीर आपलीच आहेत, असें त्यास वाटत होतें; परंतु पुढें ते विचार फिरून आपल्या मुलीस अथवा तिच्या पुत्रास ही सर्व संपत्ति अर्पण करावी असा शांतवर्मा ह्यानें निश्चय केला. तरी शुक्लाक्ष व सोमदत्त ह्यांचे कल्याणाची त्याचे मनांत कमी काळजी होती असें नाही. शुक्लाक्षचे लग्नांतच त्याचे बायकोचे आंगावर सुमारें दहा हजारांचे दागिने घातले होते, व आणखी त्याचें कल्याण व्हावें ह्या हेतूनेंच त्यानें त्यास पत्र देऊन जांवयाकडे पाठविलें. त्याप्रमाणें त्यास मोठ्या हुद्याचा रोजगारही मिळाला. सोमदत्ताच्या सद्गुणांमुळे शांतवर्मा ह्याचें त्यावर फारच प्रेम होतें, व आपण फार वृद्ध झालों, तर हा सर्व खटला चालविण्यास त्याची योजना करावी असें त्याचे मनांत होतें. उत्तरोत्तर सोमदत्त ह्याची हुषारी व विश्वासूपणा चांगल्या रीतीचा नजरेस आल्यामुळे त्याचा तो निश्चय दृढ होत चालला.

जेव्हां मुक्तामाला दहा वर्षांची झाली, तेव्हां हिला

योग्य वर कोण मिळेल ह्याविषयीं शांतवर्मा ह्याचे मनांत काळजी उत्पन्न झाली; परंतु थोडक्याच शोधानें त्याचे इच्छेपेक्षांही त्यास अधिक योग्यतेचा जावई मिळाला. आपल्यास मुलगे मुली मिळून काय तें एवढेंच कन्यारत्न अशा हेतूनें हुंडा, धर्म वगैरे मिळून त्यानें लग्नांत सुमार दोन लाख रुपयांचा खर्च केला. हल्लीं तिला ऋतु-प्राप्त झाल्यामुळे सर्व सोहळा आपल्या घरीं व्हावा ह्या हेतूनें धनशंकर ह्यास राजा घेऊन येण्याविषयीं पत्र पाठविलें. धनशंकर हा मोठा सुज्ञ असल्यामुळे त्यानें असें मनांत आणिलें कीं, आपल्या सासऱ्यास वृद्धपणीं ही एक कन्या झाली व तिजवर त्याचा सर्व जीव आहे, तर आपणास त्याच्या वचनासमान देणें योग्य आहे. असें समजून तो आला आणि दिवाणखान्यांत नाच होत असून तेथें बसला आहे हें मागेच सांगितलें. नंतर कांहीं वेळानें नाच थाटोपून मोठ्या समारंभानें उभयतांचें नाहाणें झालें. उपाध्यायांनीं सर्व तयारी केलीच होती, तेथें धनशंकर येऊन पाटावर बसला. इतक्यांतच सर्व अलंकार घालून व भरगच्ची दुगोली शालू नेसून लाजत लाजत मुक्तामाला शेजारीं येऊन बसली. दोघेंही रूपानें फार सुंदर, त्यांतही मुक्तामालेचें सौंदर्य कांहींसें अधिक असून यौवनामुळे व जडावाच्या अलंकारामुळे तें फारच रमणीय दिसूं लागलें; दोघांचाही बांधा टेंगणा ठुसका व कांतिलिंबासारखी असून तेजस्वी होती. ह्याचे गळ्यांत पाच व मोतीं ह्यांची कंठी, कानांत मोठी भिकबाळी, डब्या हातांत पाच व हिर्यांनीं जडलेलें सिंहमुखाचें



कडे, तशाच प्रकारची डजव्या हातांत पांची, व हिरे माणकांच्या हातांत अंगठ्या; अशा प्रकारच्या अलंकारांनीं मंडित अशा त्या जोडप्यास पाहून लोकांस वाटलें की, एक मदन व दुसरी रतिच बसली आहे कीं काय ! हा जोडा पाहून शांतवर्मा व त्याची पत्नी ह्या उभयतांस जो आनंद झाला तो वर्णन करितां येत नाहीं. असो. पुढें मोठ्या आनंदानें सर्व सोहळा होऊन धनशंकर मुक्तामालेसह जयपुरास जावयास निघाला. कन्येचा आपला वियोग होणार झणून उभयतां मातापितरांस फार दुःख झालें; परंतु विचारानें त्यांनीं आपलें सांत्वन केलें. ह्या सर्व समारंभांत शुक्लाक्ष ह्याचे चित्तास आनंद न होतां दुःखच होत असे; परंतु बाहेर दाखवितां येत नाहीं म्हणून सर्वांबरोबर आपणांस आनंद झाला असें बाहेरील चिन्हांनीं त्यानें दर्शविलें. तरी जो, अंतःकरणापासून आनंद नसतां बाहेर दर्शविण्यास जातो, त्याची ती सर्व कृति वेड्यावेड्यासारखी दिसते, हें सोमदत्ताचे मात्र लक्षांत आलें होतें, असो. हा शुक्लाक्षही धनशंकराबरोबर निघाला; तेव्हां शांतवर्मा ह्यानें चांगले रीतीनें वागत जा, वगैरे त्यास सदुपदेश केला, आणि मुक्तामालेचा वरचेवर जाऊन समाचार घेत जा झणून सांगितलें. जांवयास व कन्येस एक कोशपर्यंत पोचवून हा परत आपल्या नगरीस आला व ते पुढें चालते झाले.

धनशंकर आपल्या प्रियपत्नीसुद्धां जयपुरास येऊन सुखरूप पोचला. तीं दोघेही गुणांनीं व स्वभावांनीं चांग-

लीं ह्यामुळें त्यांची एकमेकांवर उत्तरोत्तर प्रीति वाढत चालली. मुक्तामालेच्या रूपाची जिकडे तिकडे वाखाणणी होऊं लागली, असो. इकडे भयानकाचा पूर्वीप्रमाणें क्रम चाललाच होता. खजिन्यांतील पैसा संपल्यामुळें बरचेवर अडचण पडूं लागली, तेव्हां पूर्वभागांत सांगितल्याप्रमाणें पंधरा हजार फौज कमी केली आणि तिजवरील कामगारांस एकदम फांटा दिला. गांवांतील सावकारांपासून कर्ज काढण्याचा क्रम चालविला. प्रतिवर्षी धर्मादायखात्याकडे दहा लक्षांची नेमणूक होती ती पांच लक्षांची केली. हाताखालच्या मांडलिक राजांवरील कर दुप्पट केला. अशा प्रकारें पैसा जमा करण्याची तजवीज करून त्यानें आपल्या दुष्ट इच्छा तृप्त करण्याचा खर्च कमी न करितां उलटा वाढविलाच; कारभारी वगैरे जे दुष्ट लोक जवळ जमले होते, त्यांनीं लांच खाऊन, न्यायाचा अन्याय व अन्यायाचा न्याय व लोकांवर अनेक प्रकारचे जुलूम असें करण्याचा क्रम चालविला. तरुण व सुरूप स्त्रियांच्या अंतःकरणास वस्त्रालंकार, द्रव्य इत्यादिकें करून लालुच लावून त्यांचें पातिव्रत्य भंग करण्यास आरंभ केला. अशा प्रकारचा अनर्थ पाहून लोक अगदीं त्रासून गेले. निरपराधी ज्यांस चाकरीवरून काढिलें त्यांचीं अंतःकरणें फारच त्रासून गेलीं. जहागीरदार व मांडलिक राजेही ह्या गोष्टीचा विचार करूं लागले. त्यांस असें वाटलें कीं, हल्लीं आह्मांवर दुप्पट कर केला, पुढें कांहीं दिवसांनीं सर्वच घेतलें तर काय करावयाचें ! जेथें न्याय नीति सुटून

भलतींच कृत्यें चालू झालीं, तेथें कोणते वेळीं काय होईल ह्याचा भरंवसा नाही. नीतिमान व धार्मिक असे राज्यांतील मोठमोठाले लोक, पूर्वीचे प्रधानादि कारभारी व सरदार लोक, जहागीरदार आणि मांडलिक राजे ह्यांचीं अंतःकरणें ह्या अनर्थास कांहीं तरी उपाय योजिला पाहिजे ह्या विचाराकडे लागलीं व कितीएक ठिकाणीं गुप्तरूपें ह्या लोकांच्या सभाही भरूं लागल्या.

इकडे आपल्या राज्यांत काय चाललें आहे व आपला वर्तनक्रम योग्य किंवा अयोग्य आहे, हें भयानकाचे ध्यानींमनींही नाही. जवळचे लोक तर त्यास त्या दुष्ट वर्तणुकीविषयीं अधिकाधिक उत्तेजन देत. चाललेल्या क्रमांत फेरफार होऊन निरनिराळ्या प्रकारचीं कर्मणूक व्हावी झणून एके दिवशीं शुक्लाक्षानें शिकारीस जाण्या-विषयीं राजास सुचविलें. त्याचे व गदाधरादिकांचेही मनास ती गोष्ट येऊन शिकारीस जाण्याच्या तयारीचा हुकूम झाला. त्याच दिवशीं सायंकाळीं दरबार भरून बरोबर सामान व कोणते लोक घ्यावयाचे हें ठरविलें, तें येणेंप्रमाणें:-

तमासगिरांचे ताफे दोन, वारांगना गाणाऱ्या व नाचणाऱ्या मिळून पंधरा, पन्नास पैलवान, बहुतेक थडेबाज लोक, गदाधरादि सर्वराजमंडळ, स्वार व शिपाई मिळून दीडशें असामी. ह्या सर्वांचें बजारबुणगें मिळून सुमारें सात आठशें लोक झाले. सामान नेण्याकरितां डंट व घोडीं मिळून शंभर घेण्याचा हुकूम झाला. वारांगना-दिकांस वीसमेणे व खाशा मंडळीकरितां पन्नास घोडीं;

ह्याप्रमाणें तयारी होऊन दुसरे दिवशीं स्वारी शिकारी-  
करितां निघून गेली. ज्या गांवानजीक रान असेल  
तेथें तंबूडेरें देऊन यथेच्छ क्रीडा चालवावी आणि सायं-  
काळीं सुमारे दोन तास शिकार करण्याकरितां जंग-  
लांत जावें. जेथें उतरावें तेथील गांवांत व बागेंत जाऊन  
पदरच्या लोकांनीं मनाप्रमाणें व्यापार करून लोकांस  
त्रास दावा व जिनसांचाही खराबा करावा. अशा  
प्रकारें ह्या गांवाहून त्या गांवीं. नाचतमासे वगैरे विलास  
करीत राजेसाहेबांची स्वारी फिरत चालली.

---

## भाग ३.

॥ श्लोक ॥

कृत्ये करीत असतां बरवीं झटूनी  
विघ्ने अनंत सहसा घडती मधूनी ।  
तैसेच सज्जन पहा अतिदुष्टसंगे  
कष्टाने भोगिति सदा बहु दुःख अंगे ॥

जयपुरापासून सुमारं बारा कोशांवर डोंगराचे पा-  
यध्याशीं निविड रान होतं. तेथं मध्यरात्रीचे सुमारास  
घोडा झाडास बांधून एक पुरुष हिकडून तिकडे फिरत  
आहे. साधारणरीत्या पाहिलं असतां काळोख्या रात्रीचें  
स्वरूपच भयंकर, त्यांत रानांत एकाकी असल्यानें  
मोठ्या धाटू शूराचेंही अंतःकरण उदास व भयचकित  
होतें, ही मोठी आश्चर्याची गोष्ट आहे असें नाहीं. त्या  
रानांत झाडांचा वाळलेला पाला गुडघा गुडघा पडलेला  
होता, व रात्र निवांत झाल्यामुळें त्या पाल्यांतून लहानसें  
जनावर गेलें तरी मोठा शब्द होई. तेव्हां तो पुरुष  
चपापून जिकडून शब्द येई तिकडे हत्यार सरसावून  
पाहूं लागे. ह्याखेरीस कोल्हीं वगैरे रानटी जनावरे  
ह्यांचे शब्द त्याचे कानां पडत. रात्रीं ओरडणाऱ्या  
कीटकांचा भयंकर शब्द चाललाच आहे. आसपासचे  
गांवांतील कुत्र्यांचेही मंद ध्वनि ऐकूं येत आहेत. अशा  
भयंकर रात्रीं तो हिकडे तिकडे कावऱ्याबावऱ्या पाहात  
आहे तो त्याला घोड्यांचीं पावलें ऐकूं आलीं. तेव्हां

त्याचें चित्त शांत झालें; तों दुसरा गृहस्थ येऊन दोघे बोलताहेत तों तिसरा, चवथा असे सुमारें वीस असामी तेथें जमले. मग ते त्या पाल्यावर, घोड्यांचे गाशे टाकून विचार करण्यास बसले. ह्यांतील दहा भयानकाचे राज्यांतील जहागीरदार व दहा त्यानें कामावरून काढलेले शूर सरदार व मोठमोठाले कामदार असे होते. त्यांत जो पूर्वी प्रधान होता तो ह्मणाला कीं, मी भयानकाचा कनिष्ठ बंधु विशालाक्ष ह्याची एकांतीं भेट घेतली, आणि त्यास आपले व इतर लोकांचे विचार सांगितले, तेव्हां त्यानें असें उत्तर केलें कीं, तुमचे विचार चांगले आहेत खरे; परंतु जेव्हां तुझीं भयानक व त्याची मंडळी ह्यांस पकडून किल्यावर टाकाल तेव्हां मी तुमच्या पक्षास मिळून जसें सांगाल तसें ऐकेन. त्यापूर्वीं तुझांस माझ्यानें कोणतेंच निश्चयात्मक वचन देवत नाहीं. कारण मी ह्या रुत्यांत आहे असें त्यास समजलें तर, तो भाऊ ह्मणून माझा प्राण रक्षील असें नाहीं; तरी तुमचे विचार मजकडून उघडकीस येतील अथवा तुमच्या विरुद्ध मी वर्तणूक करीन असें मात्र घडणार नाहीं. हें ऐकून सर्व ह्मणाले कीं, असो; ही एक गोष्ट मोठीच आहे. मग आपली एकंदर फौज किती जमेल ह्याचा विचार केला. तों सुमारें आठ हजार जमेल असें अनुमान झालें, व ह्याचप्रमाणें आपल्या पक्षाच्या निरनिराळ्या ठिकाणच्या दहापांच टोळ्या मिळून पंचवीस हजारांचा सुमार होईल असें त्यांस वाटलें. निरनिराळ्या ठिकाणच्या अशाच प्रकारचे लोकांच्या सुमारें दहा

सभा गुप्तरूपें भरत व त्यांचा एकमेकांशीं पत्रद्वारे व्यवहारही चालू होऊन एकदम चौकीकडे हल्ला करण्याचा बेत ठरला होता. असा विचार चालला आहे तो एकांनं असें सांगितलें कीं, हल्लीं राजा शिकारीस गेला आहे, त्यास सुमारे पंधरा दिवस झाले. तो उद्यां पहाटेस ह्या रानाचे बाजूनें जो मार्ग जातो त्यानेंच जयपुरासतो परत जाणार असें मी ऐकिलें. त्याचे बरोबर जमैस धरण्यासारखे काय ते दीडशेंच लोक आहेत. ह्याकरितां उद्यांचे रात्रीं आपण पांचशें स्वारांनिशीं येथें यावे. मग तो जर ह्याच वाटेनें गेला तर एकदम हल्ला करून त्यास पकडण्यास उशीर लागणार नाही. अशा प्रकारची संधि पुनः येईल असें मला वाटत नाही; कारण तो शहरांत असला तर तेथें जाऊन जय पावणें फार कठीण आहे. शहराबाहेरील छावणींत दहा हजार फौज व शहरांतील दोन हजार मिळून बारा हजार आहे. व त्याखेरीज किल्लाही मजबूत आहे. आतां राजा हिकडूनच जाणार अगर दुसऱ्या वाटेनें जाणार ह्याचा शोध काढण्याकरितां मी आपला चाकर पाठविला आहे, तो इतक्यांतच येथें येईल. असें बोलतो तो तो चाकरही आला आणि धन्यास मुजरा करून, खास ह्याच वाटेनें स्वारी जाणार असें त्यानें सांगितलें. हें ऐकून सर्वासही ती गोष्ट मान्य झाली. मग, त्यानीं आपआपल्यांत वाटणी करून उदईक रात्रीं मोठ्या गुप्तरूपें पांचशें स्वारांसह येण्याचा बेत ठरविला, आणि निरनिराळ्या वाटेनें एकेक आपआपल्या ठिकाणास निघून गेले.

दुसरे दिवशीं रात्रौ सुमारें दहा वाजतां संकेताप्रमाणें ते लोक तेथें जमले; आणि अकरा वाजण्याचे सुमारास एक दोन अशा फुटकळ रीतीनें हत्यारबंद पांचशें स्वारही त्या रानांत आले. मग आपआपल्या अनुयायी स्वारांसहवर्तमान त्या सरदार लोकांनीं इतका हुशारीचा बंदोबस्त ठेविला कीं, जवळचे रस्त्यानें कोणी गेला तरी, त्यास ह्या रानांत कोणी आहे असा संशयही येऊं नये. इतक्यांत तेथें एक बातमीदार येऊन पांचला. तेव्हां त्याचे समोवती ते सरदार व कारभारी जमले असतां त्यानें सांगितलें कीं, महाराजांची स्वारी खास ह्याच वाटेनें जाणार. कुच करण्याचा हुकूम होऊन सर्व लोक आटपाआटप करण्यास लागले. हें ऐकून सर्वास अतिशय आनंद झाला, आणि त्यांनीं आपणांस जय येण्याविषयीं ईश्वराची प्रार्थना केली, तों एक वाजला. मग हळुहळू जाऊन त्या रानाचे कडेस जेथें बरींच दाट झाडें होतीं, तेथें त्यांचे आड उभे राहिले. तेथून रानाचे बाजूनें अडचणींतून रस्ता येऊन तो पुढें मोकळे मैदानांत मिळत होता.

सुमारें बारांवर तीन वाजतां अर्धकोशावर, जिकडून स्वारी येणार तिकडे मशालींचा उजेड दिसू लागला. पुढें जसजसा तो जवळ जवळ येऊं लागला, तसतसा एक, दोन, तीन अशा अनेक मशाली व मनुष्यें, काहीं घोड्यांवर, काहीं मेण्यांत व काहीं पायीं येत आहेत, असें स्पष्टपणें दिसू लागलें. हें पाहून ह्या लोकांनीं आप-  
आपलीं हत्यारं सरसाविलीं, आणि हुकुमाबरोबर बाहेर



पडण्याविषयी तयार होऊन उभे राहिले. इतक्यांत घोड्यांच्या टापा व मनुष्यांचा गलबला त्यांचे कानांवर आला, तेव्हां सर्वांचे डोळे स्वारीकडे लागून राहिले. तां हे जेथे उभे होते, तेथून समोरून कांहीं लोक जाऊ लागले. रस्ता लहान होता म्हणून, दोनचार अशा मनुष्यांची व स्वारांची रांग लागली. ते शिकारीच्या व विनोदाच्या परस्परांशीं गोष्टी बोलत आपआपल्या नादांत स्वस्थपणे चालले आहेत, कांहीं शिपाई व स्वार पुढे व कांहीं मागे व मध्यें राजेप्रधानादि सर्व मंडळी अशा व्यवस्थेनें स्वारी चालली आहे. सुमारे अर्धे लोक तो अडचणीचा रस्ता संपून मैदानांत गेले न गेले, इतक्यांत “ हरहर महादेव ” अशी एकच मोठ्यानें आरोळी झाली, आणि पांचशें स्वारांसह वर्तमान ते सरदार व कारभारी लोक राजाच्या स्वारींत जाऊन मिसळले. मग काय विचारावयाचें आहे ! पूर्वी एकदम भयंकर शब्द झाल्यानें स्वारींतील सर्व लोक भयभीत होऊन घाबरून गेलेच होते. त्यांत हत्यारबंद पांचशें स्वार जाऊन जेव्हां तोडातोड करूं लागले, तेव्हां त्यांची एकच दाणादाण होऊन गेली. भुई लोकांनीं मेणे टाकून पळण्यास आरंभ केला. साधारण लोक व बाजारबुणगे ह्यांनीं आपआपलीं घोडीं व सामान टाकून प्राणरक्षणाकरितां रानोमाळ पळण्यास आरंभ केला. कोणी रानांत शिरले. कोणी मोठमोठ्या • दगडांचे व झाडांचे आड लपले, व कितीएक ओढ्यांत शिरून दडूं लागले. ज्यांस जखमा लागल्या, ते त्या वेदनांमुळे ईश्वराची करू-

णा भाकूं लागले; असा एकच हाहाकार होऊन गेला. हें काय आहे, हे लोक कोटून आले व असें करण्याचें कारण काय, वगैरे कोणासही कांहींच कळेना, असा घोंटाळा पाहून, मागचे व पुढचे स्वार व शिपाई राजाचे जवळ जमले. मग हे कोण आहेत ! ह्यांस ठार मारा; असा राजाचा हुकूम होतांच त्या परस्परांचे युद्धास आरंभ झाला; परंतु ते लोक फार थोडे, ह्यामुळें त्या स्वारांपुढें त्याचें कांहीं चालेनासें होऊन, बहुतेक प्राणास मुकले, व राहिल्यांचा पळ सुटला. त्यांबरोबर राजे, प्रधान इत्यादि सर्व वाट फुटेल तिकडे पळूं लागले, मग स्वार पाठीमागें लागून जवळजवळ आले असें पाहून राजादिकांचा धीर खचून हातपाय गळाले.

अशा प्रकारच्या विवंचनेंत असतां, भयानकांनं कांहींशा अंतरावर पलीकडे भरधांव घोंडे धांवताहेत असा त्यांच्या टापांचा शब्द ऐकिला. तें ऐकून तो फारच घाबरला. त्यास असें वाटलें कीं, ह्या दुष्टांनीं दोन्ही बाजूनीं गांठलें. आतां पळण्यासही वाट राहिली नाही. अशा काळजींत तो बुडून गेला आहे, इतक्यांत त्या स्वारांची एक लांबमिंतच जवळ आली, असें त्यांस दिसलें. तीं भिऊं नका, आलों; असा शब्द त्याचे कानीं पडला. तो शुक्लाक्षचा शब्द ओळखून भयानकास जो आनंद झाला, तो वर्णन करितां येत नाही. पुढें शुक्लाक्ष व मागून हजार स्वारांच्या रांगा भरधांव घोंडे टाकीत राजाजवळ येऊन पांचल्या. ह्या वेळेस सुनार पांच वाजून नुकताच चंद्र वर आला होता, व त्याचा मंद

प्रकाश चांहीकडे पसरला होता. हे स्वार आलेले पाहून शत्रूंचे स्वार किती आहेत वगैरे पाहण्याकरितां अंमळ दबकून राहिले. तां राजानें आपला घोडा परतवून मोठ्या रागानें आरोळी देऊन शुक्लाक्षस सांगितलें कीं, ह्या दुष्टांनीं भारी नाश करून सर्वास दुःख दिलें; तर ह्यांचा चांगला सूड घे, आणि सांपडतील तर मुख्यमुख्यांस जिवंत पकडून आण. हें ऐकून मदांध, पिंगाक्ष, लोहाक्ष आणि चक्राक्ष हेही आपआपले घोडे परतवून राजापाशीं आले. मग शुक्लाक्ष, राजानें सांगितल्याप्रमाणें स्वारांस हुकूम करून आपणही पुढें सरसावला. शत्रूस हे लोक किती आहेत, ह्याचें बराबर अनुमान झाले नाही, व त्यांतील सुमारें शंभर असामी मेले व घायाळ झाले होते, तथापि त्यांनींही पुढेंच चाल केली. मग परस्परांची मोठी निकराची लढाई होऊन राजास जय मिळाला. दोहींकडे मिळून चारपांचशें स्वार पडले. शत्रूंच्या स्वारांची फार नासाडी झाल्यामुळे, ते चोहीकडे पळू लागले. मुख्य सरदार व कारभारी ह्यांनीं आपला मोड पाहून मागच्या मागेंच पाय काढिला. शुक्लाक्षानें सुमारें पन्नाससाठ असामी बंदिवान केले. शेवटीं पाठलाग करितां करितां मुख्य पांच असामीही सांपले. बाकीचे रानांतून इतर मार्गानें हातीं न लागतां पार झाले. मग रानोमाळ झालेले सर्व लोक जमा करून शुक्लाक्ष यशस्वी होत्साता त्या बंदिवानांसह राजाजवळ आला, आणि त्यास झालेली सर्व हकीकत सांगितली. त्यावेळीं राजानें व प्रधाना-

दिकांनीं त्याच्या हुषारीची व शौर्याची मोठी वाखाणणी करून उपकार मानिले. आणि तुला ही बातमी कशी लागली व वेळेस कसा येऊन पांचलास ह्याविषयीं विचारिलें; तेव्हां त्यानं सांगितलें कीं, आतां पूर्वी शहरांत जाऊन ह्या बंदिवांनांची वगैरे तजवीज करूं, मग स्वस्थपणें सर्व निवेदन करीन. नंतर त्या सर्व समाजासह मोठ्या जयघोषानें सकाळचे सात वाजतांना राजाची स्वारी शहरांत येऊन दाखल झाली. मग अगोदर त्या बंदिवांनांच्या हातापायांत बिड्या घालून त्यांस बंदिखान्यांत टाकिलें आणि दुपारीं दरबार भरवून सर्व चौकशी करण्याचा ठराव झाला.

सुमारें बारांवर दोन वाजतां भयानक आपल्या प्रधानांसह वर्तमान दरबारांत आला. आपली बंडवाल्यांनीं नासाडी करून मोठी अप्रतिष्ठा केली म्हणून अतिशयच वाईट वाटून, त्यास फार राग आला होता. शहरांत ही बातमी पसरून अनेकांस वाईट वाटलें व बंदिवांनांची चौकशी होणार म्हणून बहुतेक संभावित लोक दरबारांत जमले. आंत जागा नाहींशी झाल्यामुळे संभावती लोकांचा गराडा होऊन एकच गर्दी होऊन गेली. इतक्यांत मागंपुढें शिपायांसह मुख्य पांच बंदिवान आणून शुक्लाक्षानें राजापुढें उभे केले. त्यांचेकडे पाहून लोकांस फार वाईट वाटलें व त्यांचे पोटांत त्यांविषयीं दया उत्पन्न झाली. कारण त्यांपैकीं कोणी पूर्वीचे कारभारी, कोणी सरदार, कोणी जहागीरदार अशा प्रकारचे असून सर्वही कुलीन, नीतिमान्, विचारी व

लोकांचे कल्याणाविषयीं झटणारे असे होते व ह्यांचीही त्यांचा हेतु मोठा स्तुत्य होता; परंतु असा समय प्राप्त झाला कीं, सर्व विपरीत होऊन गेलें, असो; जरी त्यांस अशी दशा प्राप्त झाली तरी त्यांनीं आपलें गांभीर्य सोडिलें नाहीं, व एकाचिही मुखश्री म्लान झाली नाहीं. मग राजानें त्यास प्रश्न केला कीं, तुझी मला व माझ्या शक्तीला न ओळखितां जी निंद व दुष्ट वर्तणूक केली ह्याचें कारण काय ? हें ऐकून त्यांतील एकजण म्हणाला कीं, तूं आह्मांस आतां कोणती शिक्षा करशील हें आह्मीं पक्केंपणीं समजून आहों. तर असें करण्याचा आमचा काय हेतु तो ऐक.—तूं ह्या राजवंशांत उत्पन्न होऊंस सर्व कुलास कलंक लाविलास. तुझ्या पूर्वजांचे टायीं नीति, धर्म, शौर्य, दया, शांति व प्रजेच्या कल्याणाविषयीं इच्छा इत्यादि जे सद्गुण होते, तींहीं करून त्यांनीं मोठी कीर्ति व राज्य संपादन केलें, त्यांविपरीत गुण तुझे टायीं भरलेले असून तूं राज्य बुडविण्याचा क्रम चालविला आहेस. जो राजा, अविद्वान्, दुराचारी, निर्दय, दुर्व्यसनी, विषयांध व प्रजेचे कल्याणाकडे दुर्लक्ष करणारा, विद्या व कलाकौशल्य इत्यादिकांस उत्तेजन न देणारा, दुष्ट व अविचारी असे मंत्री बाळगणारा, आपले राज्यांत काय होत आहे, दुसऱ्याचे राज्यांत कसा काय प्रकार चालला आहे, आपली फौज किती व ती कोणत्या प्रकारची आहे, इत्यादि गोष्टींचा विचार न करणारा; असा असेल तो राज्यावर उपयोगी नाहीं; जर असेल तर सर्व प्रजेनें एकमत होऊन त्यास पदच्युत करावें; ह्या हेतूनें

आह्मी हें लय केले. आतां जरी ते सिद्धीस गेले नाहीं. तरी तूं मनांत पक्की गांठ घालून ठेव कीं, जर तूं आपला क्रम पुढें असाच चालविशील तर तसेंच फळ पावशील. हें ऐकून भयानकास अतिशय राग आला आणि शिपायांस सांगितलें कीं, हा फार बरळें लागला, ह्याचें तोंड बांधा. हें ऐकून तो ह्मणाला कीं, विचारिलें म्हणून सांगितलें, नाहीं पेक्षां मला एक अक्षरही बोलण्याचें कारण नव्हतें. मग राजानें विचारिलें कीं, तुमचे जे दुसरे सोबती पळून गेले त्यांचीं व आणखी कोण सामील असतील त्यांचीं नांवें सांगाल, तर तुझांस देहांत शिक्षा व्हावयाची नाहीं. हें ऐकून त्यांनीं साफच सांगितलें कीं, त्यांचीं नांवें आह्मांस ठाऊक आहेत खरीं; परंतु प्राण गेला तरीही सांगणार नाहीं. 'वरें ! अशांनंतुह्मी सांगतां काय '!! असं बोलून राजानें कचेरी बरखास्त केली; आणि शुक्लाक्षास सांगितलें कीं, आज रात्री ह्यांपासून अगर इतरांपासून जे कोणी दुसरे ह्या कटांत असतील, त्यांचीं नांवें समजण्याकरितां सुचेल तो यत्न करावा. मग राजा, प्रधान वगैरे जातांच सर्व लोक आपापल्या घरीं गेले.

त्या दिवशीं रात्रीं शुक्लाक्षानें बंदिखान्यांत जाऊन, मारहाण वगैरे अनेक प्रकारच्या यातना त्या लोकांस कबूल होण्याविषयीं केल्या; परंतु त्या सर्व व्यर्थ झाल्या. हें मोठें आश्चर्य कीं, एकही कबूल झाला नाही. मग त्यानें एका दोघां भोळ्या मनुष्यास पैशाची व मुक्तकरण्याची आशा दाखवून असं सांगितलें कीं, धनशंकर आह्मांस सामील आहे, असं तुझीं राजापाशीं बोला.

असें करण्याचें कारण उघडच आहे कीं, असें कांहीं केल्याखेरीज आपणास मोठी जागा मिळत नाही, व दुसरा मुख्य उद्देश हा कीं, धनशंकर व त्याची स्त्री मुक्तामाला ह्या उभयतांचा नाश केल्याखेरीज आपणास शांतवर्मा ह्याची जहागीर व सर्व संपत्ति मिळणार नाही. कारण पूर्वी त्याचे मनांत शुक्लाक्षास दत्तक घ्यावें असें होतें; परंतु आलीकडे ते विचार फिरून, मुक्तामाला अगर तिच्या मुलास सर्व संपत्ति देण्याचा त्यानें निश्चय केला होता. तरी हा शुक्लाक्षाचा कृतघ्नपणा शिखरास जाऊन पांचला ह्यांत संशय नाही. कारण शांतवर्मा ह्यानें त्याचें लहानपणापासून पुत्राप्रमाणें लालनपालन करून, विद्या शिकविली व पुढें लग्न करून देऊन जांवयाकडून मोठा हुद्याचा रोजगारही लावून देवविला. ह्याखेरीज सुमारे पंधरा हजार रुपये शांतवर्म्यानें ह्याचे लग्नास खर्च केले, व पुढें त्याचें त्यावर प्रेम असून आणखी कांहीं देण्याचें त्याचे मनांत होतेंच. तर ज्यानें आपणावर अशा प्रकारचे उपकार केले, त्याची एकुलती एक मुलगी तीही वृद्धपणीं झालेली आणि रूपानें व सद्गुणांनीं संपन्न तिचा व तिचे तशाच प्रकारचे पतीचा सर्वस्वी घात करण्यास प्रवृत्त होणें, ह्या कृत्यास कृतघ्न लक्षणेंही फार हलकें. तर दुसरी एकादी नवीन पदवी शोधून काढून ह्या शुक्लाक्षास वाचणारांनींच दावी असें वाटतें. असो, सर्पास दूध पाजून कितीही ममतेनें त्याचें पालन केलें तरी, तो आपला गुण सोडीत नाही. त्याच प्रमाणें जे स्वभावतः दुष्ट असतात,

त्यांवर सत्पुरुषांनीं कितीही उपकार केले तरी, ते आपल्या यत्किंचित् लाभकरितां व सुखाकरितां त्यांचा सर्वस्वी नाश करण्यास मागे पुढें पहात नाहींत. अशा प्रकारचीं अनेक उदाहरणें लोकांचे पाहण्यांत आलीं असतील, त्यांतील हें मुख्य झटलें तरी चालेल. आतां शुक्लाक्ष हजार स्वारांनिशीं एकाएकीं राजाचे मदतीस गेला आणि मोठें शौर्याचें कृत्य करून, त्यानें सर्वांचें प्राण वांचविले व तेणेंकरून राजाची आपणावर बहाल मर्जी करून घेतली; हें कसें घडलें, तें सांगणें येथें अवश्य आहे ह्मणून सांगतां.

धनशंकरानें आपल्या पदरीं, राज्यांत कोठें काय चाललें आहे, हें समजण्याकरितां अनेक हेर ठेविले होते. त्यांपैकीं एकांनें सुमारें रात्रीचे आठ वाजतां येऊन राजास पकडण्याच्या बेताची बातमी सांगितली. तेव्हां त्या लोकांचें हें स्तुत्य कृत्य आहे, असंजरी त्यास वाटलें, तरी, त्याकडे त्याच्यानें अगदीं दुर्लक्ष करवेना. ह्यास कारणें दोन; तीं अशीं कीं, आपणास ही बातमी समजली होती, असं कदाचित् राजास समजल्यास तें फारच वाईट हें एक, व दुसरें ज्याच्या पदरीं आपल्या पूर्वजांनीं अन्न खाल्लें व आपणही खातो त्याच्याशीं विपरीत वागणें हेंही वाईट. तर आपण प्रत्यक्ष न जावें इतकेंच करणें योग्य. असा विचार करून त्यानें शुक्लाक्ष शहरांत कांहीं कां-माकरितां त्याच दिवशीं आला होता, त्यास बोलावून हें वर्तमान सांगितलें, आणि विलंब न करितां हजार स्वार बरोबर घेऊन सुमारें चार वाजण्याचे पूर्वीं तेथें जाऊन



पांचांवें असा त्यास हुकूम केला, त्याप्रमाणें तो गेला. नंतर घडलेला मजकूर मागें सांगितलाच आहे.

मागें सांगितल्याप्रमाणें शुक्लाक्षानें, धनशंकराचा घात करण्याची ही सांधी चांगली आहे असें मनांत आणून, त्या बंडाचे पक्षास हा सामील आहं, असें सांगण्याविषयीं दोघां बंदिवानांस कबूल करून ठेविलेंच होतें. मग दुसरे दिवशीं प्रांतःकाळीं हा राजवाड्यांत गेला. तेथें गदाधरादि कारभारीपंचक जमलेंच होतें. मग राजानें ह्यास विचारिलें कीं, तूं एकाएकीं स्वार घेऊन कसा आलास हें सांग ! तेव्हां त्यानें सांगितलें कीं, महाराज, मी आपल्या पदरीं राहिल्यापासून राज्याची बढती असावी ह्या हेतूनें रात्रंदिवस झटत असतां; परंतु हा प्रसंग आला लहणून माझी गरीबाची चाकरी सरकारचे नजरेस आली. मी आपल्याजवळ गुप्त बातमीदार ठेविले आहेत, त्यांचें काम इतकेंच कीं, सरकारचे विरुद्ध व सरकारचें गैरहित करण्याविषयीं जे उद्योग करीत असतील, त्यांची चौकशी ठेवून बातमी सांगावी. त्या प्रमाणें त्यांचा येण्याचा संकेत होता, लहणूनच मी स्वारींतून शहरांत आलों होतो. तेव्हां सुमार आठ वाजतां माझ्या विश्वासु फत्तेसिंगानें ( असें म्हणून त्यास बरोबर नेलेंच होतें त्याकडे बोट दाखविलें ) ही भयंकर बातमी आणिली. मग मला कांहीं सुचेनासें झालें; आपल्या धन्यास केव्हां सुरक्षित पाह्येन असें होऊन गेलें. नंतर जेवणखाणही न करितां लष्करांत गेलों आणि हजार स्वार बरोबर घेऊन, भरधांव घोडे टाकीतच मोठ्या

निकराचे वेळेस येऊन पोंचलों. पुढील वृत्तांत सरकारास विदितच आहे. हें ऐकून तेथील सर्वांस ह्याच्या चातुर्याविषयी व हुषारीविषयी मोठें आश्चर्य वाटलें. व भयानकाचेही मनास अतिशय संतोष होऊन, त्यास त्यानें दहा हजारांचे बक्षीस दिलें व फत्तेसिंगास सोन्याचें कडें वगैरे पोषाग मिळून एक हजारांचा विषय दिला; हें पाहून शुक्लाक्षस मोठा आनंद झाला. नंतर त्यानें राजास सांगितलें कीं, सरकारचे हुकुमाप्रमाणें ह्या बंडवाल्यांत आणखी कोण कोण सामील आहेत, हें कबूल करण्याविषयी त्या बंदिवानांस अनेक प्रकारच्या यातना दिल्या; परंतु कबूल होत नाहींत. एकाविषयी थोडा सुगावा लागेल असं धोरण दिसतें, तर त्याविषयी पक्की चौकशी करून सायंकाळीं सरकारचे कानावर घालीन. नंतर 'फार बरें' असं म्हणून स्वारी भोजनास उठून गेली.

दोनप्रहरीं कचेरी भरून त्या सर्व बंदिवानांस निरनिराळ्या ठिकाणीं फाशीं देण्याचा हुकूम झाला व त्या मुख्य सरदारांचीं घरं, जहागिरी वगैरे जप्त करून सरकारी खात्यास जमा करण्याविषयी सांगितलें. त्या पांचांस व दुसऱ्या दहा स्वारांस आज पांच वाजतां मैदानांत फांशीं द्यावें, म्हणून राजानें हुकूम केला. ही बातमी फुटतांच शहरांतील हजारो लोक तो चमत्कार पाहण्याकरितां जमा झाले. पांचवाजण्याचे कांहीं पूर्वी, दोनशें शिबंदीसहवर्तमान शुक्लास त्या पंधरा बंदिवानांस तेथें घेऊन आला. पूर्वी तेथें स्वार व शिपाई मिळून हजार लोक सभोंवती उभे केले होते. त्यांचे पलीकडे हजारो

लोकांची एकच गर्दी होऊन गेली होती. मध्यभागीं फाशीं देण्याचे खांब पुरले होते. त्या खांबाजवळ शुक्लाक्षानें त्या बंदिवानांस आणून क्रमानें उभें केलें. इतक्यांत प्रधानादिकांसह महाराजांची स्वारी भालदार ललकारत तेथें येऊन पोचली. नंतर त्यांस फाशीं देण्याचें कारण सर्वांस ऐकूं येई अशा स्वरानें शुक्लाक्षानें सांगितलें. मग लागलीच त्यांस फाशीं चढविलें आणि दोनशें लोक रखवालीस टेवून, महाराजांची स्वारी चालती झाली. त्यांतील मुख्य पांचाकरितां सर्व लोकांचे अंतःकरणे गहिंवर आला. कितीएकांचे डोळ्यांतून अश्रुधारा चालल्या; परंतु विचारे करतात काय? दुःख करीतच आपले घरीं निघून गेले.

हें कृत्य घडलें त्याच दिवशीं दोन प्रहरीं धनशंकरास कळलें कीं, बंडवाले लोकांच्या संकेताची बातमी आपण आणिली अशी राजापाशीं बढाई करून शुक्लाक्षानें मोठें बक्षीस मिळविलें व राजाची मेहेरबानी संपादन केली. ह्या गोष्टींत त्यानें माझे नांवही काढिलें नाहीं, ही मोठी अचंबा करण्यासारखी गोष्ट आहे. ह्यावरून त्यास असें वाटलें कीं, आतां हा काय करील ह्याचा भरंवसा नाहीं. वास्तविक पाहिलें असतां माझ्या गुलालसिंगानें ही बातमी आणिली आणि त्याबद्दल फत्तेसिंगास बक्षीस मिळालें ! आतां फत्तेसिंग हा त्याचा मुलगा खरा, परंतु व्हावें तसें झालें नाहीं. मग त्यानें गुलालसिंगास हाक मारून विचारिलें कीं, तुझ्या मुलास ही बातमी आणल्याबद्दल हजार रुपयांचें बक्षीस मिळालें हें तुला

बार धरण्याचा प्रकार असा कीं, चैत्रमासी झाडा-  
च्या बुडाशीं जमीन कुदळीनें खणावी आणि तींत खत  
घालून अर्शी बांधावी आणि भोवतालची जमीन  
नांगरावी. पुढे दोन महिने पाणी देऊं नये. पेरूस  
खत घालणें तें सोनखत घातलें असां बार चां-  
गला येतो; परंतु त्या खतापासून झाडास खगाव  
होऊन झाड फार दिवस टिकत नाहीं. सणून राखे-  
चें किंवा फार कुजलेल्या शेणाचें खत घालवें. तें  
झाडाच्या जोराप्रमाणें लहान किंवा मोठी एक पांटी  
भरून दर झाडास घालवें. नंतर पाणी द्यावें. तें असें  
कीं, प्रथम पाणी दिल्यावर दुसरे पाणी चार दिवसांनीं  
द्यावें. आंत्रवणी विचवणी थोड्यांडे द्यावें. ह्याप्रमाणें  
फळांचा बार पुरा होई तोंपर्यंत आठ दहा दिवसांनीं पाळी  
धरावी, व दोन तीन वेळ चाळण द्यावी. झाडावर फळ  
तयार झालें सणजे तोडा करावा. सर्व माळ काढा-  
याचा झाला सणजे पाणी बंद करावें. नंतर वावर  
चांगलें वाळलें सणजे पुनः नांगरून ठेवावें. ह्याप्रमा-  
णें वर्षास एक वेळ बार धरित जावा. दोन वेळ बार  
धरला असतां फळ मोठें किंवा पुष्कळ न येतां पुढला  
बार चांगला येत नाहीं. पेरू लावायस काळी जमीन  
चांगली. पेरूचें झाड सुमारें पंधरा वर्षे टिकते.

### डाळिंब.

परिपक्व, तांबडें, मोठें, गोड असें डाळिंब घेऊन  
त्याचे दाणे काढून टोपल्यांत पेरिटीची माती घालून  
तींत ते लावावे आणि वर पाणी शिंपावें, चार सहा

बाटे रोग झाल्यावर जमीन तयार करून मृगाच्या वाफेंत तयार केलेल्या जमिनींत तें रोग लाववें. पुढील कृति पेरू प्रमाणें करावी. अथवा टोपलींत दाणे न लावतां डाळिंबाचा सर्व प्रकार पेरूप्रमाणेंच करावा. डाळिंबास जमीन तांबडसर असल्यास चांगली. त्यास बार धरणें तो दोन वर्षांनंतर धरावा. पेरूचा बार धरण्याच्या वेळेस डाळिंबास बार धरतात. परंतु माघवशांत बार धरला असतां चांगला; कारण, माघांत बार धरला तर मवा वगैरे रोगांचा उपद्रव न होतां फळ चांगलें येतें. डाळिंबाच्या झाडास बकरीच्या लेंडीचें खत चांगलें. डाळिंबांत जो नर असतो त्यास गुठनार ह्मणतात. तो लावण्याचा प्रकार पुढें फुलझाडांच्या प्रकारांत सांगितला जाईल.

### शिताफळ.

चांगल्या मोठ्या परिपक्व शिताफळाच्या त्रिया काढून वाळवून ठेवाच्या, आणि चैत्रमासी जमीन तयार करून त्या जमिनींत मृगनक्षत्रामध्ये त्या लावाव्या. सहा महिन्यांनंतर तेथून काढून दुसऱ्या ठिकाणीं हात हात अंतरावर लावाव्या. तीन वर्षांपुढें तिसऱ्या ठिकाणीं दहा दहा हात अंतरावर तें रोग लाववें. खुपणें वगैरे पेरूच्या प्रमाणेंच करावें; परंतु लोकांत अतें ह्मणणें आहे कीं, वडवागळें शिताफळें पोटाशीं धरून एका रात्रींत पिकवून खातात, सबब यास गळण रात्रीची फार चांगली कगावी. शिताफळाचे बाकीचे प्रकार पेरूच्या प्रमाणेंच आहेत.

## अंजीर.

चैत्र मासी जमीन तयार करून वाफे भोवडे करून देव वे आणि मृगाच्या भागोठीस अंजिरांच्या झाडांचे भांगट्याएवढाले जगडे फोक्त बाणून त्यांचे वीत वीत तुकडे करून ते तयार केलेल्या वापयांस गिती-वितीच्या अंतरावर एकेक ठिकाणीं दोन दोन लावावे, व पाऊस पडायचा राहिल्यास थोडथोडे पाणी देऊन पन्हेरींनींल भोल मोडूं देऊं नये. पुढें महिन्यादीड-माहिन्यानंतर वापयांतलि गवतकाडी युक्तीनें चिमटून काढावी. पावसाळा गेल्यानंतर भाट दहा दिवशीं पाण्याची पाऱ्ठी धरावी. तीन तीन महिन्यानीं खुरपणें देऊन वाफे निर्मळ राखावे. पुढें वर्षानंतर मृगाच्या भागोठीस अगर वैशाखांत दुसरे वाफे तयार करून त्यांत हुंड्या हात हाताच्या अंतरावर लावाव्या. तिसऱ्या वर्षी दुसरी जमीन चांगली तयार करून, जमीन उत्तम असल्यास दहा हातांवर अगर अठ हातांवर हुंड्या काढून लावाव्या, आणि मिळाल्यास दर हुंडीस पोहिटीची माती चार चार टोपल्या घालावी अथवा बहरोच्या लेंड्यांचें खत किंवा सोनखत, नाहीं तर राखोड्यांचें खत घालावें. पाण्याची पाऱ्ठी व खुरपणें पूर्वप्रमाणें चालवावें. पुढें दोन वर्षानंतर बार धरावयाच्या वेळेत झाडाचीं बुडें उकरून पुनः लेंड्यांचें खत घालावें, आणि पाणी द्यावें. पहिला मिठा बार उलगडल्यावर खटा बार येतो तो धरूं नये; हिरवांच फळें तोडावीं, तीं भाजीच्या उपयोगीं पडतात. कारण,

खट्टा बार धरला तर पुढें मिठा बार कमी येतो. खट्टा बार निघाल्यावर पुढें झाडाचीं अळीं खणून बावर नांगरून ठेवावे. चाळणी दिली असतां फळ चांगलें पोसतं. थंडीच्या दिवशीं पाळी लवकर धरली असतां झाडांस रोग होत नाहीं. काळ्या जमिनींत अंजीर लावला असतां फार चांगला येतो.

### — द्राक्षी.

हिच्या उत्पत्तीचे प्रकार दोन आहेत. प्रथम प्रकार—द्राक्षीचे बीज लावितात. हें बीज (मृगांत) जून महिन्यांत लावावें. प्रथम एकेक कुंडींत पांच अथवा सात बिया लावून अंकुर फुटल्यावर ते [ बीजारोपणांत सांगितल्याप्रमाणें ] दुसऱ्या जागीं लावून मग एक किंवा दोड फूट वेल झाला लणजे तिसऱ्या जागीं लावावें. तीन फूट वाढल्यावर नेहमीं राहण्याच्या जाग्यावर ते वेल लावावे. यांला पाणी फार नको. हा वेल फलद्रूप होण्यास काळ फार लागतो. एका वर्षानंतर सांघे पाहून ते व डोळे पुढें राखून मार्गे वेल खच्ची करावे. हे डोळे दुसऱ्या जागीं मृगांत लावावे.

### दुसरा प्रकार.

चैत्रमासीं थोरल्या नांगरानें जमीन दोन वेळ नांगरून बाफे तयार करून त्यांत पोहिटीची माती घालावी. नंतर मृगाच्या सुमारास बोटाएवढे जाडे द्राक्षीच्या वेळांचे तुकडे आणून त्यांचे दोड दोड वीत तुकडे करून तीं कलमें वितीवितीच्या अंतरानें एकेका ठिकाणीं दोन दोन लावावीं. नंतर आठ चार

दिवस पाऊस न पडला तर पाणी देत जावें, आणि दर महिन्यास खुरपणें देत जावें. सहा महिन्यांनीं सुमारे दीडदीड हात वेल झाले म्हणजे दुसरी जागा तयार करून तीत राखोड्याचें खत घालावें. आणि त्यांत सहा सहा हातांच्या अंतरावर त्या वेलांच्या हुंड्या काढून लावाव्या आणि दर वेलाच्या शेजारीं हातभर अंतरावर पांगान्याचा खुंट पुरुषाच्या गळ्याइतका उंच आणून रोवावा आणि त्याजवर वेल चढवावे आणि सात आठ दिवसांनीं पाण्याची पाळी धरावी. व तीन तीन महिन्यांनीं खुरपणें देत जावें. पुढे मृगाच्या सुमारास त्या वेलांचे शेडे खुडावे, म्हणजे खालून फूट चांगली येते. त्याप्रमाणें वेल आंगठ्याएवढाले जाड झाले म्हणजे बार धरावा. याच्या पूर्वी बार धरला असतां वेलांचें बळ मोडतें. बार धरण्याच्या पूर्वी अश्वीन मासीं वेलांच्या दुबेळक्यापुढील तीन तीन डोळे राखून बाकीचे वेल खची करावे व पांगान्याचे खुंटही दुबेळक्यापुढे खची करावे. खची केलेल्या वेलांचा विस्तार वाढतो. तोही तीन तीन डोळे राखून बाकीचे वेल बार धरावयाच्या पूर्वी आठ पंधरा दिवस खची करावे. खची केल्यावर खांदणी देऊन खत घालून गळे भरावे. त्या वेळेस सोनखत किंवा लेंड्यांचें खत घालावें. आणि पाणी द्यावें. शीप मारलेल्या ठिकाणीं नळी पडते तीत मुंग्यांप्रमाणें लहान किडे होतात. ते झाले असतां बाहेर काढून टाकावे. दिवाळीच्या सुमारास धुकें पडत असल्यास मध्ये मध्ये धूर करीत जावा. याप्रमाणें चार वर्षेपर्यंत जतन करावी. या काळांत जीं फळे



येतात त्यांचा बार धरूं नये, म्हणजे बारंभींच छटावा. वेळ भाडवे आणि सारखे पसरतील असे खाली मांडव करावे. पांचव्या वर्षापासून फळें धरवीं म्हणजे फळें चांगलीं येतात. गेल्या सालच्या फुटीला यंदा फळ येतें. दरसाल दिसेंबर किंवा जानेवारी या महिन्यांत मुळें उकरावीं, आणि कुजकीं पानें वगैरे वनस्पतीचें खत व मासे वगैरे श्रेष्ठ खतांपैकीं खत घालून गळे भरावे. हें खत बुंधापासून दोन हात लांब राखावें. द्राक्षीस आषाढमासीं खट्टा बार येतो तो धरूं नये. फळ भा-  
ल्यापासून परिपक्व व्हावयास चार महिने लागतात. त्या दिवसांत वेलांखालची जमीन खुरपणें देऊन स्वच्छ राखा-  
वी. द्राक्षांस उदाचा व पांखराचा उपद्रव फार होतो सबब फळ धरूं लागल्यापासून सगळा तोडा होई तोपर्यंत फार जपत जावें. घड परिपक्व झाले म्हणजे खालीं वर गवत घालून ठेवले असतां चांगले रहातात. द्राक्षें पिकल्यापासून सुमारे पंचवीस दिवस पर्यंत टिकतात. वेलांच्या सालीचें पोपडे सुटतात ते वेलांस इजा होऊं न देतां काढून टाकावे म्हणजे त्यांस किडा लागत नाहीं. द्राक्षीचे वेळ सुमारे पंचवीस वर्ष टिकतात.

द्राक्षीच्या जाती काळी, फकीरी, भोंकरी, फकडी, मस्कती, जांबळी, विलायती अशा बहुत आहेत. काळ्या द्राक्षीस फळ कमी धरतें. फकडीस मध्यम आणि भोंकरीस फार येतें.

द्राक्षीस जमीन काळी, तांबडी, अथवा मुरकट पांढरी असावी; परंतु सामान्यतः जिला ओल नेहमीं राहतें तीखेरीज कोणतीही जमीन हीस चालते.

भुसभुशीत किंवा खडूची जमीन हीस उत्तम. शिंगाचे तुकडे, बारीक दगड अथवा खडे, इटांचे तुकडे व कांहीं चुना हे मातीशीं मिळवावे, हणजे ती भुसभुशीत व सोईची होते.

रक्त, शिंगें, हाडें, कुचकें कातडें, मासे व पेंड हीं खतें चांगलीं. खत मुळापासून कांहीं अंतरावर घालावें. मुळांस लागूं देऊं नये; कारण खताचा दुसून रस पोंचला हणजे तो फायदेशीर होतो. बुडाशीं खत घातलें तर त्याच्या आगीनें झाडें मरतात. रक्त मात्र पाण्याशीं मिसळून बुंधाशीं ओतावें. या वेलांना पूर्वेकडील वारा मानवत नाहीं व इतरही वारा फार नको. हणून तो फार न लागेसा कांहीं बंदोबस्त करावा.

### बिही.

चैत्रमासीं जमीन चांगली खणून आंतले खडे व धोंडे काढून जमीन तयार करावी आणि मृगाच्या आंगोटीस बिहीच्या खांद्या करंगळीएवढ्या जाड भाणून त्यांचे बीत दीडवीत तुकडे करून तयार केलेल्या जमिनींत वाफा करून त्या कलमांची पन्हेरी घालावी आणि पाणी द्यावें. महिन्या दीड महिन्यांनंतर आंतली गवतकाडी कलमास धक्का न लावतां काढावी. आणि सहा महिन्यांनीं दर वाफ्यास टोपलीभर राखेचें खत घालावें. चार चार महिन्यांनीं खुरपणें देत जावें. वर्षांनंतर दुसऱ्या ठिकाणीं जगता तयार करून तींत पोहिटीची माती घालून कलमांच्या हुंड्या काढून हाताहाताच्या अंतरावर लावाव्या, आणि पावसाळ्यानंतर भाड

दिवसांनीं पाळी धरावी. नंतर तिसऱ्या वर्षी झाड छाती. इतकें झालेंसैं पाडून तेथून तिसऱ्या ठिकाणीं जमीन चांगली तयार करून सहा सहा हाताच्या अंतरावर तीं झाडे लावावी. नंतर दोन वर्षांनीं झाडे मोठीं झालीं झणजे फाल्गुन मासीं बार धरावा. बार धरते वेळेस झाडांचों बुडें कुदळीनें उकरून जार कापून टाकावा. दर झाडाखालीं अर्धी टोपली सुकटांचें खत घालावें. वरती टोपली भरून राख घालावी आणि तीवर माती घालून पाणी देत जावें. फळांचा बार पुरा होई तोंपर्यंत पाण्याची पाळी धरावी. झाडावरलीं सगळीं फळे उतरलीं झणजे पाणी तोडावें आणि बावर नांगरून टाकावें. त्याप्रमाणें प्रतिवर्षीं फाल्गुन मासीं बार धरावाच्या पूर्वीं वर सांगितल्याप्रमाणें कृति करावी. हें फळ रुचिकर आणि गुणावद्दही आहे.

### शेव

शेव खणून जें फळ आहे त्याचें झाड तयार करण्याची कृति आरंभापासून सर्व विहीप्रमाणेंच आहे. परंतु बार धरतेवेळेस सोनखत घालावें. हें फळ हिरवेपणीं भांबट असतें आणि पिकल्यावर गोड होतें व रंगाला शिवळें असतें. त्यांत जाती दोन आहेत. एक लहान शेव व दुसरें मोठें शेव.

### सप्ताळू

वैशाखमासीं जमीन खणून ढेंकळें फोडून मुळचा वगैरे काडून तयार करून टेवावी. पुढें मृगशितळा-

ईत सप्ताळूच्या बिया लावाव्या. त्या दोन अडीच महि-  
न्यांनी उगवतात, तेव्हां पासून गवत काडी काढून  
वाफा चांगला राखावा. सहा महिन्यांनी दुसऱ्या  
वाण्यांत हुंड्या लावाव्या. त्या हुंड्या डोईइतक्या उंच  
झाल्यावर तिसऱ्या ठिकाणी जागा तयार करून आठ  
अगर दहा हातांवर लावाव्या पौष मासी खणून खत  
घालून मातीने गळे भरावे. नंतर आठ दिवसांनी  
पाण्याची पाळी घरावी ह्या स फळ आल्यावर बुडबु-  
ल्यांचा उपद्रव फार होतो, सबब राखण चांगली करावी  
हे फळ फार मधुर आहे.

### केळ.

केळीचा फड तयार करावयाचा असल्यास प्रथमतः  
फाल्गुन मासी जमीन नांगरावी. ती अशी की, जमीन  
दिसूळ असल्यास चार बैली नांगराने आणि कठिण  
असल्यास दोन दोन बैलांची भाणखी एक ओढ लावू-  
न दोन वेळां नांगरावी आणि चावऱ्या कुळवाने दोन  
तीन पाळ्या घालाव्या आणि सऱ्या सोडवून वाफे व  
ओरंबे करावे. नंतर चार चार हातांच्या अंतरावर हात  
हात खोल आणि वीतभर औरस चौरस खळग्या करूं-  
न ठेवाव्या. पुढे वर्षप्रतीपदेला किंवा अक्षदत्ततीयेला  
केळीचे हात हात उंचीचे खुंट आणून त्यांच्या मुळ्या  
आंगाबरोबर कापाव्या आणि वर सांगितलेल्या खळ-  
ग्यांपैकी प्रत्येक खळगीत सुमारे दोन दोन गोवऱ्यांचे  
शेण घालावे. नंतर एका मांदणीत एक दोन तोळे  
हिंगाचा चूर टाकावा आणि एक पांटी शेण टाकून

त्याचा शेणखळा करावा आणि वर सांगितलेले खुंट प्रत्येकीं त्या शेणखळाचांत बुडवून तयार केलेल्या खळ-  
ग्यांत ठेवून वरती माती घालून दडपून बसवावा आणि  
चार दिवसांनीं पहिलें पाणी थोडें थोडें द्यावें व चिच-  
व गिही थोडें थोडें द्यावें व पुढें पांढी भाठ दिवसांनीं  
धरावी.

केळीच्या वाफ्यांत गोंवाऱ्या, भेंड्या, विलायती घे-  
वडा, पोकळा, चाकवत, घोळ, इत्यादी (जाऱ्या  
मुळ्या फार खोल जात नाहींत व जे लवकर तयार  
होतात असे) जिन्नस वैशाखांत लावावें. त्यांस खुरपणें  
महिन्याच्या सुमारास देत जावें आणि भाजीपाला जस-  
जसा तयार होईल तसतसा काढीत जावा. सर्व माल  
निघाला म्हणजे भाद्रपद अखेरीस सर्व जागा कुदळीनें  
खणून टाकावी. केळीच्या बुडाशीं खणून शेण  
घालून वरती माती घायावी आणि वावरांत राख  
घालावी, व पांढी धरावी. वरचेवर खुरपणें देऊन  
भांत गात बगैरे होऊं देऊं नये. केळीच्या बुडाशीं  
सुमारे सहा महिन्यांनीं नवे कांवे फुटतात ते चोपणीनें  
चोपून बसवावे म्हणजे पहिल्या खुंट्यास अधिक जोर  
येऊन त्याला केळीं पुष्कळ व मोठीं येतात. नवी फूट  
येते ती राखली असतां बियाणें होवें सत्रब गरज  
असेल त्याप्रमाणें करावें, जमीन चांगली असून मरामत  
चांगली राखल्यास केळ लावल्यासून दहा अकरा  
महिन्यांनीं तीस केळफूट येवें. केळफुटाच्या बाहेरचीं  
पाने व पाऱ्या गळून आंतील फुटांचीं केळीं होत जातात.  
शेवटीं केळफुटाच्या पाऱ्या गळायच्या बंद झाल्या

हणजे केळफूड कापून काढावे. नंतर केळीं रसास चांगलीं भरून त्यांच्या शिरा बुजून गेल्या हणजे त्यांचे घडांचे घड कापून घ्यावे, आणि खुंट जमिनीवर दोन चार बोटे राखून बाकीचा कापून वाढावा.

केळीच्या खुंटापासून केळ्यांचा घड कापून काढल्यानंतर त्याच्या फण्या वेगळ्या वेगळ्या काढून त्या केळीच्या पानावर पसरून दोन तीन दिवस सुकवाव्या, नंतर सर्व फण्या एकावर एक रचून गंदासारखा ढीग करावा. त्यांत वारा जाईल असे एक भोंक ठेवावे, त्या भोंकाच्या तोंडीं एका मडक्यास भोंक पाडून त्याचे तोंड बाहेरल्या बाजूस करून ठेवावे. आणि भिंतीला गिलावा करत त त्याप्रमाणे केळ्यांच्या ढिगास गिलावा करावा. गिलावा वाळला हणजे खाली पुरलेल्या गाड्यांत गोवरीचे भुसकट घालून त्यास आग लावून सुल्लोने शडपावे. हणजे धूर मडक्याच्या भोंकावाटे केळ्यांचा ढिगांत जातो. ह्याप्रमाणे दररोज सांजसकाळ दोन घटका धूर करावा. असे तीन दिवस केले हणजे ढिगावरील एक दोन ठिकाणचा गिलावा थोडथोडा काढून केळीं मऊ झालीं किंवा नाहीं हे पहावे. मऊ झालीं नसल्यास पूर्वीप्रमाणे गिलावा वस्वून आणखी एक दोन दिवस धूर करावा. केळीं मऊ झालीं असल्यास सर्व गिलावा काढून उघड्या हवेवर एक दोन दिवस पसरून ठेवावी हणजे सर्व केळीं निवळीं होतात. नंतर विकणे वगैरे विनियोग कर्तव्य असेल तो करावा. हा भट्टी लावण्याचा प्रकार सांगितला.

केळीच्या खुंटावरही घड राखला असतां विकतो,

व तीं केळीं गोडीस चांगली उतरतात; परंतु माल एकदम पुष्कळ तयार होत नाहीं सबब भट्टी लावतात; परंतु ह्या रीतीनें पिकविलेलीं केळीं गोडीस कमी उतरतात, व फार दिवस टिकत नाहीत.

सोनकेळपांचा घड झाडावर चांगला पाडास आल्यावर कापून टांगून ठेवला असतां पिकतो व गो-डीसही चांगला उतरतो.

सोनकेळीं झाडावर पिकवलेलीं अथवा टांगून पिकवलेलीं परिपक्व झाल्यानंतर सुनारें पंधरा दिवस टिकतात.

केळीच्या जाती व त्यांचीं लक्षणें.

सोनकेळ.	कण्हेरगात.
लोखंडी.	तांबडी, हैदराबादी.
काळी.	भुजी.
दोडी, बोथी.	रानकेळ, चवेण.

सोनकेळीचीं केळीं लहान, काळीचीं मोठीं व बाकीच्यांचीं मध्यम असतात.

हैदराबादीचें केळें तांबडें आणि कण्हेरपातीचें के हिरवट असतें. या सर्वांची रुति प्रायः सारखीच आहे.

रानकेळीचें केळफूल व काल हीं मृदु व तुरटपणास कमी आहेत ह्मणून इतर केळकुलांपेक्षां व कालापेक्षां तीं भाजी करावयास फार चांगलीं.

— .  
पोपया.

फाल्गुन मासीं जमीन नांगरून व कुळबून ठेवावी.

इलाज नाही, तर हिचें सांत्वन करून पुढें त्याची मुक्तता कोणते प्रकारें होईल हा विचार करणें आपणांस योग्य आहे. हें ऐकून त्यानें सर्व दुःख गिळिलें, आणि कन्येस म्हणाला. बरे, आतां शोक पुरे कर, तुझ्यावर माझा सर्व जीव आहे, तर जर तूं अशाच प्रकारें शोक करशील तर माझे प्राण फार दिवस वांचणार नाहीत. तुजकडे पाहून माझे काळीज तिळतिळ तुटत आहे, तर मजकडे व माझे वयाकडे पहा. असें ह्मणून तो तिजपाशीं गेला आणि तिचे तोंडावरून हात फिरवूं लागला; तो तिनें उठून त्याचे गळ्यास मिठी मारिली आणि “ आतां मी कधीं पाहीन ” असें ह्मणून मोठ्यानेंच रडण्यास आरंभ केला. तें ऐकून शांतवर्माही रडूं लागला. मग काय विचारावें! पुनः एकच कल्होळ होऊन गेला. जेवढे लोक तेथें जमले होते तेवढेही मोठ्यानें रडूं लागले. कोणासही तो हुंदका सांवरना. असें पाहून शांतवर्मा, मुक्तामालेस फरपटत फरपटत आंत घेऊन गेला, मग त्यानें अनेक विचाराच्या गोष्टी सांगून तिचें कांहींसें सांत्वन केलें. गांवांतील लोक हळूहळू दुःख करीतच आपआपल्या घरीं गेले व वाड्यांतील सर्व मंडळी आपआपल्याशींच दुःख करीत निरनिराळ्या ठिकाणीं बसली.

इकडे जयपुरांत दुसरे दिवशीं प्रातःकाळीं धनशंकराची अशी अवस्था झाली ही बातमी पसरली. ती ऐकून सर्व सज्जन लोकांस अतिशयित खेद झाला. भयानकार्ने असा हुकूम केला कीं, धनशंकराच्या घरां-



तील सर्व मनुष्यांस एकावस्त्रानिशीं बाहेर काढून सर्व मालमत्ता सरकारांत जमा करावी. त्याचो व दुसऱ्या बंडवाल्यांची मिळून सुमारे पन्नास लक्षांची सरकारी खात्यास जमा झाली. हें पाहून राजास बाटलें कीं, आपणास खर्चाची अडचण होती ती सध्या दूर झाली; हा एक मोठा फायदाच झाला. जेव्हां धनशंकराची माता व इतर मनुष्ये ह्यांस बाहेर काढिलें तेव्हां, त्या बिचाऱ्यादुःखी मनुष्यांस कोठेंच आधार नाहींसा झाला. शुक्लाक्षानें असें मनांत आणिलें कीं, हीं आतां इरावतीस जातील, तर आपणांस त्यांची तजवीज केली पाहिजे. मग त्यानें त्यांस मोठ्या आदरसत्कारानें आपल्या घरीं आणिलें, आणि झाल्या गोष्टीचा मोठा खेद करून व खर्चाची वगैरे सर्व तजवीज करून त्यांची इरावतीस रवानगी करून दिली. नंतर तो आपला दुष्ट हेतु सिद्धीस नेण्याच्या विचारास लागला. आतां जेव्हां फत्तेसिंगानें आपल्या बापास जन्मठेप झाली असें पाहिलें तेव्हां त्यानें शुक्लाक्षस असें कस केलें ह्मणून विचारिलें. तेव्हां त्यानें सांगितलें कीं, त्यास मोकळें सोडून आपला मतलब कसा साधला असता? बंदिखान्यावर तूंच आहेस तेव्हां त्यास कोणतें दुःख आहे असें नाहीं. हें ऐकून ह्यानें आपलें सर्वस्वी कल्याण केलें ह्मणून त्यास कांहीं पुढें बोलवेना, व द्रव्य आणि मोठा अधिकार मिळत असल्यास तो सोडून मातापितरादि आप्तमित्रांचा स्वीकार करतील असे फारच थोडे आढळतील. फार काय सांगावें कीं, त्यांचा घात करण्यासही कितीएक प्रवृत्त

होतील. पाहू गेलें असतां अशा प्रकारचीं उदाहरणें थोडीं आढळण्यांत येतील असें नाहीं. असो, हें विषयांतर झालें, तर आपल्या प्रस्तुत विषयाकडे वळूं.

धनशंकराचे पायांत बिडद्या घालून त्यास एका अंधार कोठडींत घालून ठेविलें. हांतरावयास एक घोंगडी व पाणी पिण्यास एक लांकडाचा कटोरा, ह्याखेरीज दुसरें कांहीं नाहीं. खाण्यापिण्याच्याहालांस तर विचारावयास नको ! भाकरी व भाजी, तीही एकवेळ, ह्याखेरीज दुसरें कांहीं नाहीं. येथील बंदिवांनांची बऱ्याच रीतीची तजवीज असे; परंतु ह्यास हाल हाल करून मारावें असें शुक्लाक्षाचे मनांत, झणून त्यानें ह्याची अशी व्यवस्था ठेविली होती. त्यास गुडघाभर बिछान्यावर निजण्याची जन्मापासून संवय, त्याच प्रमाणें उत्तम अन्न खाण्याची संवय, ह्यामुळे ती कोरडी भाकरी गिल्लें नये व रात्रीं नुसत्या घोंगडीवर झोंप येऊं नये. पांघरावयास कांहीं नसल्यामुळे थंडी वाजवी व ढेंकूण पिसा व चिलटे ह्यांनीं रात्रंदिवस तोडतोडून घ्यावें. अशा प्रकारचें संकट एकदम त्यावर येऊन पडलें. ह्याची आपण सांगितल्याप्रमाणें तजवीज ठेविली आहे किंवा नाहीं, हें पाहण्याकरितां कधीं कधीं शुक्लाक्ष तेथें जात असे; परंतु त्या निर्दयास कधींही त्याची करुणा आली नाहीं. तो त्याच्याशीं एक शब्द देखील कधीं बोलला नाहीं. एके दिवशीं शुक्लाक्ष तेथें आला. असें पाहून अत्यंत त्रासल्यामुळे धनशंकरानें दीनपणें त्याची प्रार्थना केली कीं, ढेंकूण, पिसा, व थंडी ह्यांनीं मला फार पीडा होते; तर

मेहेरबानी करून पांघरण्यास एक धोतर देशील तर मजवर मोठे उपकार होतील. हें ऐकून डोळ वटारून त्याने उत्तर केलें कीं, तुझांस कधींच धंडी वाजूं नये व ढेंकूण पिसा चावूं नयेत अशी लवकरच तजवीज होईल, असें लणून तो चालता झाला. अशा प्रकारचे त्याचे कठोर शब्द ऐकून, दीनवाण्या तोंडानें बोललों नसतां तर बरें झाल असतें असें त्यास वाटलें. दशा त्या दुःखकारक अवस्थेंत पडल्यामुळे त्याचें शरीर थोडक्याच दिवसांत निस्तेज होऊन गेलें; शक्ति क्षीण होत चालली; आईची व इतर माणसांची काय दशा झाली असेल ह्याविषयींच्या काळजीनें त्याची कंबर खचून गेली, आपल्या प्रिय पत्नीस हें वर्तमान समजलें म्हणजे तिची काय दशा होईल, तिचा शोक कधींही कमी व्हावयाचा नाही, तिला आतां सुख कोठून होणार, मजवाचून तिला चरैन पडावयाचें नाही ! जरी तिला सर्व यथास्थित आहे तरी माझ्या वियोगामुळे ती मजसारखीच क्षीण होत जाईल. आतां ती मला भेटेल काय ! ती हंसत हंसत लडिवाळपणानें माझ्याशीं बोलेल काय ! ती आपल्या गोंडस व नाजूक हातांनीं कधीं तरी माझे गळ्यास मिठी घालील काय ! असा शोक करीत असतां त्याचा कंठ दाटून आला, डोळ्यांतून अश्रुधारा चालल्या. मग मोठ्यानें दुःखाचा सुसकारा टाकून लणतो. “हरहर ! हे ईश्वरा, हा अन्याय तुला कसा आवडला ? मी नीतीनें तुला भिऊन वागत असतां मजवर असा कां क्रोप केलास ? तूं सर्व-

व्यापक म्हणून कोणी कसेंही एकांती पातक अथवा अन्याय केला तरी तुला समजतो; मग हे दानदयाळा, मजविषयीं कां डोळेझांक केलीस? तुझ्या सेवेविषयीं मी चुकलों असें मला वाटत नाहीं. आजपर्यंत जें करणें तें तुला भिऊनच केलें. असें असतां माझा सर्वस्वी नाश होऊन ह्या दुःखसमुद्रांत पडलों हें तुला समजलें नाहीं काय ? खचीत समजलें आहे ह्यांत संदेह नाहीं. तुझे राज्यांत अन्याय घडला असें झटलें ही चूक आहे. सर्वव्यापक, दयाळु, नीतिमान व भक्तवत्सल असा जो तूं त्या तुझ्या राज्यांत अशी अनीति कधीं व्हावयाची नाहीं. अज्ञानी, अविचारी, लोभी व विषयासक्त असे जे आह्मी त्या आज्ञांकडून अपराध झाल्याखेरीज तूं कधींही पाठमोरा व्हावयाचा नाहीस. तर हे प्रभो, तुला मनोभावे शरण आलों, आतां उपेक्षा करूं नको. लवकर धांव आणि मला ह्या दुःखांतून सोडीव. तुज-  
बांचून आतां कोणाचाही ह्या अनाथास आधार नाहीं." अशा प्रकारें धनशंकर त्या कोठडीत घोंगडीवर पडून ईश्वराचा धांवा करीत आहे.

इकडे भयानकानें त्या सर्व बंदिवानांस फांशीं देऊन व आपणास ह्या कृत्यांत बराच नफा झाला असें समजून पूर्वक्रमास आरंभ केला. ज्या दोघां बंदिवानांस शुक्लाक्षानें मुक्त करण्याचें वचन देऊन धनशंकराविरुद्ध साक्षी देण्याचें कबूल करविलें होतें त्यांसही फांशीं दिलें. कारण हे जिवंत राहिल्यांस पुढेंमार्गे अडचण पडेल, असें शुक्लाक्षास वाटून त्यानेंच हें कृत्य केलें. असा

हा भयंकर अनर्थ पाहून राज्यांतील लोक घाबरून गेले. जे एकत्र जमून राजाचे विरुद्ध बेत करित होते, त्यांस फारच दहशत पडली. त्यांस एक मोठी गोष्ट अनुकूल झाली ती अशी कीं, सांपडलेल्या बंदिवानांपैकीं, ह्यांत आणखी कोण आहेत, हें एकांनेंही कबूल केलें नाहीं, तरी कधीं कोणावर कसा प्रसंग येईल ह्याचा अगदीं भरंवसा नाहीं असें त्यांस होऊन गेलें. तथापि ह्या अनर्थानें त्या लोकांचें धैर्य न खचतां त्यांची अधिकाधिकच वृद्धि होत चालली. ह्या उदाहरणानें राजाचे डोळे उघडावे, परंतु तसें न होतां लोकांस फार त्रास येईल अशा क्रमास त्यानें आरंभ केला. त्याच्या मंत्र्यांनीं त्यास असें सांगितलें कीं, ही एक गोष्ट चांगलीच झाली कीं, ह्या दहशतीनें लोक पुनः असें करण्यास प्रवृत्त होणार नाहींत. असा त्यांचा निश्चय होऊन मग देशातील उत्तम उत्तम स्त्रियांवर जुलूम करण्याचा त्यांनीं क्रम चालविला. ही संधि फार चांगली आहे असें मनांत आणून शुक्लाक्षनें एकांतीं राजास सांगितलें कीं, धनशंकराची स्त्री मुक्तामाला स्वरूपानें इतकी सुंदर आहे कीं, तिजपुढें रंभाही तुच्छ आहे. तर अशा प्रकारचें रत्न सरकारास योग्य आहे असें मला वाटतें. मम राजा झणाला कीं, मीही तिचे लावण्याविषयीं असेंच ऐकतो; परंतु उघडपणें जुलूम करितां येत नाहीं. कारण कदाचित् त्यापासून मोठा अनर्थही होईल. तर कितीही खर्च झाला तरी चिंता नाहीं; परंतु ती युक्तीनें साध्य होईल तर फार चांगलें. मी यत्न करितों, सफळ

झाला म्हणजे सरकारास कळवीन, असें शुक्लाक्षानें राजास सांगतांच त्यांस मोठा आनंद झाला, आणि म्हणाला कीं, तूं हें काम करशील अशी माझी खात्री आहे. मग शुक्लाक्ष लागेल तसा पैसा खजिन्यांतून घेण्याचा हुकूम घेऊन घरीं आला.

शुक्लाक्षानें पैसा मिळविण्याकरितां वर सांगितलेली तजवीज केली. मुक्तामालेस आणून राजास देण्याचें त्याचे ध्यानींमनींही नाहीं. तिला ठार मारून शांतवर्म्याची सर्व संपत्ति आपणास मिळावी हा त्याचा मुख्य हेतु. आतां राजास असें सांगितल्यानें पैसाही मिळून प्रसंगीं पाहिजे तसा अधिकारही चालवितां येईल हें त्यानें मनांत आणिलें, असो. घरीं येऊन काय तजवीज करावी ह्याविषयीं तो योजना करूं लागला. मग त्यानें तेथें एक दुषार पंचाक्षरी होता त्यास बोलावून आणिलें आणि एकांतीं नेऊन सांगितलें कीं, माझी एक कामगिरी आहे ती तूं चांगले रीतीनें बजाविशील असें मला वाटतें; परंतु कोणापाशीं बोलणार नाहीं, अशी शपथ वाहा. इतकेंही करून बोललास तर माझ्याशीं गांठ आहे. तुझीं सर्व पाळे मुळेंही खणून काढीन, अशी त्यानें त्यास धमकीही दिली. तो बिचारा घाबरला, आणि हात जोडून झणाला. महाराज, मी आपला सेवक आहे; हुकूमाप्रमाणें वागेन. आपल्या सारख्यांशीं भलती वर्तणूक करून कधीं निभाव लागावयाचा नाहीं व त्यांत फायदाही नाही, हें मी पक्कें समजतो. तर चाकरास काय तो हुकूम करावा.

मग तो झणाला, तुला इरावती माहीत आहे कीं, नाहीं? तो झणाला, आहे. तर तेथें धनशंकराची स्त्री मुक्ता-माला आपले बापाचे घरीं आहे; त्या ठिकाणीं जाऊन तिला कोणत्या तरी उपायांनीं ठार मारून तिचें डोकें मला दाखविण्याकरितां घेऊन यावें. ही कामगिरी जर तूं चांगल्या रीतीनें बजावशील तर पांच हजार रुपये बक्षीस देईन. ह्याखेरीज पूर्वीं खर्चाकरितां पाहिजे असल्यास हजार पांचशें रुपये आतांच देतो. हें ऐकून तो झणाला. काम तर अवघड व जिवावरील आहे खरें; परंतु पार पाडीन असें वाटतें. मग शुक्लाक्षानें हजार रुपये लागलेच देऊन उद्यांच निघून जा असें त्यास सांगितलें. मग तो सलाम करून लागलाच चालता झाला.

त्या पंचाक्षऱ्यास एकदम हजार रुपये मिळाल्यामुळे अतिशयित आनंद झाला व पांच हजार रुपये मिळाले झणजे मी मोठा श्रीमान् होईन, मग अनेक प्रकारचे विषयोपभोग भोगीन, असे अनेक प्रकारचे तरंग त्याचे अंतःकरणांत उठूं लागले. हल्लीं राज्यांत शुक्लाक्षाचा इतका अधिकार आहे कीं, तो जी करील ती पूर्वदिशा. मग त्याची आपणावर बहाल मर्जी होईल मग मला काय कमी आहे, जें पाहिजे तें करीन अशा मोठमोठ्या विचारांत त्याचें अंतःकरण अगर्द बुडून गेलें. वाटेनें जातांना जे लोक आजूबाजूनें जात ते सर्व आपआपेक्षां फार हलके असें त्यासदिसूं लागले परंतु आपण करणार काय ? व तें योग्य किंवा

अयोग्य ह्या विचाराकडे त्याचे अंतःकरणाचा थोडा देखील कल झाला नाही. असो, असे विचार करित तो आपणाबरोबर एक दोन सागे घेऊन इरावतीस जाऊन पोचला. त्या साग्यांस त्याने आपला मुख्य उद्देश कळविला नाही. मग त्या नगरींत जेथे मुक्तामालेची दासी रहात होती तेथे जागा घेऊन त्याने आपले स्तोम माजविण्यास आरंभ केला. त्या साग्यांनीं आपले बिन्हाड दुसरे ठिकाणीं ठेविलें होतें. कारण ह्या मंथ्याचे आपण मदतगार आहों असा लोकांस संशय येऊं नये. त्यांनीं लोकांस असें सांगावें कीं, ह्या बोवाची कीर्ति ऐकून आत्मीं त्यांस आपले गांवीं नेण्याकरितां आलों आहों. ते पिशाचबाधा सहज दूर करितात. कोणास कसाही रोग असो, त्याचा मंत्रसामर्थ्यानें समूळ नाश करून टाकितात. त्यांस पुढें काय होणार हें देखील समजतें. फार काय सांगावें ! जर त्यांनीं मनावर घेतलें तर हिकडचा गांव तिकडे व तिकडचा हिकडे, असें करण्याचें त्यांचें आंगीं सामर्थ्य आहे. मग गारुड्याप्रमाणें नानाप्रकारचे जिन्नस आणणें हें कृत्य तर त्यांचे हातचा मळ आहे.

ह्या वर सांगितलेले कारणांमुळे त्याची मोठी प्रतिष्ठा झाली आणि अनेक भोळे लोक तेथे जमूं लागले. मुख्यत्वेकरून बायकांची फारच गर्दी होऊं लागली. तेथे लोक बसले असतां एकाएकीं, मिठाई, नारळ, खारका, बदाम पानसुपारी व अनेक प्रकारची फळफळावळ वरून त्या ठिकाणीं मध्येच पडावी. तें पाहून लोकांस



मोठी अचंबा वाटावा, परंतु हें सर्व त्या साग्यांचें काम. मग बोवांनीं जवळ असतील त्यांकडून ते जिन्नस सर्वांस वांटवावे. कितीएकांस आंगारे द्यावे. कधीकधी आंगास आणून भुतें काढण्याचा त्यानें आव घालावा. तेथील लोक फार मोळे, ह्यामुळे त्याचें मोठें वजन पडलें. ज्याच्याशीं बोवा बोलतील तो दैवान् भसें झालें. कारण फारच लोक जमूं लागल्यामुळे साधारण लोकांचीं दाद लागेनाशी झाली. गांवांतील सर्व लोकांचें तोंडीं ह्याच गोष्टी होऊन गेल्या. ह्या बोवा विषयींच्या नाना तऱ्हेच्या गोष्टी ऐकून एकेदिवशीं मुक्तामालेच्या मनांत आलें कीं, एकवार आपणही जाऊन त्या बोवाची भेट घ्यावी. असें मनांत येण्याचें कारण इतकेंच कीं, आपल्या प्रियपतीस एकदां भेटण्याविषयीं तिचे अंतःकरणांत मोठी उत्कंठा प्राप्त झाली होती. ह्यामुळे तिचे मनांत तेच विचार रात्रंदिवस घोळत असल्यामुळे तिला तें वेढच लागलें होतें. तिनें त्या दुःखांतच झुरत असावें, परंतु तिच्या दयाळू पित्यानें तिची दुःखी मुद्रा पाहिली म्हणजे त्यास अत्यंत दुःख होई. झणून मात्र ती त्याचे संनिध असली म्हणजे सर्व दुःख विसरल्यासारखें दाखवी. खऱ्या बहीणभावंडांत इतकी परस्परांवर प्रीति असत नाहीं अशा प्रकारची सोम-दत्ताची व तिची प्रीति असे, झणून त्याच्या सहवासानें मात्र तिच्या मनास कांहींशी विश्रांति होई. तो अनेक प्रकारच्या उपदेशपर व मनोरंजक गोष्टी सांगून तिच्या अंतःकरणांतील तें दुःख कमी करण्याविषयीं मना-

पासून झटत असे. परंतु होकायंत्रांतील लोहचुंबकाची सळई दुसरे दिशेस केली असतां क्षणिक त्या दिशेकडे राहून ज्याप्रमाणें लागलीच उत्तरेकडे वळते त्याप्रमाणें त्या दोघांचा वियोग झाला म्हणजे तिचें मन त्या प्रियकर मूर्तीकडे वळे. अशा प्रकारची तिची दशा होऊन गेली होती.

आतां जेव्हां तिच्या मनांत त्या दांभिक बोवांस भेटावें असें आलें, तेव्हां तिला कळलें होतें कीं, आपल्या रुपीच्या घरींच तो राहिला आहे. मग तिनें रुपीस विचारिलें कीं, रुप्ये, तुला कसेंगे वाटतें ? जो तुझ्या घरीं बोवा आला आहे, तो आपल्या मंत्रसामर्थ्येकरून माझ्या पतीस सोडून गुप्तरूपें येथें घेऊन येईल काय ? हें ऐकून रुपी झणाली बाई साहेब, तो भुतें काढतो, मोठ-मोठे समंध काढतो व रोगराई बरी करतो, माझी हिरी सांगत होती कीं, तो वाडेच्या वाडे हिकडचे तिकडे उचलून नेतो. तर तुमचें काम तो सहज करील. बरें तुझाला सुचलें ! कीं त्याला विचारावें. मग मुक्तामालेनें सांगितलें कीं, तो एकटा असेल तेव्हां तूं त्याला विचार आणि काय झणतो तें मला येऊन सांग. मग रुपी दोनप्रहरां घरीं गेली, तों एक दोघे जवळपास कांहीं काम करित असून बोवासाहेब एकटेच आसनावर बसले आहेत. ही संधि बरी आहे असं पाहून, ही कांहींशी पुढें गेली, आणि हात जोडून झणाली कीं बोवासाहेब, आपली अंमळ एकीकडे गांठ पडेल तर मला कांहीं विचारावयाचें आहे. बोवाचे मनांत तें कर्तव्यच.

यांनीं त्या जवळच्या लोकांस बाहेर जाण्याविषयीं सांगितलें. मग रुपी पुढें होऊन हळूच बोलली कीं, माझ्या यजमाननीचा नवरा राजानें बंदींत टाकिला आहे, तर त्याला रुपा करून आपल्या मंत्रांनीं आणून द्याल तर ती तुझ्यांस जें मागाल तें देईल. असें तिनें च मला विचारण्यास सांगितलें आहे. त्यानें उत्तर केलें कीं, ही गोष्ट मोठी अवघड आहे असें नाहीं; तूं तिला आणून मला भेटोव म्हणजे काय तें सांगेन. हा मजकूर दासीनें येऊन सांगतांच मुक्तामालेच्या आनंदास पारावार नाहीं सा झाला. मग हा मजकूर कोणासही सांगूं नको असें तिनें दासीस सांगून ठेविलें, आणि एकांतीं त्याची भेट घेण्याचा तिनें निश्चय केला.

नंतर एके दिवशीं त्या बोवाचे मठींत कोणी नसावें अशा प्रकारची तजवीज आपल्या दासीकडून ठेवून मुक्तामाला सुमारे रात्रीचे अकरा वाजतां चोरून तेथें गेली. तिचे बरोबर ती विश्वासु दासी मात्र होती, तेथें जातांच तिनें बोवास भक्तिपूर्वक नमस्कार करून विनंती केली कीं महाराज, मी असें समजलों कीं, मला ह्या दुःखसागरांतून पार पाडण्यास आपणास ईश्वरानेंच येथें धाडिलें; नाहीपेक्षां हे चरण माझे दृष्टीस कोठून पडणार? तर मला आपली कन्या समजून संसारांत घालाल तर तुमचे उपकार जन्मोजन्मीही विसरावयाची नाहीं. मग तुझीं जें मागाल तें देण्यास माझा पिता कधीं मागे पुढें पहावयाचा नाही. हें ऐकून त्यांनीं वर आकाशाकडे पाहिलें व तीस ध्यान केल्यासारखी मुद्रा दाख-

विली. आणि ह्मणाले कीं, माझ्या जगदंबेनें मला कोणतें कमी केलें आहे असें नाहीं. मी रानांत जाऊन बसलों तरी, मनांत येतांच सर्व सिद्धता आपोआप होत असते. लोकांच्या एका कवडीचीही मला इच्छा नाहीं. मनांत आलें तर लाखो रुपये दुसऱ्यास देण्याचें माझे अंगीं सामर्थ्य आहे. आतां गांवोगांव हिंडण्याचें कारण इतकेंच कीं, जे लोक अनेक प्रकारच्या व्याधींनीं व दुःखांनीं पीडित असतात, त्यांवर उपकार करावे; दुसरा कांहीं हेतु नाही, आणि ज्या अर्थी तूं मला बापाप्रमाणें मानिलेंस, त्याअर्थी तुला कन्या समजूनच तुझें काम हट-कून करीन; परंतु तुझ्या ह्मणण्याप्रमाणें होण्यास एक अडचण आहे. ती ही कीं, माझ्या मंत्राचा अम्मल राज-सत्तेवर चालत नाही. ह्यामुळे तुझा पति मंत्रानें हिकडे येईल, असें मात्र घडावयाचें कठीण. तुला मंत्रसिद्ध करून दिला ह्मणजे तूं मात्र तेथें जाशील आणि त्याची तुझी गांठ पडेल. मग तोच मंत्र तूं त्यास सिद्ध करून दिलास, म्हणजे तुझां दोघांस तेथून पाहिजे तिकडे जातां येईल. आतां तुला मंत्र सिद्ध करून देण्यास येथून आठ दिवसांचे वाटेवर डोंगरांत माझी लीलांबरी ह्मणून देवी आहे, तेथें गेलें पाहिजे. गेल्यानंतर एका रात्रीचें काम ! सर्व सामग्री तयार करून त्या देवीपुढें वसून मी सांगेन त्याप्रमाणें मंत्र जपला, म्हणजे कार्य झालें; परंतु तुला एकटीला आलें पाहिजे, दुसरें बरोबर कोणी उपयोगी नाही. असें सांगून त्यानें, “ जय जगदंबे ” असें ह्मणून वर हात केला, तो एक हळदीचा व दुसरा

कुंकवाचा असे दोन पुढे त्याचे हातावर पडले, आणि मागाहून एक नारळ, कांहीं खारका व बदाम एका-एकीं त्या दोघांच्या मध्ये येऊन पडले. हा तुला प्रसाद घेऊन जा, असें म्हणून त्यानें तें सर्व मुक्तामालेस अर्पण केलें, आणि सांगितलें कीं, आतां तूं जा आणि पुरता विचार करून मला काय तें कळीव; मी पाहिजे तेव्हां तुजकरितां श्रम घेण्यास तयार आहे. मग ती नमस्कार करून चालती झाली. मुक्तामाला ज्याप्रमाणें कोणास न कळतां चोरून गेली होती, त्याच प्रमाणें येऊन आपल्या बिछान्यावर पडली. बोवानें मंत्रसामर्थ्य-करून जिन्नस आणलेले पाहून ती अगदीं विस्मित होऊन गेली होती, व तिचे मनाची अशी खात्री होऊन गेली कीं, हा कोणी अलौकिक पुरुष आहे. हा सांगितल्या-प्रमाणेंच करील ह्यांत संशय नाही. आपल्या प्रियकर पतीची भेट होण्याची संधि आली आहे, अशा प्रकारच्या विचारांत ती निमग्न होऊन गेली. अशा प्रसंगां झोंप कोटून येणार? ही गोष्ट आपल्या पित्यास व सोमदत्तास कळवावी किंवा नाही, ह्याविषयीं ती विचार करूं लागली. एकदां तिला असें वाटलें कीं, ह्या गोष्टीस ते मोठ्या आनंदानें संमति देतील. पुनः असें मनांत आलें कीं, इतकें लांब ह्या बोवाबरोबर एकटीस पाठविण्यास ते अनेक शंका घेतील. आणि स्वतः तिलाही वाटलें त्यांस शंका येईल हें खरेंच; परंतु इतकें लांब त्याजबरोबर एकटें जावयाचें, ह्याचा मलाही पुरतेपणीं विचार केला पाहिजे. नाहीपेक्षां

आगींतून निघून फोपाट्यांत पडल्यें असें होईल. छेः असें नाही, तो मनुष्य फार सज्जन दिसतो. त्यानें मला आपली कन्या असें ह्मटलें आहे. माझे मन वेढें, अशा भलभलत्या शंका घेऊन ही संधि तें घालवील. शेवटीं तिनें असा निश्चय केला कीं, कोणासही न विचारितां रुपीस मात्र बरोबर घेऊन जावें, मग दुसरे दिवशीं त्या दासीबरोबर आपला विचार तिनें त्या बोवांस कळविला आणि रात्री आपण तेथें जाऊन दोघांच्या मते असें ठरविलें कीं, एके दिवशीं दोघांनीं जावें, हें बरोबर नाही. तर बोवांनीं उद्यां निघून जावें आणि पुढें तिसरे दिवशीं गांवाबाहेर अमुक ठिकाणीं ह्या दोघांनीं यावें; तेथें बोवांनीं दोन मोठमोठ्या घोड्यांनिशीं तयार असावें. असें ठरवून तिनें एक हजार रुपयांचा दागिना घोडे विकत घेण्याकरितां बोवांजवळ दिला. मग संकेताप्रमाणें खास मी येत्ये, असें सांगून बोवांस नमस्कार करून ती निघून आपल्या वाड्यांत आली.

आपल्या श्रमांचें सार्थक झालें, असें पाहून बोवास मोठें समाधान वाटलें. मग त्यानें आपल्या साग्यांस सांगितलें कीं, तुम्ही आतां जयपुरास जावें आणि शुक्लाक्ष महाराजांस असें सांगावें कीं, आजपासून बाराव्या दिवशीं सांगितल्याप्रमाणें काम फत्ते करून संकेताप्रमाणें येऊन भेटन. बरें आहे, म्हणून ते चालते झाले. मग लागलेच बोवाही तेथून निघाले आणि पांचपांचशें रुपयांचे दोन घोड्यांसुद्धां सर्व तयारी करून तिसरे दिवशीं रात्री त्या संकेत केलेल्या ठिकाणीं येऊन उभे राहिले.

इकडे मुक्तामाला, रात्रीचे सुमारे आठ वाजतां सर्व आटोपून आपले मंदिरांत गेली, आणि तिनें जें कांहीं आपल्या बरोबर ध्यावयाचें, त्याचें एक लहानसें गाठोडें करून ठेविलें. मग “ मी कांहीं कामास बाहेर गेल्यें आहे. सुमारे बारा दिवसांनीं परत येईन. माझी अगदीं काळजी करूं नये ” अशी चिठी लिहून, तिनें बिछान्यावर ठेविली; आणि नऊ वाजतांच तें गाठोडें खाकेस मारून व टोपी डोकीवरून घेऊन, मागचे दारानें चालती झाली. त्या दिवशीं, कृष्णपक्ष असून अन्न असल्यामुळे फारच काळोख पडला होता. ती गोष्ट, कोणी न पाहतां गांवांतून निघून जाण्यास, तिला मोठी अनुकूल झाली. वाड्याबाहेर पडली तों दासी वाट पहातच होती. मग एकीमेकींचा हात धरून मोठ्या सपाट्यानें गांवाचे बाहेर पडल्या, आणि त्या संकेताचे ठिकाणीं आल्या. तों बोवाही येऊन वाट पहातच होते. मग बोवांस वंदन करून फार न बोलतां दोघी एका घोड्यावर बसल्या व दुसऱ्यावर बोवाही बसले. नंतर बोवांचा घोडा पुढें व ह्यांचा मार्गें अशा रीतीनें सपाट्यानें घोडे हाकून त्यांनीं सूर्योदयाचे सुमारास पंधरा कोश मजल काढली. तेव्हां, घोडे थकले व ह्या जवळच्या रानांत दिवसास चालणें बरोबर नाहीं, असें बोवांनीं मनांत आणिलें, आणि आडमार्गानें जाऊन एका रानांत मुक्काम केला. सर्व साहित्य बरोबर घेतलेंच होतें. मग भोजन करून रात्री जागरण झालें होतें झणून त्रिवर्गही स्वस्थपणें निजलीं. सुमारे चार वाजतां उठून आणखी

घोडाबहुत उपहार केला, आणि पुनः दिवे लागण्याचे वेळेस मार्गास लागलीं. वाटेनें बोवांनीं आपल्या महत्वाच्या अनेक प्रकारच्या गोष्टी रचून त्यांस सांगितल्या. व तेणेंकरून आपला विश्वासुपणा व परोकारबुद्धि हीं त्यांचे भोळ्या अंतःकरणांत पूर्णपणें भरवून दिलीं. अशा प्रकारें सात दिवस मार्ग क्रमून ते बोवा त्यांसुद्धां एका खेडे गांवांत येऊन उतरले, आणि तेथून सुमारे पांच कोशांवर एक डोंगर दिसत होता, त्याकडे बोट दाखवून झणाले कीं, हा आमच्या लीलांबरीचा डोंगर, यास नमस्कार करा. त्यांनीं मोठ्या मनोभावानें नमस्कार केला. मग बोवांनीं मुक्तामालेला सांगितलें कीं, आज तुझी व तुझ्या पतीची भेट करून देतो. मीं आतां सर्व सामग्री तयार करण्यास लागतो. आणि रात्री सामान संभाळण्यास दासीस ठेवून आपणासच दोघांस घोड्यावर बसून तेथें गेलें पाहिजे. मुक्तामालेनें किंचित् हास्य करून फार बरें आहे म्हणून सांगितलें. नंतर भोजन झाल्यावर धूप, कापूर, फुलें, उडीद वगैरे अनेक जिनसा बोवांनीं आणिल्या. मग रात्रीचे आठ वाजल्यावर मुक्तामालेस बरोबर घेऊन ते डोंगराकडे चालते झाले.

इकडे जयपुरास त्या बोवाच्या साग्यांनीं शुक्लाक्षस वाराव्या दिवशीं संकेताप्रमाणें बोवा येणार म्हणून सांगतांच आपली कार्यसिद्धि झाली, असें त्यास वाटून मोठा आनंद झाला. धनशंकरास त्रास देण्याचा त्यानें क्रम चालविलाच होता; तेणेंकरून तो बिचारा अगदीं क्षीण होऊन गेला. उठण्यास व बसण्यासही सामर्थ्य



नाहींसं झालें. मग एके दिवशीं त्या बंदिखान्यांत एक बंदिवान मरण पावला, तेव्हां ही संधि बरी आहे असें पाहून शुक्लाक्षानें फत्तेसिंगाकडून धनशंकर मरण पावला अशी राजास खबर देवविली. मग सर्व लोकांस जाहीर होण्याकरितां, आपण त्याचे संबंधी झणून स्मशानयात्रादि कर्म शुक्लाक्षानें स्वतः केलें, आणि फत्तेसिंगास सांगून पाठविलें कीं, धनशंकराचे खाण्याचे पदार्थांत चांगला अम्मल घालावा. अशा प्रकारें त्या सज्जन पुरुषाचा अल्पवयांत अशा प्रकारचा वाईट परिणाम झाल्यामुळे सर्व लोकांस वाईट वाटलें. असो; त्याच दिवशीं रात्रीं सुमारे बारा वाजतां शुक्लाक्ष बंदिखान्यांत गेला, तां तो विचारा त्या घोंगडीवर अमलानें गुंग होऊन पडला होता. मग त्याची एका वस्त्रांत मोट बांधून त्यानं फत्तेसिंगास सांगितलें कीं, मागच्या दारानें जा आणि नदीच्या किनाऱ्यानें च जाऊन खालीं अर्ध कोशावर डोह आहे त्यांत ह्यास टाकून परत ये. त्याप्रमाणें फत्तेसिंगानें केलें, आणि तो परत आल्यावर ते दोघेही परस्पर आपआपल्या ठिकाणास गेले.

पुढें कांहीं दिवस गेल्यावर एके दिवशीं प्रातःकाळीं अरुणोदयाचे सुमारास शुक्लाक्ष उठून बाहेर येतो, तां त्याचे चाकरानें सांगितलें कीं, महाराज, मी आतांच एक मोठा चमत्कार पाहिला. मी वाटेनें येत असतां एका घोडेस्वारास कोतवालानें वहिमावरून पकडलें. त्याचा झाडा घेऊन पाहतां, त्याजपाशीं कोण्या बायकोचे तोडलेले हातपाय सांपडले. तेव्हां हा खुनी मनुष्य आहे, असें

समजून कोतवालानें त्यास चावडीकडे नेलें आणि मी हिकडे आलों. हें ऐकतांच शुक्लाक्ष मनांत चरकला आणि कांहीं कामाच्या मिषानें दोन शिपाई बरोबर घेऊन चावडीवर गेला. त्यास पाहतांच कोतवाल पुढें आला आणि सलाम करून झालेलें वर्तमान सांगू लागला. तें ऐकून घेऊन त्यास बंदिखान्यांत पाठवावें, असें शुक्लाक्षानें सांगितलें आणि आपला एक शिपाई बरोबर देऊन त्या तोडलेल्या हातापायांसुद्धां पंचाक्षरीबोवास फत्तेसिंगाकडे पाठवून दिलें. ह्या बोवांनीं जेव्हां शुक्लाक्षास चावडीकडे येतांना पाहिलें, तेव्हां त्या जिवांत जीव आला. नाहींपेक्षां त्यास वाटलें होतें कीं, आतां आपली मुदत भरली; संपत्ति मिळवून जीं अनेक प्रकारचीं विषयादि सुखें भोगूं अशा कल्पना करीत होतो, त्यांची समाप्ति झाली. परंतु शेवटीं ते बंदिखान्यांतील एका कोठडींत सुखरूपपणें वास करूं लागले. ह्या बोवांस बंदिखान्यांत पाठवून शुक्लाक्ष आपले वाड्यांत परत आला, आणि रंगमहालांत स्वस्यपणें तक्क्याशीं टेकून मनांत ह्मणतोः आज कृतकृत्य झालों. आरंभिलेलें कार्य, मध्ये विघ्न न येतां, ईश्वरानें तडीस नेलें. आतां शांतवर्मा ह्याची सर्व संपत्ति आपले हातीं येईल. ह्या नाशास मी यत्किंचित् तरी कारण आहे, असा त्यास अंदेशा येईल असें वाटत नाहीं. मुक्कामालेनें जीव दिला, वगैरे कांहीं तरी कारण राजास सांगतां येईल. त्यापासूनही दहा हजार रुपये काढण्यास सांपडेल. आतां माझ्यासारखा श्रीमान कोण आहे? परंतु अब्यापि

सर्व संपलें नाहीं. इरावतीस जाऊन शांतवर्मा ह्याचें अनेक प्रकारें सांत्वन केलें पाहिजे. मुक्तामालेचा शोध लावण्याकरितां जाऊन कोठें तरी महिना पंधरा दिवस काढून तिचा कोठें थांग नाहीं, तर तिनें ह्या दुःखामुळे बहुधा जीव दिला असावा, अशी त्याची खात्री करून दिली पाहिजे. तेव्हां आपला जीव स्वस्थ होईल. अशा विचारांत तो निमग्न होऊन गेला.

इकडे इरावतींत, ज्या रात्रीं मुक्तामाला निघून गेली, त्याचे दुसरे दिवशीं प्रातःकाळीं वाड्यांतील सर्व लोक उठून आपापल्या कामास लागले. सुमारे सात वाजले, तरी मुक्तामाला उठली नाहीं, असें लोक परस्पराशीं बोलू लागले. हें शांतवर्म्याचे कानीं येतांच, त्यानें सोमदत्तास हाक मारिली, आणि मुक्तामाला अजून कां उठली नाहीं? तिची प्रकृति नीट नाहीं कीं काय? ह्याची चौकशी कर असें सांगितलें. त्यासही आश्चर्य वाटून तो धांवतच तिचे मंदिरांत गेला. पहातो तों बिछाना मोकळा पडला असून तेथें ती नाहीं, तेव्हां ती आतांच उठून खाली गेली असेल असें त्यास वाटलें. मग खालीं येऊन चौकशी करितो, तों तिचा कोठें थांग नाहीं. हिकडे सोमदत्तास विलंब लागलेला पाहून ह्याताऱ्यास पूजा सुचेना, त्यानें दुसऱ्या मनुष्यास पाठविलें; इतक्यांत म्लानवदन करून सोमदत्त देवघराजवळ आला, आणि ती वाड्यांत कोठें आढळत नाहीं असें सांगू लागला; तें ऐकून ह्यातारा पूजा तशीच टाकून घाबऱ्याघाबऱ्या तिचे मंदिरांत त्यास बरोबर घेऊन गेला. तों तेथें कोणी

नाहीं असें त्यानें पाहिलें. सोमदत्त पुढें होऊन पहातो तों विछान्यावर एक चिठी पडलेली आहे. मग ती उचलून त्यानें वाचली, आणि ती शांतवर्मा ह्याचे हातीं दिली. त्यानेंही ती वाचून कपाळास हात लाविला आणि म्हणाला, मी हतभाग्य ! अशा उत्तम गुणांचे कन्यारत्न मला कोठून लाभेल ! हे प्रभो, मला संतान नव्हतें तेंणेंकरून मी फार सुखी होतो. जी तूं कन्या दिलीस ती आंधळी, थोटी, पांगळी, कुरूप, वेडी, खुळी अशा प्रकारची असती, आणि तिचें अशा प्रकारचें कांहीं बरेंवाईट झालें असतें, तर मला इतका शोक झाला नसता. तिचे गुण किती आठवूं ! मला वृद्ध-पणीं दुःख होऊं नये झणून, आपलें दुःख एकीकडे ठेवून तिनें हास्यवदन करून मजशीं बोलावें; परंतु तिचे मनास अतिशयित दुःख होत आहे, असें बाहेरील चिन्हांवरून माझे नजरेस येत असे. तिला चार महिने गेले आहेत. जर कदाचित् तिला मुलगा झाला तर, तिचें व माझेंही दुःख कमी होईल, ह्या आशेनें मी कांहींसें जिवाचें समाधान करून घेत असें. बारा दिवसांनीं परत येतें झणून लिहिलें हें व्यर्थ आहे. तिला तें दुःख सहन होईना म्हणून आपल्या जिवाचा नाश करावा, ह्या हेतूनेंच ती गेली ह्यांत संशय नाहीं. अशा प्रकारें तो विलाप करूं लागला. सोमदत्तास पहिल्या-पेक्षां आतां फारच दुःख झालें. त्याचे डोळ्यांतून सारख्या अश्रूधारा चालल्या, त्या कांहीं केल्यानें थांबेनात. मग तो आपले खोलींत जाऊन विलाप करीत बसला.

हैं प्रियभगिनी मुक्तामाले, मला टाकून कोठें गेलीस ? मुक्तामालेची आई, सासू, वगैरे सर्व शोकांत निमग्न होऊन गेलीं. गांवांत बातमी फुटतांच सर्व नगरी शोक करूं लागली. मोठमोठे विद्वान् व वृद्ध लोकांनीं शांतवर्मा ह्याचें सांत्वन केलें, आणि शोध करण्याकरितां लोक पाठविण्याविषयीं त्यास सुचविलें. मग त्यानें चोंहीकडे स्वार व शिपाई रवाना केले. त्यांपैकीं कोणी दोन दिवसांनीं कोणी चार दिवसांनीं परत आले आणि कोठें यांग लागत नाहीं, असें सांगूं लागले. हें ऐकून सोमदत्ताचें अंतःकरण अगदीं उदास होऊन गेलें. त्यास सर्व वाडा भणभणीत दिसूं लागला. कोठेंही चैन पडेना. मग त्यानें शांतवर्म्यास विचारिलें कीं, मला पाठविलें असतां, मी मुक्तामालेचा शोध करण्यास जातो. हें ऐकून त्यानें मोठा दुःखाचा सुस्कारा टाकिला. आणि झणाला कीं, तुझां दोघांची बाळपणापासून एकमेकावर फार भक्ति, ह्यामुळे तिजवाचून तुला चैन पडावयाचें नाहीं, व अति दुःख होईल हें मी पक्कें समजतो. व तिजपेक्षां तुजवर माझा कमी लोभ आहे असें नाहीं. तर तिचें दुःखानें मी जळत आहेच आणि तूं जाऊन तुझाही यांग नाहींसा झाला, म्हणजे मला दुप्पट दुःख होईल, असें मात्र करूं नको. असें बोलत असतां दोघांच्याही डोळ्यांतून अश्रुधारा चालल्या. मग सोमदत्तानें मोठ्या संकटानें आपला शोक आंवरून मी तसें करणार नाहीं, असें सांगितलें. आणि त्याची आज्ञा घेऊन, दुसरे दिवशीं तो तिचे शोधाकरितां निघन गेला.

---

## भाग ५.

॥ श्लोक ॥

जे भक्तिनें निशिदिनीं जगदीश गाती  
त्यां संकटीं सदय तो धरितोच हातीं ।  
ऐशा नरां छळुनि गांजिति दुष्ट पाहीं  
कां कीं मनांत सुविचार मुळींच नाहीं ॥

पंचाक्षरीबोवा इरावतीस असतां जेव्हां त्यांचेकडे मुक्तामाला गेली, तेव्हां तिचें अवर्णनीय स्वरूप पाहून त्याचें अंतःकरण मोहित होऊन गेलें होतें ! मग त्यानें आपला दोहीकडून मतलब साधून शुक्लाक्षासही ठकवाधें असा बेत केला, व ह्याच हेतूनें त्या विचान्या भोळे स्त्रीस त्यानें इतकें दूर नेलें आणि त्या खेडे गांवांत दासीस ठेवून मुक्तामालेस मंत्र सिद्ध करून देण्याकरितां, रात्रीं तिच्यासह डोंगराकडे निघून गेला, हें मागें सांगितलेंच आहे. त्या प्रदेशांतील त्यास चांगली माहिती होती, लहून अडचणीतून आडमार्गानें जाण्यास त्यास अगदीं अडचण पडली नाही. जेथपर्यंत घोड्यास मार्ग होता, तेथपर्यंत जाऊन तेथें झाडास दोन्ही घोडे बांधून ठेविले आणि बोजा डोईवर घेऊन मुक्तामालेसह, तो त्या डोंगराचे मध्यभागीं एक गुहा होती, तेथें गेला आणि गुहेचें दार उघडून आंत शिरला. त्याचे मागून मुक्तामालाही आंत शिरली. तेव्हां ती गुहा मुक्तामालेस मोठी भयंकर दिसली. आंत मोठा एक शेंदूर लाविलेला दगड होता, त्यास “जय लीलांबरी ” लहून त्यानें साटांग

नमस्कार घातला. तें पाहून मुक्तामालेनेंही तसेंच केलें. त्या दगडापासून एक झरा वाहत होता व आंत एक दोन निरनिराळ्या कोठड्या होत्या, त्या सर्व त्यानें मुक्तामालेस दाखविल्या. मग सामान सोडून तयारी करण्याचा त्यानें आव घातला. सामान पाहतांना एकाएकीं चाचपल्यासारखें करून, दोन जिनसा आणावयाच्या राहिल्या असें ह्मणून, त्यानें मुक्तामालेस सांगितलें कीं, तूं ह्या जिनसा निरनिराळ्या काढून ठेव, तों मी जाऊन त्या राहिलेल्या जिनसा घेऊन येतो; तेव्हां ती ह्मणाली मला येथें भय वाटतें, मी एकटी कशी राहूं ? तर मीही बरोबर येयें. तो ह्मणाला अशानें उशीर होऊन कार्यांत मात्र अंतर पडेल. येथें भय कशाचें आहे ? मी दाराचा चांगला बंदोबस्त करितों. कोणीही येथें यावयाचें नाहीं. असें मुक्तामालेस सांगून तो दाराबाहेर पडला. आणि तें दगडी दार मोठ्या मजबुतीनें बंद करून त्यास बाहेरून एक मोठा दगडही लावून ठेविला. तो असा कीं, दार उघडतां न यावें.

अशा प्रकारची तेथील बंदोबस्ती करून तो घोड्यांपाशीं आला, आणि एका घोड्यावर बसून दुसरा मागून चालविला. मग त्या खेडे गांवांत येतो तों दासीस झोंप लागली होती. नंतर तिला उठविलें आणि ह्मणाला एक दोन जिनसा न्यावयाच्या राहिल्या ह्मणून मी परत आलों. तर आतां येथें आंधारांत कांहीं दिसत नाहीं, सर्व सामानच तिकडे घेऊन जाऊं, व तूंही येत असलीस तर चल. तिचे मनांत होतेंच. मग

घोड्यावर सर्व सामान घालून तिला घेऊन बोवा तेथून निघाले. मग दुसराच मार्ग धरून एके रानांत गेले. पुढे घोड्यांस वाट नाही असे सांगून खाली उतरले. बोवांनी चांगली एक कट्यार जवळ बाळगिलीच होती; ती एका हातांत घेतली आणि एकाएकी पुढे होऊन दुसऱ्या हाताने त्या अनाथाचा गळा धरिला. मग शब्द काढण्यासही अवकाश न देता त्या निर्दयाने, कट्यार मारून तिचा कोथळाच बाहेर काढला. मग अर्थात् तिचा लागलाच प्राण गेला. नंतर त्या मान-भाष्याने तिचे हातपाय कापून निराळे ठेविले आणि बाकीचे सर्व धड जवळच एक मोठी वृक्षाची ढोल होती तीत टाकिले. मग ते दोन्ही अवयव एका वस्त्रांत गुंडाळून घोड्यावर टाकिले, आणि जवळच्या ओढ्यांत हातपाय वगैरे स्वच्छ धुवून घोड्यावर बसून स्वारी चालती झाली.

वर सांगितलेले क्रूर कर्म करण्याचे कारण उघडच आहे कीं, ते अवयव शुक्लाक्षस दाखवून त्यापासून पांचहजार रुपये मिळवावयाचे होते; परंतु त्यानें डोकें आणण्यास सांगितले असून हात नेऊन कसें चालेल, ही शंका येऊन त्यानें अशी हिकमत लढविण्याचें मनांत आणिलें कीं, डोकें घेतलें होतें तें रात्रीं वाटेंत निजलों असतां कुतऱ्यानें पडशी फाडून नेलें, त्याचा कोठें थांग न लागल्यामुळे पुनः परत जाऊन हातपाय आणिले, हेही आपणास ओळखतीलच. खेरीज इरावतीस मनुष्य पाठवून ती तेथे आहे किंवा नाही याचा शोध आणवावा



हणजे आपली खात्री होईल, असें शुक्लाक्षमहाराजांस सांगून प्रसंग मारून नेतां येईल, असा त्यानें निश्चय केला. आणि मग मोठ्या आनंदानें त्यानें जयपुराची वाट भरिली. त्याचे मनांत असें होतें कीं, शुक्लाक्षापासून आतां पांचहजार रुपये मिळतील व आपली सुमारे दीड हजाराची जिनगी आहे, हें सर्व घेऊन मुक्तामालेजवळ यावें. ती आपणास वश होईलच, एकटी रानांत करिते काय? ह्याखेरीज तिचे आंगावरही पांच हजारांचे दागिने आहेत. ती व आपण एक झालों हणजे, प्रसंग पडला तर तेही आपल्या उपयोगी पडतील. असा विचार करित तो जयपुरास गेल्यावर त्याची काय अवस्था झाली हें चवथे भागांत सांगितलेंच आहे कीं, ते बंदिखान्यांत एका कोठडींत स्वस्थ हवा खात बसले.

ज्या दिवशीं ह्या बोवास शुक्लाक्षानें बंदिखान्यांत पाठविलें, त्या दिवशीं आपण कृतकृत्य झालों असें त्यास वाटलें; परंतु मुक्तामालेचें डोकें आणण्यास सांगितलें असतां हातपाय कसे आणिले असें त्यास वाटल्यावरून तो रात्री बंदिखान्यांत गेला आणि आणिलेले अवयव घेऊन पाहिले तों ते तिचेच असावे असें त्यास प्रथम वाटलें. परंतु रेखून पाहतां तीही लबाडी त्याचे लक्षांत आली. मुक्तामालेप्रमाणेंच तिचे दासीचा व त्याचा सहवास होता, तिचे उजवे हातास भाजल्यामुळें एक डाग पडलेला होता व कर्मधर्मसंयोगेंकरून तोच हात आला होता. मग तो डाग पाहतांच त्याची खात्री झाली कीं, हे मुक्तामालेचे

अवयव नऱ्हेत. यानें मलाही फसविण्याचा बेत मांडिला आहे, असें मनांत येऊन शुक्लाक्षास फार राग आला. मग त्यानें लागलेच त्या बोवांस तेथें आणविलें आणि विचारलें कीं, तुला डोकें आणण्यास सांगितलें असून हातपाय कां आणिलेस ? त्यावर त्यानें पूर्वी मनांत योजिलेलें उत्तर दिलें. त्यावर तो झणाला बरें आहे; हे मुक्तामालेचेच अवयव आहेतना ? ह्यांत काहीं लबाडी तर नाही ? हें ऐकून तो थोडासा चांचरला आणि झणाला, महाराज, तिचेच हे अवयव; मी सरकाराशीं लबाडी करीन काय ? असें त्याचें उत्तर ऐकतांच शुक्लाक्षानें लाल डोळे केले आणि झणाला अरे मूर्खा, तूं मला ओळखिलें नाहीस ! व माझ्याशीं लबाडी करून चालेल किंवा नाही हें मनांत आणिलें नाहीस !! हे तिच्या दासीचे हातपाय आहेत, मी पक्के ओळखिले. तर खरा मजकूर काय आहे तो सांग, नाहीपेक्षां आतांच मारितों. खरें सांगशील तर सर्व अपराधांची क्षमा करून तुला मुक्त करीन; असें ऐकतांच तो घाबरला, आणि जें काय खरें होतें, तें सर्व त्यानें शुक्लाक्षास सांगितलें. तें ऐकून चांगली संधि आली असून ती ह्यानें घालविली, आणि आपले कामांत व्यत्यय आणिला, असें त्याचे मनांत येऊन मग त्यास त्यानें लाथाबुक्यांखालीं अर्धमेला केला, आणि ह्याची धनशंकराप्रमाणेंच तजवीज ठेवावी, असें फत्तेसिंगास सांगून आपण तेथून निघून गेला.

शुक्लाक्ष आपल्या वाड्यांत येऊन बिछान्यावर पडला;

परंतु त्याचें अंतःकरण अगदीं उद्विग्न होऊन गेल्यामुळे, त्यास झोंप येईना. मुक्तामाला हातीं सांपडून तिचा त्या दुष्टानें नाश केला नाही, ह्मणून त्यास फार खेद झाला; परंतु ती त्या गुहेंत कोंडून राहिली आहे, हें तरी एक फार चांगलें झालें आहे असें त्यास वाटलें. आपण तेथें गेलों असतां ती आयतीच आपल्या हातीं लागेल, पण तेथें जाण्यास घाईनें गेलें तरी तीन दिवस पाहिजेत, व ह्या दुष्टानें कोंडून ठेविल्यास पांच दिवस झाले; मिळून आठ दिवसांत ती तेथून सुटून गेली तर मात्र इलाज नाही असें त्यास वाटूं लागलें. आतांच निघून गेलों असतो; परंतु अपरात्र झाली, राजाची भेट घेऊन त्यास विचारिलें पाहिजे. तर प्रातःकाळ झाल्यावांचून आपलें निघणें होत नाही; अशा विचारांत तो असतां प्रातःकाळ झाला. मग लागलाच उठून राजाकडे गेला, आणि मुक्तामालेस फसवून आणण्याकरितां दोन तीन मनुष्ये पाठविलीं होती; परंतु ती त्यांचे हातीं लागली असतां रात्रौ पळून गेलीं. तिचा त्यांस पुनः धांग लागला नाही. असें राजास सांगून, मला हुकूम द्यावा, व मी स्वतः गेल्याखेरीज तें काम होणार नाही असें त्यानें त्यास सांगितलें. मग ते वेडे पीर महाराज! फार बरे आहे, असें ह्मणाले. नंतर तो तेथून निघून वाड्यांत आला आणि एकचाकर बरोबर घेऊन, घोड्यावर बसून लागलाच निघाला. तो भरमजळा करून तिसऱ्या दिवशीं सायंकाळचे सुमारास त्या डोंगराच्या पायथ्याशीं येऊन पोचला. मग घोड्यावरून उतरून चाकरास तेथें

ठेऊन आपण एकटाच त्या गुहेकडे धांवत वर चढू लागला.

इकडे मुक्तामालेस त्या गुहेंत कोंडून ठेऊन बोवा जिनस आणण्यास गेल्यावर तो आतां येईल झणून ती वाट पाहत बसली. बाहेर कांहीं खसबसल्यामुळे तो आला असें तिला वाटावें. पुनः कांहीं नाहीं. असें होतां होतें. सुमारे एक प्रहर लोटला, तरी बोवाचा कोण्टिकाण नाहीं. मग तिचे मनांत नानाप्रकारच्या कल्पना येऊं लागल्या. रानांतील जनावरांचे भयंकर शब्द कानीं पडतच होते. तेणेंकरून तिला उत्तरोत्तर अधिकाधिक भीति वाटू लागली. केव्हां केव्हां त्या गुहेंत, कांहीं खसबस होत आहे, असा तिला भास व्हावा. मग तिनें डचकून पहावें, अशा स्थितींत तिला कांहीं सुचेनासें झालें. वेड्यासारखी हिकडून तिकडे फिरूं लागली. काय करावें हें सुचेना. मी मूर्खपणा करून या काळाचे हातीं सांपडल्ये अशी तिचे मनाची खात्री झाली. ती गुहा तिला यमसदनच वाटू लागलें. अशा संकटांत ती पडली आहे, तों बाहेर पक्षांचा किलकिलाट होऊं लागला. त्यावरून प्रातः-काळ झाला, असें तिनें अनुमान केलें. आतां तरी ह्या बंदीतून सोडविण्यास कोणी येईल काय, असें तिचे मनांत येऊं लागलें. पुनः झणते कीं, ही आशा व्यर्थ आहे. मी आपले हातानेंच आपला घात करून घेतला. येथें कोणी आल्यास माझे हालच करण्यास येईल, सुख देण्यास कोणी येईल असा संभव

नाहीं. अशा विचारांत ती असतां पक्ष्यांचा किलकिलाट  
 बंद झाला, व रात्रीचे कीटक व पशु ह्यांचे भयंकर  
 शब्द कार्णी पडूं लागल्यामुळें तिला अतिशयच  
 भीति वाटूं लागली. सर्वांगास घाम सुटला. काळीज  
 धडधडां उडूं लागलें. अशी अवस्था होऊन तिला  
 कांहीं वेळ मूर्च्छाही आली. पुनः डचकून उठली तों  
 दिव्याचा मंद प्रकाश व ती भयंकर गुहा तिचे पुढें  
 दिसूं लागली. ह्या दुःखापुढें भुकेची व तान्हेची तिला  
 शुद्धही नाहीं. ह्यापेक्षां प्राण गेला तरी बरा असें  
 तिला होऊन गेलें. मग तें दार उघडण्याविषयीं तिनें  
 यत्न चालविला. तिची शक्ति किती ! व दुःखानें व  
 क्षुधेनें ती अगदीं अशक्त होऊन गेली होती. तें  
 बाहेरून दगड लावून बंद केलेलें दार तिला कोटून  
 उघडणार ! मग निराश होऊन, हात आपटून तिनें  
 धाडदिशीं आपलें आंग जमिनीवर टाकिलें, आणि  
 शोक करण्यास आरंभ केला, तो असाः—

॥ पद ॥

( 'अहा रे दैवा' ह्या चालीवर )

भक्तवत्सला धांव धांव आतां ।

संकटसमयीं नाहीं दूजा ज्ञाता ॥ ध्रु० ॥

जन्मांत नाहीं कवणासी गांजीलें ।

सत्कर्म करुनी अतिथीच पूजीलें ॥

निंद्य कर्म तें नाहीं आचरीलें ।

मनोभावानें तुजला आठवीलें ॥ भ० ॥ १ ॥

धांवा हो करितां श्रौपदी माऊली ।

संकट पाहुनी लज्जा त्वां रक्षीली ॥  
 कोणी वा सुटका गजेंद्राची केली ।  
 तारक तूंची दासांची माऊली ॥ भ० ॥ २ ॥  
 पतिचिया विरहें काळीज जळालें ।  
 भेटीच्या त्याचे भाशेसी गुंतलें ॥  
 फसवोनी मजला आणोनी कोंडीलें ।  
 कोणतें ह्यांत पातक मी केलें ॥ भ० ॥ ३ ॥  
 मातापितरांसी आलें मी सोडून ।  
 वृद्धपणीं त्यांसी दुःख हें दारूण ॥  
 विरहें तीं माझ्या सोडीतील प्राण ।  
 सोमदत्ता त्या शांतवील कवण ॥ भ० ॥ ४ ॥  
 दुष्ट तो राजा उलथोनीयां गेला ।  
 न्याय नीतीचा लोप त्यानें केला ॥  
 दुष्ट लोकांसी आश्रय दीधला ।

प्रियकर माझा बंदिंत टाकीला ॥ भ० ॥ ५ ॥

अशा प्रकारें विलाप करण्यांत दुसरीही रात्र निघून गेली.  
 पुनः प्रातःकाळ झाला, असें पक्षांच्या किलकिलाटानें  
 तिला समजलें. भीति वाटून वाटून व दुःख करून  
 करून तिचें अंतःकरण अगदीं निरद्वून गेलें. द्याखेरी-  
 ज ती आपल्या जिवावर उदारही झाली. प्राणत्याग  
 करावा असें अनेक वेळां तिचे मनांत आलें; परंतु गरो-  
 दर असल्यामुळें बालहत्या घडेल व त्यावरील ममतेमुळें  
 तिच्यानें तें घोर कर्म करवेंना. सुमारे दोन दिवस अन्न  
 नसल्यामुळें तिच्या पोटाची दामटी वळून गेली. मग  
 क्षुधेनें फारच पीडा केल्यामुळें कांहीं भक्षण करावें असें

तिनें मनांत आणिलें. नंतर तेथें झरा होताच, तेथे जाऊन मुखप्रक्षालन वगैरे करून स्नान केलें, आणि ईश्वराचें चिंतन केल्यानंतर मंत्र सिद्ध करण्याकरितां सामग्री आणिलेली होती, तींतील कांहीं भक्षिली. नंतर पाणी पिऊन तिचा जीव कांहींसा थंड झाला. मग ईश्वरचिंतनावांचून कांहीं मनांत आणावयाचें नाहीं, असा तिनें निश्चय केला; परंतु तें सर्व व्यर्थ. दासीची काय अवस्था झाली असेल? आपलीं वृद्ध माता-पितरें व सोमदत्त ह्यांची काय दशा होईल? त्या बंदिखान्यांत पतीचे दिवस कसे जातील? वगैरे गोष्टी तिचे डोळ्यांपुढें वरचेवर येऊन उभ्या रहात. व आपली येथें खाण्यापिण्यावांचून काय दशा होईल, ह्या विचारांनीं तिचें मन अगदीं व्यापून गेलें. जी सामुग्री होती ती सुमारें तिनें पांच सहा दिवस पुरविली. पुढें पाण्यावांचून दुसरें कांहीं नाहींसें झालें. येथें पाणी आहे हें मोठ भाग्यच असें तिला वाटलें. आठवे दिवशीं अगदीं उपोषित असल्यानें तिला चैन पडेना. मग दिवा हातांत घेऊन सर्व गुहा शोधण्यास तिनें आरंभ केला.

शोध करितां करितां एके ठिकाणीं फडताळ आहे, असा तिला भास झाला. त्याचें दार उघडूं लागली तों तें उघडेना. मग तिनें खालचे बाजूनें लांकूड घालून मोठा जोर केला तों तें थोडेंसें उघडलें, नंतर तशाच युक्तीनें तिनें एक फळी उघडली. मग आंत दिवा करून पहा-ते तों लांबपर्यंत काळोखच दिसूं लागला. तेव्हां तिला वाटलें कीं, हा गुहेचाच दुसरा एक भाग आहे;

परंतु आंत जाऊन पाहण्यास तिला फार भीति वाटू लागली. शेवटीं जिवाचा धडा करून त्या दिव्यासुद्धां ती आंत शिरली, आणि पहाते तों एकसारखा बोळ आहे असें तिला दिसलें. मग ह्यांत काय आहे, ह्याचा शोध करण्याचा निश्चय करून, ती पुढें पुढें जाऊं लागली, तों कोठें उंच, कोठें सखल, अशा प्रकारचा हा मार्ग आहे अशी तिची खात्री झाली; परंतु दिव्याचा प्रकाश मंद होत चालला, ह्यामुळे कोठें वांकावें, व कोठें आंग चोरून जावें, तें स्पष्टपणें न दिसल्यामुळे तिचे डोक्यास व पायांस दगड लागू लागले. तेणेंकरून डोक्यास टेंगळें आलीं व ठेंचा लागून तिच्या त्या सुकुमार पायांचीं रक्तें निघालीं. तिला चालण्याची संवय नव्हती, हलणून पायांस दगड टोंचून व बरेंच चालल्यानें ते दुखूही लागले; परंतु तो मार्ग संपेना. भीतीनें व ह्या सांगितलेल्या वेदनानीं तिचा जीव फारच त्रासला. अशा संकटांत ती पडली आहे, इतक्यांत दिवाही गेला. मग काय विचारावयाचें आहे ! ती फारच घाबरून गेली. पुढें पाऊल उचलेनासें झालें. कंबर खचून एकदम खालीं बसली. छाती धडधडां उडूं लागून डोळ्यांतून अश्रुधारा चालल्या. आतां मार्गें जावें किंवा पुढें जावें, ह्याचा तिला मोठा विचार पडला. मग तिनें मोठ्या गंभीर मनानें सर्व दुःख गिळून, जग-नियंत्या परमेश्वराचें चिंतन केलें आणि पुढेंच जाण्याचा निश्चय करून, बसत उठत तो मार्ग क्रमण्यास पुनः आरंभ केला. मी कोठें आहे, व कोठें जात आहे व



ह्याहीपेक्षां दुसऱ्या एकाद्या निराळ्याच संकटांत पडणार कीं काय ? असे विचार तिच्या मनांत येऊं लागले. शेवटीं ईश्वरावरच तिनें भरोसा ठेविला.

ती विचारी मुक्तामाला वर सांगितल्याप्रमाणें मोठ्या संकटानें अर्ध कोश त्या दुःखदायक मार्गानें चालत आली. आणि पुढें पहाते तों मार्ग समाप्त झाला. मग हातानें चांचपून पहाते तों पुढें सर्व पाषणमय भित तिचे हातास लागूं लागली. परंतु कोठेंही मार्ग सांपडेना, तेव्हां ती फारच घाबरली. तिचे दुःखास पारावार नाहीसा झाला. मग ती झणते: हे देवा, मला कोठें आणून टाकिलेंस ? आतां मी काय करूं ? माघारें जाण्यास शक्ति नाही व गेलें तरी तिकडून सुटका होते, असें नाही. असें झणत झणत हातानें चांचपत हिकडून तिकडे फिरत आहे, तों फटींतून थोडासा वारा आल्याचा तिला भास झाला, तेव्हां तिला वाटलें कीं, येथें दार असावें. मग जिवास धीर देऊन पाहूं लागली, तों तिचे हातास दार लागलें. नंतर त्याची एक फळी धरून पायांच्या नेटानें जोर करितांच ती उघडली आणि एकदम बाहेरील वारा तिचे आंगास लागला, तेणेंकरून, फार वेळ आंत गुदमरून जो घाम आला होता, तो नाहीसा होऊन तिला थोडा आनंद झाला. मग त्या दारांतून पलीकडे पाहूं लागली तों मध्यें काळोख असून कांहीं अंतरावर दुसरें एक उघडेंच दार आहे, असें तिचे दृष्टीस पडलें. नंतर ती दारांतून काळोखांत आली, तेव्हां तिला असें वाटलें कीं,

ही बरीच विस्तीर्ण दुसरी गुहा आहे. अशा विचारांत ती आहे तों, तेथून कांहीं अंतरावर खसबस होऊन कांहीं जनावरें हिकडून तिकडे गेल्याचा तिला भास झाला. तेव्हां ती एकाएकीं डचकली आणि अत्यंत भीती-मुळे तिचे अंगास दरदराऊन पुनः घाम आला. हीं जनावरें अपाणास फाडून खातात कीं काय असें तिला वाटलें. मग कांहीं वेळ हिकडेतिकडे पहात ती तेथेंच उभी राहिली; परंतु तिला धीर निघेना. शेवटीं तशीच भीतभीत त्या पुढच्या दाराबाहेर आली. तेव्हां, सारखें आठ दिवस अंधारांत कोंडून राहिल्यामुळे, आजच आपण ह्या जगांत आलों असें तिला वाटलें. उघड प्रदेशांतील वारा सर्व आंगभर लागतांच तिचा जीव थंड झाला, आणि ईश्वरानें आपणास ह्या संकटांतून सोडविलें ह्मणून तिनें त्याचें चिंतन केलें.

जेव्हां मुक्तामाला त्या गुहेतून डोंगराचे दुसरे बाजूस आली, तेव्हां सुमारें रात्रीचे वारा वाजले होते. तिनें ईश्वरचिंतन करून चोंहीकडे पाहिलें तों सर्व जंगल पसरलें आहे असें त्या काळोखे रात्री तिचे दृष्टीस पडलें. आतां काय करावें व कोठें जावें, असा विचार करीत आहे तों रानांतील जनावरांचे भयंकर शब्द तिचे कानीं पडूं लागले. कितीएक जवळपास ओरडताहेत असें तिला भासलें. आतां आपण ह्या जनावरांच्या भक्ष्यस्थानीं पडणार, अशा प्रकारची भीति पुनः तिचे अंतःकरणांत उत्पन्न झाली. नक्षत्रांच्या मंद प्रकाशामुळे जाण्यास कोठेंही मार्ग दिसेना. सूर्योदय होई तोंपर्यंत येथेंच

बसावें तर भीतीमुळे धीर निघेना. मग खालीं बसली आणि पहाते तों कांहींशी मळलेली एक पाऊलवाट तिचे दृष्टीस पडली. नंतर हळुहळू त्या वाटेनें तो डोंगर उतरण्यास तिनें आरंभ केला. ज्या मार्गानें ही उतरूं लागली, त्या मार्गात दाट रान नव्हतें व डोंगराचे पायथ्याशीं येण्यासही थोडेंच अंतर होतें; परंतु कांटे व दगड लागून तिच्या त्या नाजूक पायांचीं रक्ते निघालीं, पुढें चालवेनासें झालें. मग तिनें आपलें वस्त्र फाडून पायांस चिंध्या गुंडाळल्या, आणि तशाच त्या वेदना सोशीत ती डोंगराचे पायथ्याशीं आली. नंतर हिकडे तिकडे पाहतां पाहतां एक बराच रस्ता झाडांमधून जात आहे, असें तिनें पाहिलें. मग ती त्या रस्त्यानें हळुहळू पुढें चालली.

अशा अद्भूत संकटांतून सुटून रस्त्यास लागतांच तिचे मनास वाटलें कीं, आपणास जी ग्रहदशा आली होती ती समाप्त झाली. मग पुढें कांहींशी जाते तों, मार्गे कांहीं अंतरावर पावले वाजल्याचा तिला भास झाला. मग डचकून मार्गे पाहूं लागली तों कांहीं अंतरावर एक मनुष्याची आकृति तिचे दृष्टीस पडली. तेव्हां तिला वाटलें कीं, कोणी वाटसरू असेल. परंतु पुनः तो दुष्ट आला असेल, असें तिच्या मनांत येऊन वाट सोडून, ती आडमार्गानें जाऊं लागली. कांहीं पावले पुढें जाऊन मार्गे पाहते, तों तोही आडमार्गानें आपणाकडेच येत आहे असें तिला वाटलें. मग तो तिला यमासारखा दिसूं लागला. हा दागिन्याकरितां आपला घात करणार

अशी तिचे मनाची खात्री होऊन गेली. एक पाऊल पुढें टाकावें आणि मार्गें पहावें असें करित करित ती जात आहे, तों तो अगदीं जवळ आला असें तिला दिसलें; परंतु विचारी करिते काय? घाबरून वेड्यासारखी हिकडून तिकडे होऊं लागली. जेव्हां तो अगदीं जवळ येऊन धरितो असें तिला वाटलें, तेव्हां कोणी धांवा आणि ह्या मेल्याचे हातून मला सोडवा, अशी मोठ्यानें ती ओरडूं लागली. इतक्यांत दुसरा एक मनुष्य त्याचे मागून आला, आणि त्या अनाथ स्त्रीस पीडा देणारास त्यानें जी एक जे रानें लाथ मारीली, त्याबरोबर तो जवळचे दगडावर हापटून उलथून खाली पडला. हा चमत्कार पाहून आपणास हें ईश्वरानेंच साहाय्य पाठविलें कीं काय, असें तिला वाटलें. मग तो पुढें आला आणि तिला झणाला; बाई, आतां तुझी माझे मागून या. माझ्या जीवांत जीव आहे तों तुझांस भीति नाही. हे त्याचे मधुर शब्द ऐकून तिला अतिशय समाधान झालें, आणि पाय उचलत नव्हता तरी, भीतीमुळे ती अर्धकोश मोठ्या सपाट्यानें त्याचे मागून गेली. मग तिच्या मनांत येऊं लागलें कीं, हा कोण आहे कोण जाणें? नाहीपेक्षां हाच मला दुसऱ्या एखाद्या संकटांत पाडील. माझ्यानें आतां कोणावरही भरंवसा ठेवत नाही. असें मनांत येऊन तिनें त्यास विचारिलें कीं, बाबा तूं त्या काळाचे हातून मला सोडविलेंस, तर तुझे ईश्वर कल्याण करील; परंतु तूं कोण आहेस, हें मला सांगशील, तर माझे जिवास फार समाधान होईल. अशी तिची दीन वाणी

ऐकून तो उभा राहिला, आणि खाली वांकून रेवून पाहतांना त्यानें तिला ओळखिलें. मग पायां पडून लणाला: बाईसाहेब, तुली द्या चाकराला ओळखिलें नाहीं काय? आपली अशी दशा कोणी केली? इतकें दूर अशा अपरात्रीं द्या रानांत आपण कोणीकडे आलां? असें बोलतानां त्यास फार गर्हिवर आला, आणि त्याचे डोळ्यांतून अरूधारा चालल्या. त्याचे ते शब्द ऐकून, हा आपल्या पतीचा विश्वासु सेवक गुलालसिंग असें तिनेंही ओळखिलें. मग त्याचे प्रमाणेंच तिचीही अवस्था झाली.

त्या दोघांतून एकाचाही शोक आवरेना; परंतु आपण कोणत्या प्रसंगांत आहों, द्याची दोघांसही एकदम स्मृति झाली. मग शोक आंवरून तीं मार्गास लागलीं; परंतु मुक्तामालाथकून गेली व कांटे व टेंचा लागल्यामुळे तिचा पाय उचलेनासा झाला, हें पाहून गुलालसिंगास तिची फारच करुणा आली. मग तो लणाला: बाईसाहेब, मी तुमचा चाकर आहे, तर भीड न धरितां माझे खांद्यावर बसा. मी तुझांस घेऊन जाईन. तिला कांहींसा संकोच झाला खरा; परंतु नाईलाज झणून तिनें त्याचे वचनास रुकार दिला. मग तिला खांद्यावर बसवून तो चालूं लागला. नंतर परस्परांनीं सर्व हकीकत एकमेकांस सांगितली. शुक्लाक्षाचें सर्व कपट त्यानें तिला सांगितलें. आपल्या सर्वस्वी नाशास हाच कारण असें तिचे मनांत येऊन तिला फारच दुःख झालें. ज्यास आपल्या बापानें व पतीनें इतक्या भाग्यास आणिलें

त्यानें अशा प्रकारें उपकार फोडिले, झणून तिचे अंतःकरणाचा फारच संताप होऊन गेला. तेव्हां गुलालसिंग झणाला बाईसाहेब, आतां जो रानांत आपला घात करण्यास आला होता, तो बहुधा तोच असावा. तिलाही तें खरें वाटलें. मग तिनें त्यास विचारिलें कीं, तुझ्या यजमानाची काय अवस्था आहे, व तूं तेथून कसा आलास ? हें ऐकून तो झणालाः बाईसाहेब, मी एका कोठडींत, मला त्यांची बातमी नाही, व ती गोष्ट तुझी मनांत आणूं नका. त्यापासून दुःख मात्र होणार. दुसरा कांहीं फायदा नाही. माझा मुलगाच बंदिखान्यावर आहे. ब्यामुळें मला फारसा त्रास नव्हता, तरी कोंडून राहण्यास फारच कंटाळलों. मग मी कोणापाशीही झाल्या गोष्टीविषयीं न बोलतां. व कोणाचेही दृष्टीस न पडतां रात्रीचा चालत जाऊन उज्जनीजवळ एका खेड्यांत माझी बहीण आहे, तिचे घरीं राहीन असं कबूल केलें; तेव्हां त्यानें गुप्तरूपें माझी सुटका केली, व त्याप्रमाणें रात्रीं वाट चालत असल्यामुळें मोठ्या निकाराच्या प्रसंगीं आपल्या सेवेस येऊन हजार शालीं, ब्यामुळें मला मोठें समाधान वाटलें. त्या दुष्टास ठार मारलें असतें, परंतु त्या वेळीं असा प्रसंग आहे असं माझे ध्यानींमनींही आलें नाही. अशीं तीं दोघें दुःखाच्या गोष्टी बोलत जात आहेत, तीं अरुणोदय झाला.

मुक्तामालेस तशा त्या संकटसमयीं गुलालसिंगाचा सहवास किती सुखकारक झाला असावा, हें वाचणारांचे लक्षांत येईलच. तिला असें वाटलें कीं, हा एक मोठा अनर्थच

टळला. आतां मी भगदीं संकटांतून मुक्त झाल्यें. वास्तविक पाहिलें असतां, त्या वेळीं ज्या स्थितींत ती होती, त्या स्थितीशीं आणि ती आपल्या पित्याचे घरीं असतां ज्या स्थितींत होती, त्या स्थितीची तुलना केली तर, जमीनभस्मानाचें अंतर. परंतु मनुष्यास विलक्षण संकट प्राप्त होऊन अति दुःख झालें असतां, त्यावेळीं थोडें, बहुत समाधान होण्यासारखी कांहीं गोष्ट झाली, झणजे त्यांस पराकाष्ठेचा आनंद होतो, त्याचप्रमाणें मुक्तामालेस होऊन गेलें. असो. अरुणोदय होताच वाटेंत एक झरा लागला, तेथें गुलाल-सिंगानें मुक्तामालेस उतारिलें, आणि प्रकाश पडल्यामुळें तिचें निस्तेज वदन व कांटे वगैरे लागून जी दुर्दशा झाली ती पाहून, त्याचे पोटांतून भडभडून आलें, व डोळ्यांतून अरुंधाराही चालल्या. हें पाहून तिलाही गहिंवर आला; परंतु विचारी शोक करितांकरितां थकली होती, कोठवर शोक करील ? मग तिनें त्याचें अनेक प्रकारें सांत्वन केलें आणि झणाली, बाबा, तूं शोक करूं नको. ज्यानें आपला विनाकारण सर्वस्वी घात केला त्यास, आपण समर्थ नाहीं तरी, ईश्वर तसेंच शासन करण्यास चुकले असें व्हावयाचें नाहीं. मग त्यानें तिचे पायांतील कांटे काढले, आणि दोघांनीं-ही मुखमार्जन वगैरे केलें. मग मुक्तामाला झणाली कीं, आज दोन दिवस कांहीं खावयास मिळालें नाहीं, तेणेंकरून मला फारच क्षुधा लागली आहे. तर आधीं कांहीं तरी खाल्यावांचून मला कांहीं सुचत नाहीं. मग तो झणाला, हा अर्ध कोशावर गांव आहे, तेथें जाऊन

सर्व तजवीज करितों. आतां मी बराच लांब आलों आहे, तर येथें कोणी ओळखीचें भेटेल असें वाटत नाही. ब्याखेरीज एकदोन दिवसांची गोष्ट, रोज असेंच वागवें लागेल असें नाही.

असें बोलतां बोलतां तीं त्या गांवीं जाऊन पोंचलीं. मग गुलालसिंगानें तिची उत्तम प्रकारची खाण्यापिण्याची तजवीज केली, व तिजकरितां एकदोन वर्खेही विकत घेतलीं. हें पाहून तिनें सांगितलें कीं झ्यांतून एक दागिना मोड. मला वरचेवर खर्चावेचास लागेलच. तेव्हां तो झणाला मजपाशीं रुपये आहेत, ते संपतील तेव्हां पुढें पाहतां येईल. तरी तिनें त्याचें न ऐकतां त्याकडून पांचशें रुपयांचा एक दागिना मोडविला, आणि जे जिन्नस पाहिजे होते ते सर्व विकत घेतले. नंतर आतां कोठें जावें ब्याविषयीं विचार करूं लागली. तेव्हां गुलालसिंग झणाला कीं, बाईसाहेब, येथून इरावती फार लांब राहिली तर मी एकटा बरोबर असून तिकडे जाणें सुरक्षित नव्हे. कारण तो दुष्ट उलयून पडून बरेंच लागल्यामुळे त्याणें आपला पाठलाग केला नाही. तर पूर्वीच आपण उज्जनींत जाऊं आणि शांतवर्मा ब्यास पत्र पाठवूं, झणजे तिकडून दहावीस मनुष्ये नेण्यास येतील. नंतर आपण त्यांचेबरोबर जावें, हें मला नीट दिसतें. हें ऐकतांच मुक्तामाला झणाली: हो! हो! हो! आतां मला भाठवण झाली. माझ्या आईच्या आतेबहिणीच्या चुलतभावाची मुलगी उज्जनींत राहत असते, आई मजपाशीं एक दोन वेळ



बोलली होती. तर तेथे जाऊं झणजे आपला जीव थंड होईल. मग स्वस्थपणे पाहिजे तशी व्यवस्था तेथे करितां येईल. हा बेत गुलालसिंगासही बरा वाटला; परंतु त्याचें मन स्वस्थ होईना. कारण उज्जनीस जाणें म्हणजे तीन चार दिवसांचा रस्ता. तर मध्ये कोणत्या प्रकारचा कसा प्रसंग येईल, याचा भरंवसा नाही. याकरितां सुरक्षितपणें पोंचण्याची कांहीं तरी अन्य तजवीज केल्यास बरें पडेल. अशा विचारांत त्याचें मन गुंतलेलें ओळखून मुक्तामाला त्यास झणाली कीं, गुलालसिंगा, तूं काय विचार करीत आहेस? तेव्हां त्यानें मनांत आलेली गोष्ट तिला सांगितली. मग विचार करितां करितां दोघांच्या मते असें ठरलें कीं, एथून पाच सहा कोसांवर एक मोठा गांव आहे तेथें जावें; आणि दोन घोडीं विकत घेऊन, मुक्तामालेनें पटाणाचा पोषाख घ्यावा, मग दोघांनीं घोड्यावर स्वार होऊन उज्जनींत जावें.

वर लिहिल्याप्रमाणें निश्चय करून एक माढ्याचें घोडें केलें आणि त्या गांवीं जाऊन पोंचलीं. तेथें दुसऱ्या दिवशीं एक हजाराचा दागिना मोडला आणि ५०० रुपयांचा एक व २०० रुपयांचा एक अशीं दोन घोडीं घेतलीं. मुक्तामालेकरितां सुमारे ३०० रुपयांचा एक मंदिलासुद्धां उत्तम पोषाग घेतला. मग सर्व दागिने काढून तिनें गुलालसिंगापाशीं दिले आणि केंस उरफाडून गोपानें बांधून, तुमान, आंगरखा, मंदील वगैरे सुशोभित पोषाग केला. कमरेस रेशमी कांचा बांधून त्यास कटघार व सुरी अशीं दोन हत्यारेंही लट-

काविलीं. तेव्हां आमच्या मुक्तामाला नामक पठाणाची पाहण्यासारखी रमणीय शोभा दिसू लागली! मुक्तामाला जरी अतिदुःखानें व जन्मांत झाले नाहीत असे एकाएकीं हाल झाल्यानें बऱ्याच प्रकारें कोमेजली होती, तथापि हिरा कांहींसा मळला तरी त्याचें तेज झांकलें जात नाही. त्याप्रमाणें मुक्तामालेचें तेज, कोमलपणा व रूप हों स्वभावसिद्ध असल्यानें तिच्या त्या वैभवांत तसा कमीपणा आला नव्हता. तो पठाणाचा वेष तिला इतका शोभा देऊं लागला कीं, हा बादशाहाचे कुळापैकींच कोणी असावा असें दिसू लागलें ! गुलालसिंग तर तो घाट पाहून तोंडांत बोटच घालून राहिला, आणि झणाला महाराज, आपल्या या रूपाकडे पाहून दुसऱ्याची काय? परंतु माझीही दृष्ट लागेल, असें मला वाटतें. पूर्वीपेक्षां हल्लींचा पेहेराव आपणांस किती चांगली शोभा देऊं लागला आहे, हें माझ्यानें सांगवत नाही ! परंतु काय? असें झणतो तो त्याचें डोळ्यांतून पाणी आलें. हें पाहून मुक्तामाला सुस्कारा टाकून झणाली, बाबा, करतोस काय ! दुःख झणून किती व कोणच्या गोष्टींचे करावें? स्वप्नींही येणार नाही असा प्रसंग गुदरला खरा! होईल तें होवो, दगडासारखें हृदय करून त्यास रेंटीतच नेलें पाहिजे; दुसरा इलाज नाही ! मग दोघेही घोड्यांवर स्वार होऊन उज्जनीकडे चालतीं झालीं.

उज्जनीस ज्या मार्गानें जावयाचें तो मार्ग मुसलमानी राज्यांत होता. पहिले दिवशीं सुमारे आठ कोश जाऊन एका गांवीं मुक्काम केला. तेथून दुसरे दिवशीं

प्रातःकाळीं मार्गास लागून दोघे बोलत बोलत मार्ग कमीत आहेत. सुमारे चार घटका दिवस आला असून हीं जात आहेत तों मार्गे कांहीं गलबला ऐकूं आला. झगून दोघांनीं एकदम मार्गे वळून पाहिलें, तो पांच चारशें स्वार भरधांव घोडे टाकीत येत आहेत, असें दृष्टीस पडलें. मग काय विचारितां! दोघांचीही मुखश्री म्लान झाली, आणि कांहीं संकट आलें, असें त्यांस खचित वाटलें. इतक्यांत ते अगदीं जवळ येऊन भिडले. त्यांचा एक मुख्य सरदार होता, त्यानें हुकूम केला कीं, यांस कैद करा आणि शहराकडे घेऊन चला. हें ऐकून पठाणानें विचारिलें कीं, आमच्याकडे गुन्हा काय व कैद कशाकरितां? तेव्हां तो सरदार झणाला, फार बोलण्याचें काम नाहीं. गुन्हा वगैरे काय तें सर्व कळून येईल. असें बोलून ते त्या दोघांस कैद करून घेऊन चालते झाले.

इकडे शुक्लाक्ष त्या लीलांबरीच्या गुहेशीं जाऊन पाहतो तो, तें दार दगड लावून बंद केलेलें तसेंच आहे असें त्याचे दृष्टीस पडलें. तेव्हां त्यास समाधान वाटून मुक्तामाला येथून सुटून गेली नाही, अशी त्याचे मनाची खात्री झाली. मग जसा व्याघ्र गाईचे गोठचांत शिरतो, तसा तें दार उघडून तो आंत शिरला, आणि तिला हळूच हाका मारूं लागला; परंतु उत्तर देत नाहीं असें वाटून तो त्या काळोखांत हिकडे तिकडे चाचपून पाहूं लागला. आपण ह्या नाशास कारण आहों हें तिला माहीत नसावें, अशी त्याचे मनाची पक्की

खात्री होती, परंतु तो बोवा आपला नाश करण्यास आला असेल, असें तिला वाटून ती कदाचित् दडून बसली असेल, असें ह्याचे मनांत येऊन हा असें बोलू लागला कीं, मी शुक्लाक्ष आहे. त्या दुष्ट बोवानें तुला फसवून आणून आपली पापवासना तृप्त करण्याकरितां येथें कोंडून ठेविलें. ही बातमी मला लागतांच त्याचें पारिपत्य करून तुला सोडवून नेण्याकरितां मी आलों आहे. तर तूं कां ओ देत नाहीस? तुला केव्हां पाहीन असें मला होऊन गेलें आहे. अशा प्रकारें त्यानें अनेक उपाय केले; परंतु तिचा यांग नाही, असें पाहून दिव्यावांचून व्यर्थ, असें त्यानें मनांत आणिलें. मग बाहेर येऊन त्यानें तें दार पहिल्यासारखें बंद केलें, आणि धांवतच खालीं येऊन मोतदारापासून चकसक व मेणबत्ती घेऊन तो परत गेला. नंतर दार उघडून आंत शिरला, आणि मेणबत्ती लावून पाहतो तो कांहीं सामान अस्ताव्यस्त पडलें असून मुक्तामाला कोठें नाही, हें पाहून त्यास मोठें आश्चर्य वाटलें. नंतर सर्व गुहा शोधून पाहतांना तें दार त्याचे दृष्टीस पडलें. तेव्हां खास ह्यांत जाऊन बसली असावी, असें त्यास वाटलें. मग वांकून आंत शिरतांना तिचीं पावलें त्या मार्गावरील धुरळ्यावर उमटलेलीं ह्याचे दृष्टीस पडलीं, मग ज्या मार्गानें नुकतींच बिचारी मुक्तामाला गेली होती, त्या मार्गानें हा लांडग्यासारखा पलीकडचे बाजूस गेला. तेव्हां तिकडील दार उघडें पाहून ही सुटून गेली, असें यास वाटलें. मग आपले सर्व श्रम व्यर्थ झाले, असें

पाहून तो फार खिन्न झाला, आणि विसावा घेण्याकरिता त्या गुहेचे दारीं विचार करित बसला.

विचार करितां करितां त्याचे मनांत असें आलें कीं, जर करितां ती आतांच हिकडून बाहेर पडली असेल तर, जाते कोठें? खालीं आसपास कोणीकडे तरी जात असेल, असें मनांत येतांच, तो लागलाच खालीं उतरून रस्त्यावर आला, आणि कांहींसा पुढें जाऊन पाहतो तो, कोणी सावकाशपणें चालत आहे असें त्यानें पाहिलें, नंतर त्वरेनें पुढें जाऊन तो त्या अनाथास धरीत आहे, इतक्यांत गुलालसिंगानें त्यास लाथ मारून खालीं पाडिलें, हेमागें सांगितलेंच आहे. तेथें दगडावर हापटून उलयून पडल्यामुळें त्यास कांहींवेळ मूर्छा आली. मग सावध होऊन पाहतो, तों बराच पाय दुखवून नीटपणें चालतां येईना, अशी त्याची अवस्था झाली. मुक्तामाला व ज्यानें लाथ मारिली तोही कोठें दिसत नाही, असें पाहून त्यास फार दुःख झालें. अशा प्रकारें आपला अपमान झाला ह्मणून त्यास फारच राग आला. ज्यानें लाथ मारिली त्याचा प्राणच व्यावा असें त्यास वाटलें; परंतु करतो काय! त्याचा पाठलाग करण्यास चालतां येईना, असो. जातात कोठें! कांहीं दिवसांनीं त्यांचा सूड घेईनच घेईन. असा मनांत निश्चय करून तो लंगडत लंगडत घोड्याकडे जाण्याकरितां तेथून निघाला.

सुमारें सूर्योदयाचे वेळेंस शुक्लाक्षमहाराजांची स्वारी घोड्यापाशीं येऊन पोचली. तों वाट पाहतां पाहतां

त्रासून मोतदार, घोडा झाडाशीं बांधून जमिनीवर स्वस्थ घोरत पडला होता. त्यास उठवून आपण घोड्यावर बसला, आणि मार्गास लागला. मग त्यानें असें मनांत आणिलें कीं, आतां जयपुरास न जातां पूर्वीं शांतवर्मा द्यास भेटावें, आणि त्याचें अनेकप्रकारें सांत्वन करून पाय चांगला बरा होईपर्यंत भाटचार दिवस तेथेंच काढावे, ह्मणजे त्याची प्रीति चांगल्या प्रकारें आपणावर बसवून घेण्यास बरें पडेल. नंतर त्याचेंच संमत घेऊन मुक्तामालेच्या शोधाकरितां ह्मणून बाहेर पडावें. असें केल्यानें दोन्ही कार्ये साधल्यासारखें होईल. असा विचार करून तो सुमारें सातव्या दिवशीं इरावतीस येऊन पोचला.

जेव्हां हा नगरींत शिरला तेव्हां, लोक त्यास पाहून मुक्तामालेविषयीं दुःख करून अनेक प्रकारच्या गोष्टी बोलूं लागले. त्या ऐकतच हा वाड्यांत येऊन पोचला आणि खिन्न वदन करून शांतवर्मा बसला होता, तेथें जाऊन त्यानें त्यास नमस्कार केला. त्या ह्मताऱ्याचें अंतःकरण दुःख करून करून अगदीं जळून गेलें होतें, तरी द्यास पाहतांच सर्व दुःखें पुढें उभीं राहून त्याचे डोळे पाण्यानें भरून आले, व कंठ दाटून आल्यामुळे तोंडांतून शब्द निघेना. कांहीं वेळ अशी त्याची अवस्था होऊन गेली, असें पाहून द्या कृतघ्न पुरुषानेही गहिंवर आल्यासारखें दाखवून डोळ्यांत पाणी आणिलें. आणि खालीं मान घालून बसला. इतक्यांत शांतवर्मा मोठा गळा काढून ह्मणाला कीं, बाबा माझी मुक्तामाला

कोठें पाहिलीस काय? आज सुमारे महिना होत आला, तिचा धांग नाही. बारा दिवसांचे आंत परत येयें असें सांगून ती मला सोडून गेली. आतां ती माझे कोठून दृष्टीस पडणार? जन्मापासून तिला बाहेरचें ऊन्ह टाऊक नाही. तिचा वेळचे वेळीं खाण्यापिण्याचा बंदोबस्त कोण ठेवील? एकटी दासी बरोबर घेऊन गेली, असें तिचें कोणतें काम होतें? मला सांगितलें असतें तर मीही तिच्या बरोबर गेलों असतो ! तिला तीन महिने होत आले. डोहाळेजेवणाच्या गोष्टी चालल्या होत्या. आतां माझ्या बाईचें डोहाळेजेवण कोण करील? शुक्लाक्ष, आतां ती कधीं तरी येऊन बाबा ह्मणून मला हाक मारील काय? ती आतां कोठें असेल ? तिजपाशीं मला कोणी घेऊन जाईल काय ? मला सोडून तिच्यानें कसें राहिलें ! आपला ह्यातारा बाप दुःख करून प्राण सोडील असें तिच्या मनांत कसें आलें नाही ! मजविषयीं तिनें इतकें कठोर मन कां केलें? सोमदत्तास सांगत असतां तोही गेला. त्याचाही कोठें धांग नाही. असा त्याचा शोक पाहून शुक्लाक्ष हा पाषण्डदयी खरा; परंतु त्यासही इव आला, आणि तोही खरोखरीच शोक करूं लागला. इतक्यांत मुक्तामालेची आई, सासू वगैरे सर्व मनुष्ये तेथें जमलीं आणि त्यांनीं एकच कल्होळ केला. नंतर कांहीं वेळानें सर्व स्तब्ध झालें. तों शांतवर्मा झानें मोठा दुःखाचा सुस्कारा टाकून, बंदिखान्यांत धनशंकराचें कसें काय आहे ह्मणून विचारिलें. तेव्हां तो अधिकाधिकच रडूं लागला. हें पाहून शांतवर्मा मनांत दचकला,

आणि त्यास झणाला बाबाऱे, आतां मी आपलें हृदय दगडापेक्षांही कठीण करून, जें येईल तें सोसण्यास तयार झालों आहे. तर शोक एकीकडे ठेऊन जें खरें भसेल तें सांग. मग तो मानभावी झणाला, तात्या, ही गोष्ट तुझ्यास समजावी; नंतर तुमच्या भेटीस यावें. ह्याचमुळे आजपावेतो मी विलंब केला. इतकें असून ही गोष्ट सांगणें माझ्याच प्रारब्धीं आलें. झणून मला फार दुःख होतें. असो, आतां आल्या प्रसंगास सादर झालें पाहिजे, असें झणून त्यानें सांगण्यास आरंभ केला.

जेव्हां त्या दुष्ट कृत्यांत सांपडल्यामुळे राजानें त्यांस शिक्षा दिली, तेव्हांपासूनच त्यांनीं अन्नपाणी सोडिलें. कधीं खावें कधीं न खावें, रात्रंदिवस सारखा शोक करावा. अशा क्रमामुळे त्यांची प्रकृति क्षीण होत चालली. मी आपणाकडून अन्नवस्त्राची वगैरे फार चांगल्या रीतीची त्यांची तजवीज ठेविली होती, व वरचेवर जाऊन अनेक प्रकारच्या उपदेशपर गोष्टी सांगून त्यांचें समाधानही करीत असें; परंतु सर्व व्यर्थ! त्यांचा तोक्रम सुटला नाहीं. शेवटीं सुमारे पंधरा दिवस झाले, क्षीण होऊन परिणाम झाला हें ऐकतांच त्याच्या त्या विचारे आईनें एकदांच किंकाळी फोडली. शांतवर्मा ह्यास जें दुःख झालें तेणें करून तो मूर्छित होऊन खाली पडला. मग जवळची आश्रितमंडळी पुढें झाली, आणि सर्वीस सांगितलें कीं, तुझीं हें करितां काय ? ह्या वृद्धापकाळीं अति दुःख झाल्यानें त्यांची प्रकृति अगदीं क्षीण होऊन गेली आहे. जर तुझीं असा वरचेवर शोक कराल तर भलतेंच



होईल, ह्या अनर्थाकडे लक्ष द्या. तुझावर ईश्वर कोपला, त्यास काय कराल? परंतु सर्व दुःख गिळून उगेंच बसा, एवढेंच आमचें मागणें आहे; असें ह्मणून त्यांनीं सर्वांचीं तोंडें मिटविलीं, आणि शांतवर्मा ह्याचे डोळ्यास पाणी लावून सावध केलें.

धनशंकराचे आईचा मात्र शोक आवरेना. तिला वाटलें कीं, माझ्या मुलाची कोणतीच हौस पुरली नाही. संसार वगैरे वाढून सुख घेण्याचे दिवस येणार तों ईश्वरानें मूळच खणून टाकिलें. सर्वस्वीं नाश होऊन, माझ्या बाबाचा अल्पवयांत असा परिणाम झाला. अशा प्रकारच्या अनेक गोष्टी आठवून ती एकीकडे जाऊन शोक करीत बसली. असो; पुढे आठ चार दिवस झाल्यावर शुक्लाक्षाचा पाय चांगला बरा झाला. मग त्यानें एके दिवशीं शांतवर्मा ह्यास मोठ्या नम्रतेनें विचारिलें कीं, तात्या, मला आतां जयपूर येथें अगदीं चैन पडत नाही. तुझावर वृद्धापकालीं असा प्रसंग पडल्यामुळें माझे जिवास जो खेद होत आहे तो सांगतां पुरवत नाही, ह्याखेरीज येथें कोणत्या वेळीं काय होईल ह्याचाही भरंवसा नाही. तर आवादावांत पाय काढावा हें फार बरें असें मला वाटतें. हें ऐकून शांतवर्मा ह्मणालाः बाबारे, माझेही मनांत तूं ह्मणतोस तसेंच आहे. आतां तुजवांचून मला कोणी नाही, व ह्या त्रासापेक्षां लवकरच डोळे मिटतील तर बरें, असें मला होऊन गेलें आहे. मग शुक्लाक्ष ह्मणाला, येथें आलों तरी चैन पडेल असेंही वाटत नाही; कारण आज आठ दिवसांत एक दिवसही माझे जिवास

समाधान नाही. ही सर्व नगरी मुक्तामालेवांचून मला  
 भगदीं ओसाड दिसते. तर तुझी रुपा करून हुकूम  
 द्याल तर तिच्या शोधाकरितां मीही एकवेळ जाईन. हें  
 ऐकून तो क्षणालाः बाबारे, सोमदत्त गेला त्यास एक  
 महिना होऊन गेला; त्याचाही कोठें यांग नाही. ब्याच-  
 प्रमाणें तूही करून मला शोक करण्यास लावशील  
 क्षणजे झालें. तात्या, बहुधा असें व्हाययाचें नाही.  
 कसेंही करून महिना दोन महिन्यांचे आंत मी माघारां  
 खचित येणों, असें सांगून सुमारें दोन हजार रुपये  
 बरोबर घेऊन तो तेथून निघून चालता झाला.



## भाग ६.

॥ श्लोक ॥

दुःखांत दुःख घडतें अतिशोक व्हाया  
हे तों विचित्र पण ही जगदीशमाया ।  
ऐशा दर्शेत जन जे सदसत् पहाती  
त्यांसी सदैव हरि तो धरितोचि हातीं ॥

मध्यरात्रीचा समय झाला असून शहरांतील बहुतेक लोक, दिवसा केलेले श्रम दूर करणाऱ्या अशा गाढ निद्रारूप विश्रांतींत निमग्न होऊन गेले आहेत; कित्येक गाणीं, नाच, तमाशे इत्यादिकांत आपल्या थकलेल्या जिवास आराम करून घेत आहेत. तरी चोहींकडे बहुधा स्तब्ध होऊन राहिलेले आहे. कृष्णपक्ष असल्यामुळे रात्र फारच काळ्या रंगाचें वस्त्र नेसली होती. त्या योगानें तिचें स्वरूप अति भयंकर दिसत होतें. चौकीवाले व गस्तवाले शिपाई यांचे शब्द मधूनमधून कानीं पडत, आणि त्यांत रात्रीचे कीटकांचे किर्ण स्वर व कुत्र्यांचें भोंकणें हीं मिळून एक निराळाच चित्तास उदास वाटण्यासारखा ध्वनि कानावर येत होता. बादशाहाचे वाड्यापुढें कांहीं स्वार व शिपाई जवळ बंदुकींचे तोडे पेटलेले असून पाहरा करीत आहेत. वाड्याचे शेजारींच मागचे बाजूस मोठा भयंकर तुरंग होता; त्याचे तटावरही तोडे पेटवून खांद्यावर बंदुकी टाकून शिपाई लोक पाहरा करीत फिरत आहेत.

अशा वर लिहिलेल्या वेळीं तुरुंगांतून चोरवाटेनें दोन असामी बादशाहाचे वाड्याकडे येत आहेत. रात्र काळोखी व तुरुंगांतील बोळांतून व कोठड्यांतील अडचणीच्या वाटेनें चांचपत चांचपत ते तटाजवळ मोठ्या मारामारीनें येऊन पोचले. मग ते तटाचे चोरदार हळूच उघडून त्यांतून बाहेर पडून वाड्याचे पिछाडीस आले. इतक्यांत कोणी खांकरलेंसं वाटल्यानें चपापून ते चोहीकडे पाहूं लागले. पोटांत धडकी भरून काय प्रसंग येतो कोण जाणे असं वाटून ते स्तब्ध राहिले; परंतु कोठें कांहीं नाहीं. मग सर्व शांत आहे, असं पाहून पुढें चालते झाले. इतक्यांत कोणी समोरून आलें आणि परस्परांचें भगदीं हळूच कांहीं सांकेतिक बोलणें होऊन त्याचे मागून ते दोघेही पुढें चालले. शेकटीं एक जिना लागला, व त्या टिकाणीं पहिल्या दोघांपैकीं एकजण दडून बसला, आणि राहिलेले दोघे जिन्यानें वरतीं गेले. मग कोणी न पाहील अशा प्रकारें तें तिसऱ्या मजल्यावर एका सुशोभित महालांत जाऊन पोचले आंत जातात तों एकदम पुष्पांचा व अत्तराचा फार मधुर सुगंध आला. इतक्यांत एक अप्सरेसारखी पंधरा वर्षांची स्त्री पुढें आली आणि तिनें त्या नवीन आलेल्या मनुष्यांस मोठ्या नम्रतेनें व हास्यवदनानें हातांनीं विछायतीवर बसण्यास खूण केली. मखमालीची विछायत व भरगच्ची तक्के व इतर सोन्यारुप्यांचें सामान पाहून त्या परकी मनुष्यास असा भास झाला कीं, मी आपल्या मंदिरांतच आहे कीं काय ? अथवा

मला स्वप्न तर पडत नाहीना! अशा स्थितीत तो त्या तद्व्यशीं जाऊन बसला, आणि त्या स्त्रीच्या रूपाकडे व हिरे, पाच वगैरे अमोलिक रत्नांच्या अलंकारांकडे पाहून तो अगदीं चकित होऊन गेला. बरोबर आलेला मनुष्य दार लावून घेऊन एकीकडे जाऊन बसला.

कांहांवेळ दोघेहो एकमेकांकडे चोरून पहात स्वस्थ बसलीं. परिचय नसल्यामुळे संकोचानें कोणासच कांहीं बोलण्याचा धार होईना. शेवटीं ती बादशाहाची मुलगी झणाली, आपल्या सारख्या पुरुषांस अशी दशा प्राप्त झाली झणून मला फार वाईट वाटलें. आरंभीं जेव्हां आपणास घोड्यावर पाहिलें तेव्हांच माझे मन अगदीं सद्गदित होऊन गेलें. त्या स्वाराचे हातीं आपण कसे सांपडलां? अशा प्रकारचे विचार मनांत येऊन त्या दिवसापासून मला चरून पडेनासं झालें आहे. आपणांस या बंदिखान्यांतून सुटून चांगल्या दर्शेंत कधीं पाहीन असें मला झालें आहे, परंतु आपणांवरील दोष जाऊन माझा जाप आपणास कसें सोडील ही मोठी काळजीच आहे. हें दुःखांत कांहीं सुख होण्यासारखें भाषण ऐकून तो पटाण (भुक्तामाला) मोठा दुःखाचा सुस्कारा टाकून झणाला कीं, काय तुमच्या राज्यांत अंदाधुंदी ही! मी मुशाफर, त्रासानें घरदार सोडून देशावर सुखानें दिवस घालवीत फिरत असतां मला धरून कैदेत आणून टाकिलें!! सजकडे दोष काय व मी कोण वगैरे कांहींच चौकशी नाही; यास झणावें तरी काय? असो; आपल्या नशीबास बोल लावावा, दुसरा

इलाज राहिला नाही. ( असें झणत झणत तो कपाळास हात लावितो ) येथें जिवाचा मोठा धडा करून आलों. कारण, अशा ठिकाणीं येणें झणजे सर्पाच्या शेंपटीवर पाय देण्यासारखेंच आहे. खेरीज माझा काळ विपरीत असल्यामुळे फारच भीति वाटते.

हें त्या पठाणाचें मोठ्या दुःखाचें भाषण ऐकून त्या बादशाहाचे कान्येस अतिशय वाईट वाटलें. मग ती झणाली—आपणांस भीति बाळगण्याचें कारण नाही. मी हा भेटीचा संकेत गुप्त राखण्याची चांगली तजवीज ठेविली आहे. दुसऱ्याच्या नांवावर आपणांस पकडून कैद केलें हें मला खरें वाटतें; परंतु इलाज काय! बादशाहापुढें बोलतो कोण! आपणास ज्यांनीं कैद करून आणिलें त्यांनीं मर्जी तर खुष करून घेतली; परंतु कदाचित् खरी गोष्ट समजल्यास खप्पा होण्यासही उशीर लागणार नाही; असो. मजकडून आपणांस मदत होण्यासारखी असेल त्यांत आळस होणार नाही; परंतु माझा हेतु मात्र आपण परिपूर्ण केला पाहिजे झणजे आपण माझा अंगिकार केला पाहिजे. माझ्या लग्नाची तजवीज चालली आहे. दोघां चौघांच्या तसबिरी आणिल्या आहेत; परंतु आपणांस पाहिल्यापासून माझें मन दुसऱ्या कोणाकडेसच लागत नाहींसें होऊन गेलें आहे. हें ऐकून तो पठाण बोलला कीं, भाईं मुशाफर, घर नादार, आणि हल्लीं बंदींत. तर अशाबरोबर बादशाहाच्या मुलीचें लग्न, ही गोष्ट मनांत आणणें हें वेडेपणाचें कृत्य नऱ्हे काय! त्यावर ती बोलली कीं, आपणांस

ही ग्रहदशा आली आहे झणून असें वाटतें, परंतु ही अशीच राहणार काय? हे दिवस लवकरच निघून जातील. असें ऐकून त्यानें उत्तर दिलें कीं, ईश्वरी संकेत असला तर मी, नाहीं झणून तरी होणार काय? असो, आतां मी जातो. मला येथें भय वाटतें. उद्यां तुझीच या चोरवाटेनें आमच्या मकाणीं याल तर कोणता एखादा बेत करण्यास जीव स्वस्थ राहील. ती गोष्ट तिलाही नीट वाटली आणि विडा वगैरे घेऊन तो पठाण आलेल्या वाटेनें आपल्या तुरूंगांतील बिऱ्हाडीं स्वस्थपणें येऊन निजला. बादशाहाचे लोकांनीं त्यास कशाकरितां पकडलें व आणून यास कोठें कसें ठेविलें वगैरे वृत्तांत वाचणारांस समजण्याची इच्छा होईल, तो असा:-

या बादशाहाचे मांडलीक संस्थानिकांपैकीं एका पठाणानें करभार देण्याचें नाकारल्यावरून मोठें बंड केलें नंतर बादशाहानें फौज पाठवून त्याचा पराभव केला; परंतु तो दहापांच लोकांनिशीं पळून गेला, त्यास पकडण्याकरितां चोहींकडे स्वार, शिबंदी रवाना केली होती, त्यापैकीं एका टोळीनें तो हाच समजून आपले मुक्तामालापठाणास पकडलें. हें मार्गेच सांगितलें आहे. जेव्हां त्या स्वारांनीं कैद करून यास चालविलें तेव्हां गुलाल. सिंगानें अशी शहाणपणाची करामत केली कीं, त्या स्वारापैकीं एकाजवळ कैद करण्याचें कारण बेताबातानें विचारून घेऊन, जेव्हां त्यास बादशाहापाशीं नेलें तेव्हां तो झणाला कीं, खावंदसाहेब, मी आपला नोकर असून मला कैद होते ही अन्यायाची गोष्ट आहे. जेव्हां

सर्व त्याचे तोंडाकडे पाहू लागले आणि बादशाहानें विचारिलें कीं, तुला कोठें पाहिलें देखील नाही, आणि तूं चाकर झणतोस हें कसें? तेव्हां तो हात जोडून झणाला; खावंद, अशी झण आहे कीं, सर्व प्रजा राजास ओळखते; परंतु राजा सर्व प्रजेस ओळखीत नाही. सुमारे तीन महिने झाले, मी आपल्या आश्रयाखाली आहे. चाकरी लागावी झणून यत्न करित आहे, परंतु दाद लागेना. शेवटीं ही संधि बरी आहे असें मनांत आणून या पठाणास पकडून खावंदापाशीं आणावें या हेतूनें याचे मार्गे आज तीन दिवस उपाशींतापाशीं फिरत आहे; या पठाणास मी तुजपाशीं चाकरीस राहणार असें सांगितलें होतें, व सवड सांपडेल तेथें यास सरकारचे माणसांच्या स्वाधीन करावें असा माझा हेतु होता; परंतु तें कार्य हे स्वार आल्यानें साहाजिक घडून आलें. अशी माझी हकीगत आहे. याउपर मलाही कैद करावें असें खावंदाचे मनांत येईल तर त्यासही मी तयार आहे.

असें त्या स्वाराचें भाषण ऐकून बादशाहा खुप झाला, आणि त्या स्वारास अभय वचन देऊन झणाला कीं, त्यां चांगली चाकरी बजाविली. तुला याबद्दल बक्षीस मिळेल. असें झणून त्यास सोन्याचें कडें, कंठी व पोवाग मिळून पांच हजारांचें बक्षीस देण्याचा हुकूम केला. आणि त्यास बादशाहानें सांगितलें कीं, यास कैदेत ठेवणार, त्याजवर तुझी नेमणूक करितों, तूं याचा चांगला बंदोबस्त ठेव. असें बादशाहा बोलत आहे तों तो पठाण हात जोडून झणाला कीं, माझा एक अर्ज आहे,



कीं, मला कैद कां केलें, मी कोण व मजकडे अपराध कोणता? हें ऐकून बादशहानें त्यावर लाल डोळे केल, आणि ह्मणाला. बस, फार बोलण्याचें काम नाही. तूं काय केलेंस हें जर तुला ठाऊक नाही, तर तें लवकरच कळून येईल. असें ह्मणून त्यास वाड्याजवळील राजकीय कारणावरून मोठ्या लोकांस कैदेत ठेवण्याच्या तुरूंगांत, एका बंगल्यांत कैद करून ठेवण्याचा हुकूम केला, आणि गुलालसिंग स्वारास त्याची सर्व प्रकारें खबरदारी घेण्यास सांगितलें, आणि बादशहाची स्वारी वाड्यांत निघून गेली.

सदरील चौकशी होत असतां, वाड्याचे तिसऱ्या मजल्यावर चिकाचे पडदे सोडून खिडकीमध्ये बादशहाची पंधरा वर्षांची मुलगी बसली होती, तिनें या पटाणास पाहिलें. त्याचें मदनासारखें स्वरूप पाहून ती अगदीं मोहित होऊन गेली. तिला वाटलें कीं, आपणास हा पति मिळेल तर फार चांगलें होईल. असें मनांत आल्यावरून तिला अगदीं चैन पडेनासें झालें. रात्रंदिवस तीं सुंदर मूर्ते तिचे डोळ्यांपुढून जाईना; परंतु ही गोष्ट आपल्या मातापितरांस कळविण्यास तिला छाती होईना. कारण, तिचे मनांत येई कीं, मला आवडलें तरी तो आपल्या तोलाचा नसल्यानें तीं अनुमोदन देणार नाहीत. मग पहिल्यानें तिनें असा विचार केला कीं, त्याची एकांतीं भेट घेऊं व त्यास पूर्णपणें रेखून पाहूं आणि त्याचे मनांतला अभिप्राय काढून, नंतर काय विचार करणें तो करावा. त्याप्रमाणें तिनें गुलालसिंगाच्या मार्फत

रात्री त्याची एकांती भेट घेतली बगैरे प्रकार मार्गे सांगितलाच आहे.

इकडे बादशाहाचे हुकुमावरहुकूम त्या पठाणास तुरुंगांत नेऊन ठेविलें. पाहारेकरी बगैरे दुसरे शिपाई होते तरी त्यांवर मुख्य गुलालसिंगाचीच नेमणूक झाल्याने कोणतीच अडचण पडली नाही. रात्रीं सर्व निजल्यावर गुलालसिंग व मुक्तामाला हीं एकत्र बसून विचार करूं लागलीं. मुक्तामाला झणाली, गुलालसिंगा, कायरे माझे दैव ! किती व कांहीं उपाय केले तरी मार्गे हटतच नाही. यावरून मला असें वाटतें कीं, मी आपल्या आईबापांस व त्यांस पुनः पाहिल्यावांचून प्राणास मुकणार ! हर ! हर ! ! असें कोणतें माझ्या हातून पातक घडलें होतें कीं, ज्याचे योगानें मी गांजून गांजून मरण पावांव. तो मेला काळ माझी पाठ सोडीत नाही. मध्ये हें ध्यानीं मनीं नाही असेंच विघ्न उत्पन्न झालें. येथें न्याय नाही, विचार नाही; एकादे दिवशीं तो बादशाहा फांशी देण्याचाही हुकूम करील. मी तर मेल्यापेक्षांही मेली, झाल्यें आहे. यास्तव मी आपल्या प्राणाची इतकी काळजी करित नाही; परंतु त्या वृद्ध मातापितरांच्या व (गरोदर असल्यामुळें) पोटाकडे हात दाखवून) याच्या प्राणनाशास कारण मीं झाल्यें. असें मनांत येऊन मला अति दुःख होत आहे. असें झणून दळदळां रडूं लागते. तें पाहून गुलालसिंगाच्या पोटांत तडतडां तोडूं लागतें. डोक्यांस पाणी येऊन झणतो, बाईसाहेब, धीरानें व विचारानेंच यांतून पार पडलें

पाहिजे. ईश्वर आपणांस मदत करील ही मनांत पक्की गांठ घालून ठेवा. त्यास हा अन्याय दिसत नाही असें नाही; परंतु भोक्तृत्व संपल्यावांचून तो तरी करतो काय ? बरं असो, रात्रीं कसें काय झालें ? तेव्हां ती झणाली व्हावयाचें काय ? ती माझ्याशीं लग्न लावण्यास उतावळी झाली आहे. जसें आपण सांगूं तसें ती करील. तर तिजकडून सुटका होण्याची कांहीं शकल निघाल्यास पहावी. व हेंच आपणास कर्तव्य आहे. लग्न तर लावणें नाही. त्यासमयीं किंचित् हंसून गुलाल-सिंग झणतो. पुनः भेट होण्याचा संकेत केव्हां झाला आहे ? तुजकडे तिचा तो चाकर येईल व आपण त्यास सांगूं तसें ! मी आतां वाड्यांत येणार नाहीं, असें तिला सांगितलें आहे. हें फार चांगलें केलें. कारण तेथें जाणें सुरक्षित नव्हे. तर आतां असें करावें कां, बाद-शाहाचे मनांत काय आहे हें समजण्याविषयीं व आपणावर विनाकारण हा आरोप आला आहे याची, त्याचे मनास खात्री करून देण्याविषयीं परस्परांनीं होईल तितका यत्न करावा, आणि हा सिद्धीस गेला, झणजे त्याच्या विचारें अगर दुसऱ्या रीतीनें तिच्या मनांतील हेतूप्रमाणें करतां येईल व या विचाराकरितां दोन तीन दिवसांनीं तिनें रात्रीं फार जपून आपली भेट घेत जावी, याप्रमाणें तिला सांगावें. मग पुढें काय होईल तें पाहूं. असें दोघांच्या मते ठरून तीं आपापले जागीं निजलीं

गुलालसिंगानें वाड्यापासून लगत, परंतु शहराचे

एके टोंकास बिन्हाड झणून एक जागा करून ठेविली होती. तेथें आपले घोडे व सर्व सामान ठेविलें होतें; परंतु तो एक दोन वेळां तेथें जाऊन निरंतर मुक्तामाले-पाशीं असें. बादशाहाचें हुकुमानेंच मुक्तामालेस जेवण वगैरे करून घालण्याकरितां गुलालसिंगानें एक बायको चाकरीस ठेविली होती. ती सकाळीं येऊन रात्री काम आटोपून आपल्या घरीं जात असे. गुलाल-सिंग तिला सकाळीं आंत घेऊन येई व रात्री आपणच बाहेर पोंचवी, असा त्यानें बेत ठेविला होता. एके दिवशीं गुलालसिंग शहरांतून तुरुंगाकडे येत असतां त्यानें शुद्धाक्ष महाराजांची स्वारी घोड्यावर बसून जातांना रस्त्यांत पाहिली, तेव्हां ह्याचे पोटांत धस्स झालें; परंतु तोंड चुकवून तो कांहींसा पुढें आला आणि बरोबर शिपाई होता त्यास सांगितलें कीं, तो घोड्या-वरून जात आहे, तो कोठें राहतो हें मुकाट्यानें पाहून ये. असें त्यास सांगून आपण तुरुंगाकडे निघून गेला.

तुरुंगांत येऊन त्यानें ती गोष्ट मुक्तामालेस सांगितली तेव्हां तिच्या मनांत मोठीच काळजी उत्पन्न झाली. परंतु गुलालसिंगानें सांगितलें कीं, काळजी करण्याचें कांहीं कारण नाही. मला वाटतें हें एका प्रकारें वरें झालें. त्यानें केलेल्या कृत्यांचा सूड घेण्यास चांगला संधि आला आहे. हें ऐकून मुक्तामाला झणाली कीं, हें मनांतही आणूं नको; कारण आपणास काळ विपरीत आहे. याकरितां आपणच होऊन कांहीं भयंकर

अथवा घोर कृत्य करण्यास प्रवृत्त होऊं नये. होईलतित-  
 का आपला बचाव घरण्याचा मात्र यत्न करून, त्याच्या  
 दुष्ट वर्तणुकीबद्दल त्यास शिक्षा करण्याचें काम त्या  
 ईश्वरावरच सोपवावें. हें तिचें विचारयुक्त भाषण ऐकून  
 त्यासही तें खरें वाटलें. मग तो झणाला कीं, त्याच्या  
 बिन्हाडाचे शोधार्थ माणूस पाठविला आहे. तो  
 आल्यावर जें योग्य दिसेल तेंच करतां येईल. असें  
 बोलताहेत तो तो मनुष्य आला. त्यानें सांगितलें कीं,  
 याचें बिन्हाड अगदीं तिकडच्या टोंकास असून बरोबर  
 एकच चाकर आहे असें वाटतें. यानें ठीक आहे झ-  
 णून त्यास बाहेर जाण्यास सांगितलें. मग उभयतांच्या  
 विचारें असें ठरलें कीं, एक चांगला हुषार व विश्वासु  
 मनुष्य त्याजकडे त्याचें इच्छितकाम करण्याच्या मिशनें  
 पाठवावा, झणजे तो काय करित आहे, वगैरे हकीगत  
 आपणास कळत जाईल. मग त्याप्रमाणें गुलालसिंगानें  
 आपणाजवळ जो एक चाकर ठेविला होता, त्यासच  
 चांगलें बक्षीस देऊं करून नीट शिकवून पाठविलें. तो  
 दुसरे दिवशीं सकाळीं तेथें जाऊन शुक्लाक्षमहाराजांस  
 मुजरा करून झणतो महाराज, मी गरीब आहे. कोठें  
 चाकरी लागत नाही. यास्तव आपण मला ठेवाला तर  
 मी आपली मनापासून विश्वासानें चाकरी करीन. माझी  
 मुलेंमाणसें आपणांस दुवा देतील. अशी त्याची दीन वाणी  
 ऐकून शुक्लाक्ष झणाला, तूं एथलाच राहणारा काय? होय.  
 तुला सर्व शहराची चांगली माहिती आहे काय? होय.  
 सरकार, माझा जन्मच येथें झाला, मग माहिती कशी

नसेल ? बरें तर, तुला हीच कामगिरी आहे कीं, सर्व शहरांत फिरून बारकाईनें येथें कोणी बाहेरगांवची बायको आली आहे कीं काय, याची चौकशी कर. ती सुमारे पंधरा वर्षांची असून श्रीमंताची आहे व देख-प्यांतही चांगली आहे. हें काम तर मी सहज करीन. शहरांतलें घराने घर धुंडून चौकशी करितों. जर हें काम तूं करशील तर पगाराखेरीज चांगलें बक्षीसही मिळेल. दर रोज संध्याकाळीं तुझ्या कामाची मला बर्दी देत जा; असें सांगितल्यावर तो मुजरा करून चालता झाला, आणि इकडे येऊन त्यानें गुलालसिंगास झालेलें वर्तमान सांगितलें. ठीक आहे, चांगलें केलें झणून गुलालसिंगानें त्यास शाबासकी देऊन २५ रुपये इनाम दिले, आणि सांगितलें कीं, तुला फिरण्याची गरज नाही. संध्याकाळीं जाऊन आज अमकी बाजू पाहिली; ठिकाण नाही, असें जाऊन सांगत जा. बरें आहे झणून तो चालता झाला.

मग हें बरेंच झालें आहे, असें झणून गुलालसिंगानें अशी मसलत योजिली कीं, त्यास येथें आणून फसवावें. तो प्रकार असा ही बरील वाटाघाट होत आहे, इतक्यांत बादशाहाची मुलगी रात्री चोरून एक दोन वेळ तेथें आली होती व आणखी तीन दिवसांनीं तिनें येऊन तिचें झणणें कबूल करण्याचा निश्चय झाला होता, आणि ही गोष्ट बादशाहास कळून तो यांच्या पाळतीवर आहे असें, गुलालसिंगास समजलें होतें. अशा कारणांवरून त्या दोघांचेही जिवांत जीव नव्हता. याचें मुख्य कारण

जें करावें तें विपरीत व्हावें, असाच क्रम मागून चाळत आल्यानें काय होईल कोण जाणे, ही काळजी त्यांचे मनास खात होती; परंतु करतात काय ? काहीं तरी करून घेईल त्या संकटांतून पार पडण्याचा यत्न करणें भाग होतें. अशा विचारांत तीं आहेत, तों एक दिवस गेला, व तो संकेताचा दिवस आला. मग गुलालसिंगानें त्या चाकराकडून शुळाक्षास असें कळविलें कीं, शहरांत कोठें थांग लागत नाहीं. तुरुंगांत एक नवीन बंदिवान आला आहे, तो आपण स्वतां पहावा. त्याबरील नायकास रात्रीं आपणास नेऊन दाखविण्याबद्दल पांचशें रुपये देण्याचें कबूल केलें आहे. त्याचे बोलण्यावरून असें धोरण दिसतें कीं, तो बंदिवान बायको असून पुरुषाचा वेश घेतला आहे. असें सांगून तो काय झणतो तें मला येऊन कळीव. बरें आहे, झणून तो तिकडे निघून गेला.

वर सांगितल्याप्रमाणें शुळाक्षास जाऊन सांगतांच त्यास तीच गोष्ट खरीशी वाटली, आणि त्यानें पांचशें रुपये देऊन तेथें चोरून जाऊन पाहण्याचें कबूल केलें. व त्या शिपायास त्यानें शाबासकी देऊन पुढें तुझे चांगलें कल्याण करीन असें आश्वासन दिलें. मग त्यानें मुजरत करून सांगितलें कीं, मी त्या तजविजोंत असतो, आणि उद्यां रात्रीं सरकारास बलावूं येईन. त्यानें बरें आहे, झणून सांगतांच तो निघून इकडे आला आणि झालेलें वर्तमान गुलालसिंगास सांगितलें. दुसरे दिवशीं गुलालसिंगानें अशी तजवीज केली कीं, रात्रीचे आठ

बाजतांच मुक्तामालेकडून पठाणाचा वेष ठाकून पुनः  
 स्त्रीचा वेष दिला, आणि स्वयंपाकास बायको येत होती  
 तिला लालुच लावून तेथे पठाण करून बसविले. मग  
 तो त्या बायकोस बाहेर पोचवीत असे त्याप्रमाणे मुक्ता-  
 मालेस घेऊन तो आपल्या बिऱ्हाडीं गेला; आणि तेथे  
 पुनः तिला साधारण पुरुषाचा पोशाख देऊन घोड्यावर  
 जीन बगैरे घालून तयार करून ठेवून आपण तुरुंगांत  
 आला. इतके कस्य होत आहे, तों दहा वाजले. बारा  
 वाजतां बादशाहाच्या मुलीचा येण्याचा संकेत होता व  
 त्याच वेळेस त्या चाकरास शुद्धाक्षस आणण्यास सांगि-  
 तले होते. बादशाहाही त्याच वेळेस येणार झणून त्यास  
 पक्केपणीं कळलं होते. विचार करित तो हिकडे तिकडे  
 फिरत आहे तों बारा वाजले. तेव्हां गुलालसिंग माग-  
 च्या बाजूच्या चोर दरवाजाजवळ जाऊन काय चमत्कार  
 होतो, तो पहात बसला. तेथील चाकरास कसे काय  
 करावयाचे ते सर्व सांगून ठेविले होते. इतक्यांत  
 बादशाहाची मुलगी आली. ती तेथे बसत आहे, तों  
 तो शिपाई शुद्धाक्षस घेऊन तेथे आला. त्या नवीन  
 पुरुषास पाहून बादशाहाची मुलगी कांहींशी चपापली.  
 असें होत आहे तों, माडीवरून स्वयंपाकी स्त्रीरूप पठाण  
 जिन्यानें खाली उतरून त्याच खोलींत येत आहे. अशा  
 समयीं बरोबर एक चाकर असून डोईवर खोळ घेतलेला  
 बादशाहा त्या खोलीचे दारांत येऊन उभा राहिला,  
 आणि तेथे कोण कोण आहेत हें निखून पहात  
 पहात डोईवरील खोळ काढीत आहे तों त्याचे मु-



लीची तिकडे नदर जाऊन तिने त्यास भोळखिले. मग ती फारच घाबरी होऊन उठली आणि मागचे दाराने पळून गेली. हे बादशाहाने पाहिले तरी तिजकडे विशेष लक्ष न देता, हातपाय आपटीतच तो आत शिरला. मग काय विचारता ! शुक्लाक्ष महाराजांची पांचावर धारण बसून पोटांत धडकी भरली, आणि हातपाय कांपू लागले. अशा दशांत तो आहे तो बादशाहाने मोठ्याने ओरडून “ तुम कौन है ” असे विचारले. तेव्हा त्याची बोवडी वळून में में असें करू लागला. हे ऐकून बादशाहा पुनः ओरडला आणि त्याने त्यास एक जोराने लाथ मारली. तो अर्धीच घाबरून कांपत होता, यामुळे लाथ बसतांच उलथून खाली पडला. तो दुसरी व तिसरी अशा लाथा बसल्या. मग सा-सा सांगतो असे हात जोडून रडत रडत बोलू लागला. इतक्यांत जिन्यावरून खाली उतरून आलेल्या पठाणाकडे बादशाहाची नजर गेली, आणि त्या आवेशांतच त्यास रागावून कोण आहे झणून विचारतांच त्याने विजारीची घाण केली, आणि हात जोडून खरे होते ते सांगितले. इतके पाहून गुलालसिंग तेथून निसटला आणि बिऱ्हाडी येऊन दोघे दोन घोड्यांवर बसून भरधाव घोडे टाकीत निघून गेली. इकडे बादशाहाने पठाणाचा व कसूरसिंगाचा ( असे गुलालसिंगाने आपले नांव सांगितले होते ) शोध करण्यास सांगितले. शुक्लाक्षाचा व स्वयंपाकी पठाणाचा वृत्तांत ऐकून घेऊन कसूरसिंगाने मोठी लबाडी करून पठाणास पळविले असे बादशाहास वादले.

मग त्यानें त्या दोघांस सभ्या कैदेतच ठेवावें असें सागून व कसूरसिंग यास पकडून आणण्यास चौहीकडे स्वार रवाना केले, आणि आपण वाड्यांत निघून गेला.

एक दोन दिवसांनीं स्वार परत आले आणि त्यांनीं सांगितलें कीं, त्यांचा कोठेंच थांग लागत नाही. हें ऐकून बादशाहास फार वाईट वाटलें, आणि त्यानें त्यांचे शोधार्थगुप्त हेर पाठविले. मग भद्राक्षाची व याची दोस्ती असल्यानें शुक्लाक्ष हा त्याचे पदरचा व त्याचे कामाकरितां आला कीं काय, अशी मुद्दाम स्वार पाठवून चौकशी करून त्यास सोडून दिलें. तरी शुक्लाक्षस हें सर्व होईपर्यंत एक महिनाभर कैद भोगावी लागली.

इकडे गुलालसिंग व मुक्तामाला भरधांव घोडे टाकीत निघालीं तीं सकाळपर्यंत १५ कोस निघून गेलीं, आणि तेथें फार वेळ विसावा न खातां दोनप्रहरचे सुमारास तीं परराज्यांत झणजे भद्राक्षाचे अमलांत जाऊन पोचलीं. वाटेनें शुक्लाक्षाची झालेली दशा गुलालसिंगानें मुक्तामालेस सांगितली, तेव्हां दुःखांत काहीं सुख झाल्याप्रमाण दोघेही पोट धरधरून हंसलीं. त्यांस इतकें खचित वाटलें कीं, त्यास आपला अंदेशा येण्यास काहीं एक कारण नाही हें एकापरी बरें झालें आहे. तेथून उज्जनी शहर चार पांच दिवसांच्या वाटेवर होतें. तेथें पोचत पर्यंत रात्री एक प्रहर झोंप घेण्याशिवाय विसावा झणून ध्यावयाचा नाही, असा त्यांनीं निश्चय करून तडक त्या रस्त्यानें तीं चाललीं झालीं.

## भाग ७.

॥ श्लोक. ॥

भंगावया झटति नेम पतिव्रतेचा  
कामांध यत्न करुनी अती नीचतेचा ।  
नाहीं विचार मग त्यांस मुळींच कांहीं  
हिंसादि पाप घडते अपुल्या करांहीं ॥

प्रातःकाळ झाल्यामुळे लोक आपआपल्या नित्यरू-  
त्यास लागले आहेत. जे सज्जन व नीतिमान लोक ते  
आजपावेतो कोणाचा घातपात वगैरे दुष्ट कर्म न करितां  
दिवस काढिले त्याच प्रमाणें हा दिवस जावो, अशी  
ईश्वराची प्रार्थना करूं लागले. जे रोगानें व अति  
दुःखानें जिवास त्रासले, त्यांस आपल्या ह्या दुःखदायक  
आयुष्याचा एक दिवस कमी झाला, असें वाटूं लागले.  
कितीएकांचे आयुष्यास आरंभ झाला व कितीएकांच्या  
आयुष्याचा लय झाला. अशा प्रकारें सृष्टिक्रमास आरं-  
भ झाला असतां, उज्जनीत मुगाबाईचे घरीं एकच  
गडबड होऊन गेली आहे. हेलकरणी डोक्यावर कल-  
श घेऊन दारापुढे हेल घालीत आहेत. जोशीबोवा  
कालवेलादिकांवरून ग्रहांचें टिप्पण करीत आहेत.  
भासपासण्या बायका जमा झाल्यामुळे त्यांस हळदकूंक  
देऊन भोंट्या मरीत आहेत. कोणी साखरही वांटो

आहेत. इतका आनंददायक सोहळा करण्याचें बाळंतिणीचें मनांत नव्हतें, परंतु मुगाबाईनें तिला समाधान होण्याकरितां असा समारंभ केला.

आपणास मुलगा झाला असें पाहून मुक्तामालेस त्या दुःखांत कांहींसें सुख झालें खरें, परंतु आपल्या पतीचें यथास्थित असून जर पित्याचे घरीं हा दिवस उगवला असता, तर त्यास अशा वृद्धावस्थेत किती आनंद झाला असता ! हजारो रुपये दानधर्म करून त्यानें फारच मोठा सोहळा केला असता. असो, माझें प्रारब्ध खोटें झणून त्या दुष्टास सर्वांची अशी दशा करण्याची बुद्धि झाली. येथें येऊन सुमारे दोन महिने झाले. घरीं तीन चार पत्रें पाठविलीं, परंतु एकाचाही जबाब नाही. ब्याचें कारण काय असावें, हें कांहींच समजत नाही. ब्यावरून पुढें आणखी कोणतें संकट येऊन पडणार आहे हें कळत नाही. असा विचार मुक्तामाला करीत आहे तो, तिचे मनांत असें आलें कीं, शुद्धाक्षास अशा, प्रकारें आमचा नाश करण्याचें कारण काय ? मग विचार करितां करितां, माझ्या बापाची सर्व संपत्ति आपणासच मिळवी, ब्या खेरीज दुसरा हेतु दिसत नाही, अशी तिचेही मनाची खात्री झाली, व ब्याच हेतूनें त्यानें अशीं घोर कृत्यें केलीं; तेव्हां त्याच्या धाडसाचें तिला मोठें आश्चर्य झालें. तर आतां तो माझा व माझ्या बाळकाचाही प्राण घेतल्यावांचून राहणार नाही, असें तिला वाटलें. पित्याकडील अद्यापि पत्र येत नाही, ब्यासही तोच कारण असावा अशी तिच्या मनाची समजूत होऊन गेली.

भातां द्यास काय उपाय करावा, द्या विचाराकडे तिचें मन अगदीं गुंतून गेलें.

जेव्हां मुक्तामाला मुगाबाईचे घरीं आली, तेव्हां तिनें तिचा मोठा आदरसत्कार केला. मग तिनें तिची सर्व हकीकत ऐकल्यावर एवढ्या श्रीमानाची मुलगी अशा दशेस आल्यामुळे तिचे पोटांत कळवळा आला आणि तिजवर ती फारच ममता करूं लागली. तिचा पति नुकताच मरण पावल्यामुळे हा एक मोठा आधारच जडल्यासारखा होईल असें तिला वाटूं लागलें. तिचा एक पांच वर्षीचा मुलगा व वृद्ध सासू द्याखेरीज दुसरे कोणी मनुष्य घरांत नव्हतें. तिचा भाऊ भद्राक्ष हा तेथील मामलेदार होता. त्याचा मात्र तिला आधार असे. तिची गरीबी पाहून मुक्तामालेनें आपलाच सर्व खर्च चालविला होता. एक पांचशें रुपयांचा दागिना मोडला व त्यापैकीं दोनशें रुपये गुलालसिंगास देऊन बाकीचे रुपये व चार साडेचार हजारांचे दागिने हे तिनें मुगाबाईचेच स्वाधीन केले होते. तिनें तिला सांगितलें होतें कीं, एक दोन चाकर ठेवून लागेल त्याप्रमाणें खर्च करीत जा, आणि हे रुपये संपल्यावर आणखी एकादा दागिना मोडतां येईल. हाल करण्याजी गरज नाही. त्याचप्रमाणें तजवीज ठेवून तिनें चांगला बेतबात ठेविला होता. इरावतीहून पत्र येत नाहीं झणून तिलाही फार काळजी लागली होती. मग दोघोंच्याही विचारें असें ठरलें कीं, कोणी मुद्दाम मनुष्य पाठविल्याखेरीज काय तें समजत नाहीं.

भद्राक्षाची स्वारी बहिणीच्या समाचार घेण्याकरितां कधीकधी येत असे; परंतु मुक्तामाला तेथें येऊन राहिल्या पासून त्या गरीब बहिणीकडे ते बारंवार आपली पायधूळ झाडूं लागले. तिचें दिव्य स्वरूप पाहून त्याचे मनांत पापवासना उत्पन्न झाली, परंतु तिचे प्रसूत होण्याच दिवस जवळ आल्यामुळें त्याणें ती प्रगट केली नाहीं. वरचेवर समाचारास मात्र येऊन त्यानें तिचे दुःखामुळें हळहळावें, आणि आतां काळजी करूं नको. तूं सर्व संकटांतून लवकरच मुक्त होशील, असें झणून त्या अनाथाचें समाधान करावें, व आपल्या हातचें पत्र लिहून मी उद्यां पाठवितों असें तिला सांगावें. अशा प्रकारचीं पत्रें शांतवर्म्यास कोठून पोंचणार ! व ह्याचे मनांतील कपट मुक्तामालेच्या तरी कोठून ध्यानांत येणार ! जें जें कमी पडेल त्या सर्वांची त्यानें तजवीज ठेवावी. असा क्रम चालला होता. हा मामलेदार येथें येई झणून गुलालसिंग रात्रीं सबड पाहून कधीकधी तिचे समाचारास येत असे. पुत्र झाला असें पाहून त्यास मोठा आनंद झाला; परंतु ही सुखरूपपणें घरीं पोंचेल तेव्हां सर्व निभावलें, असें वरचेवर त्याचे मनांत येई. त्यानेंही परस्पर एक दोन पत्रें पाठविलीं; परंतु सर्व पत्रें मामलेदारापाशीं येणार तेव्हां तीं पोंचतात कोठून ! ही बाळंतीण होतांच मुद्दाम गडी करून पाठविला असें भद्राक्षानें सांगितलें; परंतु एक महिना झाला तरी त्याचाही ठिकाण नाहीं. असें पाहून जेव्हां गुलालसिंग समाचारास आला, तेव्हां तिनें त्यास सांगितलें कीं तुझ्या

योगानें मीं हे दिवस पाहिले. तर आतां ह्याचा शेवट करणेंही तुजकडेच आहे. तूं इरावतीस जाऊन सर्व तजवीज केल्याखेरीज माझे तारूं तडीस लागत नाहीं. असे तिचे दीनवाणे शब्द ऐकून, तो झणाला, बाईसाहेब ह्या चाकरास काकुळुतवाण्या शब्दांनीं सांगण्याची गरज नाही. मीही असेंच मनांत आणिलें आहे, तर एक दोन दिवसांत निघून जातो. केव्हां कसा प्रसंग येईल ह्याची मला मोठी काळजी आहे. तर फार जपून वागावें. असें सांगून तो निघून गेला.

मुक्तामालेनें आपल्या पुत्राचे डोळे कमळासारखे आहेत असें पाहून त्याचें नांव कमलाक्ष असें ठेविलें होतें. त्याची मुद्रा घेव पतीसारखी असल्यामुळे त्यास पाहून तिला पतीची वरचेवर आठवण होई. गुलालसिंग घरीं जाऊन पित्यास हें आनंदकारक वर्तमान कळवितांच तो निघून येईल, असें तिला वाटत होतें; परंतु एक महिना गुदरला तरी त्याचाही ठिकाण नाही, असें पाहून तिचें चित्त उत्तरोत्तर उद्ध्विग्न होत चाललें. सुमारे अडीच महिने झाल्यामुळे ती घरांत वावरूं लागली असें पाहून भद्राक्षानें मनांत आणिलें कीं, आपला बेट सिद्धीस नेण्याची वेळ आली आहे, तर आतां यत्न करण्यास आरंभ करावा. मग त्यानें आपल्या बहिणीस घरीं बोलावून नेलें आणि एकांतीं जाऊन तिला असें सांगितलें कीं, माझे एक काम आहे, त्यास जर तूं मदत करशील, तर तुला पांच हजार रुपये देईन. तेव्हां त्याचे त्या पापवासनेविषयीं तिचे मनांतही आलेंनाहीं. ती झणा-

ली मी गरीब, माझे हातून असं कोणतें काम होणार आणि होण्यासारखें असल्यास मजकडून आळस होईल असें तुला वाटतें काय ? हें ऐकून तो म्हणाला—मुक्तामालेस पाहिल्यापासून माझे मन भगदीं तिजवर गुंतून गेलें आहे, व तेव्हांपासून माझे जिवास चैन नाही. कधीकधी सर्व रात्रींत झोपही येत नाही, परंतु अडचणीमुळे मी आजपर्यंत दुःख सोसलें. आतां माझ्यानें दिवस काढवत नाहीत. हें ऐकून तिचे आंगावर कांटाच उभा राहिला, आणि झणाली कीं, ती अशा स्वभावाची दिसत नाही, व अशा प्रकारची गोष्ट तिजपाशीं काढण्यास माझी छातीही होणें कठीण. मग तो हंसत हंसत झणाला—तुझें वेड आहे. तिच्या नवरा बंदीत पडला आहे, तर ती ही गोष्ट नाकारील असें मला वाटत नाही. हें ऐकून जरी ती पापभीरू होती तरी, पैसा काय न करील ब्याचा नेम नाही. तिचे मनांत असें आलें कीं, आपणास पांच हजार रुपये मिळतील व तिचे पांच हजारांचे दागिने आहेत तेही आपलेच आहेत. असे दहा हजार रुपये झाले झणजे जन्मभर काळजी करावयास नको. तिचें यथास्थित होऊन पुढें आपलें कल्याण होईल, हें कोणी पाहिलें आहे ! असा विचार करून तिनें त्यास सांगितलें कीं, तूं माझे घरीं ये. मग मी निघून जाऊन ती एकटीच तेथें राहिल अशी तजवीज ठेवीन. नंतर पहिल्यानें तूंच तिला विचार. कार्य झालें तर बरेंच झालें. नाहीपेक्षां मागाहून मीही यत्न करीन. ब्यासही तो बेत बराच



वाटला. मग उद्यां येतो असें तो बोलतांच ती आपल्या घरीं निघून आली.

दुसरे दिवशीं संकेताप्रमाणें सायंकाळीं भद्राक्ष आपले बहिणीचे घरीं गेला, तो माडीवर त्या दोघी मुलांस खेळवीत बसल्या होत्या. तिचाही मुलगा हिकडून तिकडे खेळत आहे; हा जातांच मुक्तामाला उठून उभी राहिली. तिला पाहून ह्याचें अंतःकरण गार होऊन गेलें. मग हा बहिणीचे समोरच त्या तान्द्या मुलाजवळ जाऊन बसला. मग कांहीं वेळ हिकडच्या तिकडच्या गोष्टी होऊन, मुगाबाई मुलास जेवावयास बसवून येतें असें भावास सांगून मुलास हातीं धरून तेथून निघून गेली. मग भद्राक्षानें मुक्तामालेबरोबर बोलण्यास आरंभ केला. हा वरचेवर जाऊन समाचार घेई, तेव्हां मुक्तामालेस कधीं कधीं ह्याजबरोबर बोलण्याचाही प्रसंग पडे यामुळे तिची त्याजबरोबर बोलण्याची बरीच भीड चेंपली होती. ह्याचे मनांत पापवासना आहे असें तिचे ध्यानींही आलें नाहीं. झणून ती मोकळें मन करून ह्याजबरोबर बोलत असे. असो, तो तिजकडे पाहून झणाला, कागद व गडीही पाठविला त्यांपैकीं भजून कोणाचाच ठिकाण नाहींना ? हें ऐकून थोडेंसें हास्य करून खालीं मान घालून तीं झणाली, तुमच्यासारख्या मोठ्यांच्या हातून आज इतके दिवस झाले, एवढें काम होईना. काम काय ! आह्मी आळस केला असेल तर सांगा. तुमचेच देखत पत्रें लिहून पाठविलीं, व मुद्दाम गडीही करून पाठविला, परंतु काय करावें ! कोणाचाच थांग नाहीं. वरें कांहीं

चिंता नाही. तुझी रानांत तरपडलां नाहीना? तीन महिने होऊं द्या, तोंपर्यंत कोणी न आल्यास मी तुझांस पोंचविण्यास येईन. हें ऐकतांच तिला थोडेंसें हंसूं आलें, असं पाहून त्याच्या पोटांत ज्या आनंदाच्या उकळ्या फुटल्या त्या सांगतां पुरवत नाहीत. मग ह्यास असं वाटलें कीं, आपलें काम झाल्यासारखेंच आहे. इतक्यांत मुलगा रडूं लागला? त्यास चिटक्या वाजवून ह्यानें हां हां केलें तरी तो राहीना. मग ह्यानेंच त्याला ध्या. असं तिला सांगितलें; तेव्हां ती पुढें येऊन त्यास घेण्याकरितां खालीं वांकलीं, इतक्यांत ह्या दुष्टानें तिचा हात धरिला आणि येथेंच कां बसना? असं तिला झटलें. हें पाहतांच ती नागिणीसारखी चवताळली आणि हातास हिसका देऊन थोडीशी मागें सरली. मग डोळे लाल करून झणाली, अरे मानभाय्या, तूं कोणाचे आंगास हात लावलास, ह्याचा विचार केलास काय? मांगथिंग तर खाडी नाहीसना ! तोंड काळें करून येथून निघून जा. पुनः मजकडे पाहशील तर तुजपुढें जीव देईन. असे तिचे कटोर शब्द ऐकून त्यांचें तोंड खर्कन् उतरून गेलें व आंगास घाम सुटला. मोठा मामलेदार खरा; परंतु त्यावेळीं मान वर करून तिच्या तोंडाकडे त्याच्यानें पहावेना. मनांतले मनांत अगदीं खजील होऊन गेला. मुलगा अधिकाधिक रडूं लागला; परंतु त्यास घेण्याचें तिला देहभान राहिले नाही. इतक्यांत मुगाबाई वर आली आणि काय आहे, असं दगून तिनें आधीं मुलास उचलून घेतलें. मग मुक्तामालेचा हात धरून ती तिला

आंत घेऊन गेली. नंतर मद्राक्षाची स्वारी विघ्न होवताती उठून चालती झाली.

मुक्तामालेस फारच राग आला असें पाहून मुगाबा-  
ईनें आंत नेऊन तिचें अनेक प्रकारें सांत्वन केलें. तरी  
तिचा राग जाईना असें पाहून ती झणाली जळला  
तुझा राग ! सोन्यासारखें मूल, रडतां रडतां दमलें तरी  
त्याला घेण्याची तुला शुद्ध नाही ! तेव्हां तिचा बराच  
राग कमी झाला, आणि तिनें मुलगा घेण्याकरितां पुढें  
केला होता त्यास घेऊन त्याचें तिनें मोठ्या प्रीतीनें चू-  
बन केलें. असें पाहून ती झणाली; बाईगे, तरुण स्त्रियांवर  
त्यांतही ज्या तुझ्यासारख्या सुरूप असतात त्यांवर  
अशा कामुकांचे प्रसंग वारंवार पडतात. तर तूं तें कांहीं  
मनांत आणूं नको. मी आतां त्याचा चांगला बंदोबस्त  
करिन. अशा प्रकारें तिनें तिला त्या रागाचे वेळीं अनेक  
गोष्टी सांगितल्या; परंतु तिला जन्मांत असा प्रसंग  
प्राप्त झाला नव्हता, व ज्या दुर्गुणांचा ती मनापासून  
द्वेष करणारी तेंच प्राप्त झाल्यामुळें तिच्या सर्वांगाची  
भाग होऊन गेली होती. मग तिनें मोठ्यानें दुःखाचा  
सुस्कारा टाकिला, आणि झणाली माझे दैवच खोटें. मी  
दुसऱ्यास कां दोष लावूं ! भजून माझे दैवी कोणकोणते  
सोहळे भोगावयाचे राहिले आहेत तें कळत नाही !  
तुझा भाऊ तो माझाच भाऊ असें समजून मी मन  
मोकळें करून व आपल्यावरील प्रसंग जाणून त्याच्याशीं  
वागत होतें. त्या मेल्याची दुष्ट वासना मला कशानें  
समजावी ? अतःपर मी त्या दुष्टाचें काळेंगोरें तोंडही

पाहणार नाही. अशाप्रकारे तिला फार राग आलेला पाहून मुगाबाई झणाली, आतां ती गोष्ट देखील काढूनको. तुझ्या प्रमाणेच मलाही होऊन गेलें आहे. असें बोलून त्या भापभापल्या नित्यकृत्यास लागल्या.

इकडे मागे सांगितल्याप्रमाणे अपमान पावून भद्राक्ष भापल्या वाड्यांत आला, आणि स्वस्थपणे बसून विचार करूं लागला. तेव्हां त्यास असें वाटलें कीं, आज ह्या शहरांत माझा भ्रमल, सर्वही मला घरघरां कांपतात, बेळेस मी एकदा मोठा अपराध केला तरी येथें मला कोणी शिक्षा करणार आहे असें नाही. असें असतां ती बंदिबानाची बायको माझा मोठा अपमान करून काळजास घरे पडण्यासारखे अपशब्द बोलली. ते मी एक उत्तरही न देतां ऐकून घेतले ! तर असें मला मुरळ कशानें पडलें ? पाहिजे तो अपराध ठेवून तिला बंदींत ठेवण्याचेंही माझे आंगीं सामर्थ्य आहे. असें असतां त्यावेळीं माझी भक्कल भगदीं गुंग होऊन गेली, हें माझे मलाच आश्चर्य वाटतें. असा विचार करीत असतां, तिचे ते कठोर शब्द भाडवून त्याला फारच राग आला. मग जरी मनासारखें न झालें तरी ह्या गोष्टीचा चांगळा सूड उगविण्याचा त्यानं निश्चय केला.

दुसरे दिवशीं मुगाबाई आपले भावाचे वाड्यांत गेली. नंतर दोघेही झाल्या गोष्टीविषयीं विचार करूं लागलीं; तेव्हां ती झणाली हें काम सिद्धीस जाणें मला फार कठीण वाटतें. मलतेंच केल्यास, बेळेस ती काय करील ह्याचा घरंजसा नाही. हें ऐकून भद्राक्ष

झणाला—एकवेळ तिला अनेक प्रकारच्या गोष्टी सांगून तुझ्यानें होईल तितका यत्न कर. नाहीं तर तिचे कपाळीं दुःखच भोगणें असेल, तर माझा इलाज नाही. तुझ्या सांगण्यावरून जर ती मला अनुकूल होईल तर तिनें जो माझा अपमान केला त्याची तिला क्षमा करीन. तसें न होईल, तर मात्र तिनें जें मला दुःख दिलें, त्याच्या शतपट तिला भोगण्यास लावीन. जेव्हां ती मला भलभलतीं दुरुत्तरे बोलली, तेव्हांच तिला माझ्यानें शिक्षा करवतीना असें नाही; परंतु मोहबतीस्तव सहन केलें. तिचा नवरा मोठ्या अपराधांत सांपडून बंदीत पडला. तर कदाचित् तिलाही बंदीवान करून राजा-कडे पाठवीन. असें भावाचें भाषण ऐकून तिनें त्यापासून आठ दिवसांची मुदत मागून घेतली.

मुगाबाई भावाचे वाड्यांतून घरीं आल्यावर तिनें दोन चार दिवस जाऊं दिले. मग तिला वाटलें कीं, आतां मुक्तामालेचा राग जाऊन, ती पहिल्याप्रमाणें वागू लागली. नंतर एके दिवशीं त्या दोघी आनंदांत बोलत बसल्या असतां, ही संधि बरी आहे असें मनांत आणून ती तिला झणाली कीं, तुझी सर्व स्थिति मनांत आणून मला फार वाईट वाटतें व आलीकडे एक दोन दिवसांत तर फारच वाईट वाटूं लागलें आहे. कारण त्या दिवशींचे वाईट वर्तणुकीमुळे मी भावास बोलवायास गेलें, परंतु त्यास तुझे कठोर शब्दांनीं पूर्वींच अतिशय राग आला होता. झणून तो झणाला कीं, तिचे नवऱ्यावर मोठा ठपका येऊन त्यास जन्मठेप झाली आहे. तर

हीही अपराधी झाल्यामुळे तिला कैद करून जयपुरास राजाकडे पाठविलें पाहिजे. तसें न करीन तर मजवर ठपका येईल. असें त्याचें भाषण एकून मी त्याची अनेक प्रकारें विनवणी केली, परंतु ऐकेना. शेवटीं त्यानें इतकेंच सांगितलें कीं, जर ती माझे इच्छेप्रमाणें वागेल तर मात्र तसें न करितां उलटा तिचे हिताविषयीं झटेन. मग ह्याविषयीं तुला काय तें कळवितें असें सांगून मी एक आठवड्याची मुदत त्याजपासून मागून घेतली आहे; तर मी तुला इतकेंच सांगतें कीं, भलतेच आग्रह धरून आपला व आपल्या बालकाचा जीव संकटांत घालून घेऊं नको. मी हें तुला मोठ्या आनंदानें सांगतें असें नाहीं; परंतु काय करावें ? प्रसंगच चमत्कारिक येऊन गुदरला !! तो मामलेदार तेव्हां त्याच्या सत्तेस येथें कोणी प्रतिबंध करील असें नाहीं. तूं विचारी व शहाणी आहेस. मी तुला फार उघडून सांगावें असें नाहीं. हें एकून मुक्तामालेचें, चित्त अगदीं खिन्न होऊन गेलें, आणि विचार करून एकदोन दिवसांत काय तें तुला सांगतें असें झगून ती कमलाक्षस घेऊन आपले खोलींत गेली आणि विचार करित बिछान्यावर पडली.

विचार करितां करितां मुक्तामालेचें अंतःकरण चासलें. ह्या प्रसंगीं काय तजवीज करावी हें सुचेनासें होऊन तिला वेड लागल्यासारखें झालें. ती वरचेवर आपल्या मुलाचें मुखाकडे पाही. तिचे मनांत असें येई कीं, आजपावेतां मला आपल्या एकट्या जिवाचीच

काळजी होती. आतां ईश्वरानें ही एक दुसरीच काळजी माझे पाठीमागे लाविली. मुगाबाईचेही चिंतास फेर पडलासा दिसतो. आतां तो दुष्ट कायं करील ब्याचा भरंवसा नाही. तो येथील मुख्य अंमलदार ब्याकरितां आपलें दुःख दुसऱ्या कोणास सांगूनही कांहीं उपयोग होईल असें नाही. कांहीं झाल्यास तें उलटें प्रतिकूलच होईल ब्यांत संशय नाही. गुलालसिंगाचा एक आधार होता तोही निघून गेला. असा विचार करीत असतां, आतां काय करावें हें तिला सुचेंनासें झालें. मुगाबाईचें घर तिला यमसदनासारखें भासूं लागलें. शेवटीं तिनें असा निश्चय केला कीं, गुलालसिंगाची बहीण राहते तें खेडें येथून सुमारे एक कोसावर आहे तेथें जावें. दुसरा कोणताही आधार दिसत नाही. मग काय होईल तें होवो. मुगाबाईपासून दागिने मागून घ्यावे असें तिचे मनांत आलें; परंतु तिचे मनांत मी कोठें तरी निघून जाणार असा संशय येईल, असा विचार करून तिनें त्यांवर पाणी सोडिलें. पुढें एक दोन दिवस गेल्यावर एके दिवशीं सायंकाळीं दिवे लागण्याचे सुमारास तिनें कमलाक्षस एका फडक्यांत गुंडाळून खांद्यावर टाकिलें, आणि मुगाबाई हाक मारीत असतां तिकडे लक्ष न देतां घराबाहेर पडली. मग एका रस्त्यास लागून हिकडे तिकडे न पाहतां तडक चालली झाली. बरें आतां आपण सोमदत्त तिकडे काय करीत आहे, ब्याचा विचार करूं.

सोमदत्त मोठा खिन्न होत्साता मुकामालेच्या शोधा-

करितां निघाला, तो द्या गांवाहून त्या गांवीं व त्या गांवा-  
हून द्या गांवीं अशाप्रकारें शोध करितकरित चालला.  
त्यानें वाटसरू व गांवांतील लोक द्यांस विचारून वेड्या-  
सारखें गांवाचे आसपासही फिरावें. तेथें शोध नाहीं असें  
झालें म्हणजे दुसरे ठिकाणीं जावें. असें करित करित  
तो एका नगरींत आला. तेथेंही पूर्वी सांगितल्याप्रमाणेंच  
दिवसास आसपास शोध करून सायंकाळीं नगरींत परत  
आला, आणि रस्त्यांतून आंतिष्ठासारखा पाहत जातां  
जातां बाजारच्या रस्त्यावर आला. तेथें दोहीं बाजूंध्य,  
दुकानांतून दिवे लागले असून शेंकडे पुरुष व स्त्रिया  
आपआपल्या उद्योगाकरितां हिकडून तिकडे जात आहेत  
व कितीएक कांहीं खरेदी करून आपआपल्या घराकडे  
जात आहेत असेंही त्यानें पाहिलें; परंतु त्यास जो  
इच्छित पदार्थ तो कोठेंच दिसत नाहीं. द्या काळजीनें  
जी स्त्री भेटेल तिजकडे पहात तो हळूहळू चालला  
आहे, इतक्यांत एक स्त्री खांद्यावर मूल टाकून येत आहे  
असें त्यानें पाहिलें. नंतर ती एका दुकानासमोर आली  
तों त्यातील दिव्याचा प्रकाश तिचे तोंडावर पडला, तरी  
द्यानें ओळखिलें नाहीं. कारण ऊंस चरकांतून काढला  
असतां जसें त्याचे रूपांतर होतें, त्याप्रमाणें हिचे शरीर  
अनेक वेळां दुःखाचे व काळजीचे चरकांतून पिळून  
निघाल्यामुळे निस्तेज झालें होतें. द्याखेरीज तिचे  
नाकांत नयही नव्हती. मग इतर अलंकाराविषयीं  
बोलायास नको. आणखी रात्रीचा विषय झणून त्यानें  
तिला ओळखिलें नाहीं.



जसजशी ती पुढें येत चालली व हाही कांहींसा पुढें गेला तों ह्यास ती मुक्तामाला असावी असा भास झाला. इतक्यांत तिनेही सहाजिक वर पाहिलें, तेव्हां परस्परांनीं एकमेकास ओळखिलें. मग दोघांचेही पोटांतून आनंदाचे उद्गार येऊन व किंचित् हास्यवदन करून आपण कोठें आहों ह्याचीही शुद्ध न राहतां एकमेकां कडे जात आहेत, इतक्यांत एका भयंकर पुरुषानें एका-एकीं सोमदत्ताचे उरावर मोठ्या सपाट्यानें धबका मारून त्यास उलयून खाली पाडिलें, आणि कोणी पाहिलें न पाहिलें इतक्यांत मुक्तामालेस उचलून गाडींत ठेवून चालता झाला. जेव्हां तिला त्या दुष्टानें गाडींत ठेवण्याकरितां उचलली तेव्हां धांवा धांवा अशा करुणापर शब्दांनीं ती एक दोन वेळां ओगडली. लोक काय आहे, काय आहे, झणून तिकडे येतात तों गाडी पार निघून गेली! हें काय असावें, हें लोकांस समजेना. तो बिचारा सोमदत्त, पागोटें एकीकडे व जोडा एकीकडे जाऊन मूर्छित पडला होता. त्यास एक दोघांनीं बाराबिरा घालून उठविलें. मग तो कांहींसा सावध झाल्यावर कोणी मारिलें व हें काय आहे वगैरे त्यास अनेक प्रकारें लोक प्रश्न करूं लागले. तेव्हां त्या बिचान्यास पूर्वीपासून सर्व हकीकत सांगण्यास शक्तीही नव्हती. त्याचें सर्वांग ठेंचून हातपायही दुखावले होते. मग त्यानें संक्षेपानें कांहीं वृत्तांत सांगून सरकारी शिपायांस झाल्यागोष्टीबिषयी शोध करण्यास सांगितलें. आज इतके दिवस हिंडतां हिंडतां

मुक्तामाला दृष्टीस पडली आणि अतिशय आनंद होणार तो अशी दशा झाली. येणेकरून त्यास जसें दुःख झालें तसें कधींच झालें नव्हतें. मग तो लंगडत लंगडत आपले बिऱ्हाडीं गेला. नंतर थोडासा उपहार करून तो बिछान्यावर लोळत पडला. त्यास आपल्या दुःखाची स्मृतीही नाही. बालक खांद्यावर टाकिलेली ती दीनवाणी मूर्ति त्याचे डोळ्यांपुढें येऊन उभी राहिली. ज्या दुष्टानें आपली अशी दशा करून तिला नेलें, तो कोण वगैरे कांहींच कल्पना त्यास होईना. तिची व तिच्या बालकाची काय अवस्था होईल ह्या काळजीतच तो अगदीं बुडून गेला. त्यास कांहींसें दुःखांत सुख इतकेंच झालें कीं, ती जिवंत आहे, इतका थांग लागला, इतक्यानें शांतवर्मा ह्यास समाधान होईल, झगून त्यानें झालेल्या गोष्टीचें त्यास दुसरे दिवशीं पत्र पाठविलें; परंतु तें पोचणार नाही ही कल्पनाही त्याचे मनांत आली नाही. सर्वांग टेंचून हातपाय दुखावल्यामुळे तो आजारी पडला. ह्यामुळे पुढें शोध करण्याचें काम अगदीं राहिलें.

इकडे मुक्तामाला मुगावाईचे घरून बाहेर पडतांच तिनें लागलेच जाऊन आपले भावास वर्चमान सांगितलें. तो लागलाच गाडी तयार करून निघाला, आणि सोमदत्ताची दुर्दशा करून तिला घेऊन गेला, हें नुकतेंच सांगितलें आहे. नगरीचे लगतच त्याचा एक बाग होता, तेथील बंगल्यांत त्यानें तिला नेऊन ठेविलें, आणि दारास कुलुपें लावून सभोंवती चौकी पाहणार

टेवून चांगला बंदोबस्त केला. तिच्या खाण्यापिण्याची वगैरे चांगली तरतूद ठेविली होती. दुसरे दिवशीं सायंकाळीं तेथें जाऊन झानें तिला सांगितलें कीं, तुझे मनांत जो बेडेपणा भरला आहे तो अगदीं सोडून दे. त्या दिवशीं तूं मला फार टाकून बोललीस, परंतु तें सर्व तुझे कल्याणाकरितांच मी सोसून घेतलें. नाहीपेक्षां तुझें तोंड बंद करून पाहिजे तें शासन करण्यास मी असमर्थ होतो असें नाही. तूं आजपर्यंत फार दुःख सोसलेस तर आतां दुःख न होतां तुला व तुझे बाल-काला इराबतीस सुखरूप पोचवायें असें माझ्या मनांत आहे. हें ऐकून ती झणाली—जें जें माझे दैवी भोगा-वयाचें असेल तें तें भोगल्यावचून सुटका नाही, हें मी पक्कें जाणतें. नाहीपेक्षां सर्व यथास्थित असून घर सोडून बाहेर पडण्याची मला कां बुद्धि झाली असती? माझे पालन करणारे मोठाले धुरंधर असून मी अशा दीनवाण्या दशेस कां आलें असतें ? तर माझी पक्की खात्री होऊन गेली आहे कीं, भोक्तृत्व संपल्यावांचून अथवा जगन्मियंत्या परमेश्वरास करुणा आल्यावांचून ह्या दुःखचक्रांतून माझी सुटका व्हावयाची नाही. तर तोच तुझांस चांगली बुद्धि देवो, आणि मला ह्या दुःखां-तून मुक्त करो, अशी माझी त्यास अंतःकरणपूर्वक प्रार्थना आहे. इतकें असून जर तूझी भलतीच गोष्ट मनांत आणाल तर, माझे जिवांत जीव आहे तोपर्यंत मजकडून भलतेंच आचरण कधींही व्हावयाचें नाही. हें ऐकून त्या भद्राक्षास मोठाच राग आला, आणि झणा-

ला, तूं वेदांत सांगून माझे मन वळविण्यास पहातेस; परंतु तसे कधीच व्हावयाचें नाहीं. अशा प्रकारचे वेदांत मला टाऊक आहेत व ऐकिलेही आहेत. तुझे चांगलें व्हावें ह्या हेतूनें मी सामोपचारांनीं जें होतें तें उघडून सांगितलें. आतां जर सुट्या कपाळीं दैनाच करून घेणें आहे, तर माझा उपाय नाहीं. असें म्हणून तो निघून गेला.

इकडे शांतार्मी सोमदत्ताची व शुक्लाक्षाची वाट पाहतां पाहतां दमला. सुमारे सहा महिने झालें तरी एकाकडूनही पत्र नाहीं असें पाहून त्याचें चित्त अगदीं उदास होऊन गेलें. आतां बहुधा आपल्या प्रिय कन्येची व आपली भेट होत नाहीं, अशी त्याची खात्री होऊन गेली. रात्रंदिवस काळजीनें तो अगदीं क्षीण होऊन गेलाच होता, व मुक्तामालेचे दागिने वंगरे जिन्नस पाहून त्यास वरचेवर अतिशय दुःख होई. शेवटीं त्यानें असा निश्चय केला कीं, आतां आपल्या आयुष्याचे दिवस येथ निघणें कठीण. तर तीर्थयात्रा करावयास जांव. त्यांत फिरतां फिरतां ह्यापैकी कोणाची गाठ पडून तिचा यांग लागल्यास वंगच होईल. असा विचार करून त्यानें, आपल्या पदरीं जो फार दिवसांचा विश्वासु चाकर होता, त्याचे स्वाधीन आपला सर्व खटला केला, आणि आपली पत्नी व निहाण ह्यांखेरीज पदरचीं पन्नास मनुष्ये इतका खटला बरोबर घेऊन तीर्थयात्रेस निघून गेला.

इकडे मुक्तामाला त्या बागेतील बंगल्यांत विलाप करीत पडली आहे. आतां हा दुष्ट आपली काय दशा

करणार ही तिचे मनांत मोठी धास्ती येऊन पडली. सोमदत्ताची अवस्था मनांत येऊन त्याची काय दशा झाली असेल, ही एक निराळीच काळजी तिचे अंतःकरणांत उपस्थित झाली. आईबापांची व आपल्या प्रियपतीची तिला वारंवार आठवण होई. अशा अनेक प्रकारच्या विवंचनेने तिची कंवर खचून गेली. इतक्यांत बाहेर कोणी एकमेकाशीं बोलत आहेत असें तिला वाटलें. मग दाराचे फटींतून पाहते तों शुक्ला आणि भद्राक्ष ह्या दोन मूर्ति तिचे दृष्टीस पडल्या. तेव्हा ते केवळ काळपुरुषच आहेत, असें तिला वाटलें. शुक्लाक्ष पाहून तर तिचे सर्वांगाची आग होऊन गेली; परंतु मुक्तामालेनें असें मनांत आणिलें कीं, ह्यांच्या मनांत जें करणें आहे, तें करण्यास ते तर चुकत नाहींत; परंतु एक शेवटील उपाय सुचला तो करून पहावा. शुक्लाक्ष कोणतीही गोष्ट कबुल करील असें नाहीं, व तशा प्रकारच्या बोलण्यानें या प्रसंगीं आपलें हित होईल असेंही नाहीं. तर तो मला सोडविण्यासच आला आहे, असें दाखवून त्याची विनवणी करावी. मग कदाचित् त्याचे वृद्ध्यास घाम आला तर आला. नाहींपेक्षां ईश्वरावर सर्वप्रकारें हवाला आहेच. असा विचार करून, करूं कीं नको, करूं कीं नको, असें तिचें मन डागडूग करित असतां त्याचा धडा करून तिनें आरंभ केला, तो असा: -

दाराच्या फटीशीं तोंड करून शुक्लाक्ष, अरे ही हाक मारते ही तुझी बहीण मुक्तामाला! जिवावरचीं अनेक संकटे भोगून या वंदांत येऊन पडली आहे, हें तुला

कसॅरे समजलें बाबा !! या प्रसंगीं तूं कशीरे मजकरितां धांव घेतलीस ? ही तर मला ईश्वराचीच करणी दिसते. त्यानेंच तुला पाठविलें !! आतां मला धीर निघत नाहीं. लवकर हें दार उघड, आणि मला तुला कडकडून भेटूं दे ! अरे, माझी काय दशा झाली आहे ती पहा. बाबा, ह्या कमलाक्षाला एकदां उचलून मांडीवर घे. इतकें ती बोलत आहे तों तोही रंडू लागला. तें पाहून व सर्व दुःखें मनांत येऊन तीही मोठ्यानें हंबरडा फोडून रंडू लागली. हें सर्व पाहून शुक्लाक्ष मनांत चरारला, आणि जरी तो पाषाणवृद्धी होता, तरी त्याचे मनास बराच द्रव आला. चेहरा उतरून जाऊन आतां काय करावें हें त्यास सुचेनासें झालें. अशा स्थितींत तो आहे इतक्यांत मुक्तामालेनें रडें आदोपून पुनः त्यास हाक मारिली, आणि ह्मणाली—बाबा, दार उघड आणि आंत ये, आणि हे दीनदशेस आलेले दोघे प्राणी व त्यांचें सर्व वैभव तर पाहा ! असें तिचें बोलणें ऐकून तो दार उघडून आंत गेला; आणि त्या दोघांकडे पहातच उभा राहिला. तेव्हां मुक्तामालेनें त्याचा हात धरून त्यास खाली बसविलें आणि त्याच्या पोटांत मुसंडी घालून विलाप करूं लागली तो असाः—

शुक्लाक्ष, मेल्येरे मेल्ये ! दुःखानें माझें काळीज जळून गेलें. मेली मला कोठली बुद्धि झाली घरांतून बाहेर पडायची ? कसक वर्षांनीं नवस, सायास करितां असली दुःख देणारी मी पोटास आल्ये ! मी आपल्या आईबापांला हातारपणीं भारी दुःख दिलें; यापेक्षां

असली हतभाग्य मी जन्मासच आल्यें नसल्यें तर बरें झालें असतें? शुक्लाक्षा, दोन्ही कुळांस काळोखी आणि-  
ली, असें मला लोक क्षणतोळ. मेली किती झाली तरी बायकांची समजूत! त्या मेल्या धुताग्याच्या नादीं मी कां लागावें? असो, जें देवां होतें तें झालें. आतां मी आपल्या जिवकरितां इतका शोक करित्यें असें ना-  
हीं, ह्या अनाथ तान्ह्याकडे पहा ! आपल्या बाबांला अशा क्षातारपणीं ह्यास पाहून कितीरे सुख होईल? शुक्लाक्षा, खरेंच सांग, तूं अगदीं मोन कां धरिलेंस? ही तुझी अनाथ झालेली गाय वाघाचे हातून सुटून कसा-  
याचे हातीं लागली हें तुला कोणी सांगितलें? शुक्लाक्षा, खरेंच सांग, तूं मला येथून सोडवून बाबांकडे नेणार काय? नेशील, हें मी खचित जाणल्यें, पण हा मेलावेडा जीव पोळून पोळून कोणावरच भरंवसा ठेवीनासा झाला.  
असें बोलून वर डोकें करून त्याचे हनवटांस हात लावते. हें पाहून तो मांगहृदयाचा जरी होता, तरी त्यास गहिंवर आला व त्याचे डोळ्यांतून अश्रू वाहूं लागले. मग तो तिला क्षणाला--तूं आतां शोक करूं नको. मी तुझी चांगली तजवीज करीन, असें बोलून जाण्यास उठला; तेव्हां मुक्कामाला पदर पसरून क्षणाली कीं, करीन असें क्षणतोस, तेव्हां तूं मला आतां येथें ठेवून जाणार काय? तेव्हां तो क्षणाला-आज सर्व तजवीज करून उद्यां घेऊन जातों. मग ती क्षणाली, या बाळा-  
कडे पहा. याचा एकदां मुका घे. शुक्लाक्ष मुका

घेऊन बाहेर पडला. चाकर जवळच होता, त्याने खोलीस कुलूप घातलें.

लहानपणापासून मुक्तामालेची शुक्लाक्षाबरोबर वागण्याची वजनदारीची रहादी असल्यामुळें कोणत्याही प्रकारें त्याला तिच्याशीं उघडपणें वाईट वर्तणूक करवली नाहीं व त्या प्रसंगीं तर त्याचे चित्तास थोडा द्रव आला, हीच गोष्ट खरी; परंतु काय ? बाहेर आल्यावर कांहीं वेळानें त्याचे दुष्ट विचारांचें पारडें वजनदार झालें, आणि तो आपल्या पूर्वस्थितीवर आला. इकडे मुक्तामालेसही, त्याच्या कृतीवरून व बोलण्यावरून असें वाटलें कीं, आपण केलेले सर्व श्रम व्यर्थ आहेत. तो आपला दुष्ट हेतु सिद्धीस नेण्यास चुकेल असें दिसत नाहीं. असो; ईश्वर काय करील तें खरें, असें मनांत आणून ती त्याचें चिंतन करूं लागली.

शुक्लाक्ष बाहेर आल्यावर दोघेही तेथून निघाले. मग वाटेनें त्यानें भद्राक्षास सांगितलें कीं, ती आपली सुटका होण्यास फार आर्जवें करीत होती; परंतु तिचें वाईट कोण करीत आहे ? ती आपण होऊनच आपली दुर्दशा करून घेत आहे. मला वाटतें कीं, तिच्या सारखी देवाची कोणी नाहीं. कारण, ती आपणा सर्बीची स्वामिणी होऊन बसणार आहे. असें बोलणें चालत आहे तों भद्राक्षानें विशांतून एक पत्र काढिलें आणि शुक्लाक्षास झणाला—हें पत्र सोमदत्त द्वाणून कोणी आहे त्यानें हिच्या बापास लिहिलें आहे. मला वाटतें कीं, ज्यास मी रस्त्यावर गूढा मारून पाडिलें तोच हा



असावा हें ऐकून शुक्लाक्ष हणाला, तोच हा. जर करितां त्याचा शोध लागला, तर ह्या कामांत त्याजवर टपका ठेवून त्यास एक दोन वर्षीची ठेप द्यावी. हें ऐकून भद्राक्ष हणाला, तें असो; परंतु तिची तजवीज कशी काय करावयाची? मग शुक्लाक्ष हणाला, हिजवर आपल्या महाराजांचा हेतु गुंतला आहे. तर कसेंही करून ती कबूल होईल, अशी तजवीज केली पाहिजे. भद्राक्ष हणाला, ही गोष्ट तर कठीण दिसते. नंतर हा हणाला-कठीण खरी; परंतु देववेल तितकें दुःख देऊन ती कबूल होईल तर पहवें; हा अपला धर्म. तो केला हणजे आपणास ईश्वराचेंही भय नाही. मग राजाचें कोटून ? असें बोलून ते दोघे निघून गेले.

आतां ह्या दोघांचेही मनांतील व बाहेरील विचार अगदी निरनिराळे होते. ते असे कीं, शुक्लाक्षाच्या मनांतील विचार उघडच आहे कीं, ह्या दोघांचा प्राण घ्यावयाचा; परंतु तो उघडपणें भद्राक्षापाशीं त्यास बोलतां येईना, तेव्हां बाहेरून एक दाखवून आपला संकल्प तडीस नेण्याविषयी तो झटूं लागला. ह्याचप्रमाणें भद्राक्षाचे मनांतील संकल्प वाचणारांस माहीतच आहे. तर तो शुक्लाक्षापुढें त्याच्यानें उघड करवेना. कारण जेथें राजानें आपला हेतु ठेविला, तेथें आपण ठेवून चालेल कसें? हें उघडच त्याचे मनांत येई. असा प्रकार होता तरी, ते परस्परांस संशय न येतां आपआपल्या मनांतील हेतू साधण्याकरितां सारखे झटूं लागले. शुक्लाक्षानें भद्राक्षास सांगितलें होतें कीं, तूं एकटाच जाऊन तिला राजाचे म-

नांत काय आहे तें मोठ्यानें फुगवून सांग, आणि काय  
 ह्मणते तें मला कळव; मग आपण त्याचा विचार करूं.  
 त्याप्रमाणें तो दुष्ट एकटाच बागेंत आला, तेव्हां मुक्ता-  
 माला आपल्या विवंचनेंत निमग्न होऊन पडली होती.  
 दाराचें कुलूप वाजतांच ती एकाएकीं डचकून उठून  
 बसली, ती तो काळपुरुष तिचेपुढें जाऊन उभा  
 राहिला. त्यास पाहून तिचे आंगास कंप सुटला. तिला  
 वाटलें आतां हा काय करतो कोण जाणे ? अशा भी-  
 तींत ती आहे इतक्यांत तो ह्मणाला-तूं आतां अगदीं  
 भिऊं नको. मी तुला आनंदाची गोष्ट सांगण्यास आलों  
 आहे. राजानें तुला नेण्यास पाठविलें आहे. तूं आतां  
 त्याची पट्टराणी होशील. मग तुला काय कमी ! सर्व  
 प्रजा तुझे हुकूमांत ! मजकडून कांहीं अन्याय झाला  
 असेल तर, तो मनांत ठेवून सूड घेऊं नको, हें माझे  
 मागणें आहे, हें बोलून तो ह्मणाला-तूं कधीं निघणार,  
 तें सांग ह्मणजे त्याप्रमाणें तयारी करितां येईल.

हे त्याचे शब्द तिचे अंतःकरणास बाणासारखे टों-  
 चले, तरी तिनें त्याजकडे न पाहतां खालीं मान घालून तें  
 सर्व ऐकून घेतलें. मग मोठा सुस्कारा टाकून ह्मणाली,  
 माझे सर्व लक्षांत आहे. मी इतकी भोळी आहे असें  
 नाहीं, पण वाघाच्या जाळ्यांत येऊन पडलें, हें मी पक्कें  
 समजून आहे. वरचेवर चावटासारखें मला तेंच तेंच  
 बोलतां येत नाहीं. आतां तुम्ही कधीं तयारी करूं ह्म-  
 णून मला विचारावयास आलां, तर हें मला कसें सां-  
 गतां येईल ? तुमचे मनांत माझा कधीं प्राण ध्यावयाचा

आहे, हें मला कसें कळेल ! जर सांगून ठेविलें असें तर त्या दिवशीं तयारी करा, असें मी सांगितलें असतें, आतां माझें पदर पसरून तुझापाशीं इतकेंच मागणें आहे कीं, आधीं माझा प्राण घ्या, आणि मग माझ्या बालकाचें काय करणें असेल तें करा. असें बोलतांना तिचे पोटांत भडभडलें व डोळ्यांतून अश्रुधारा चालल्या ! मग तिनें आपल्या मुलास पोटाशीं धरून मोठ्यानें शोक करण्यास आरंभ केला. हें पाहून भद्राक्ष पाय आपटीतच बाहेर आला आणि कुलूप लावून चालता झाला.

भद्राक्ष बाहेर येतो तो, शुक्लाक्ष बागेत हिकडून तिकडे फिरत व काय मजकूर होतो, तो समजून घेण्याकरितां त्याची वाट पहातच होता; मग दोघांची गांठ पडतांच भद्राक्षानें झालेलें सर्व वर्तमान सांगितलें. तें ऐकून तो झणाला-अशानें ती कबूल व्हावयाची नाही. तिची व तिच्या मुलाची ताडातोड केली पाहिजे. नंतर कबूल होशील तर मूल आणून देतो अशा धमकीनें ती कबूल होईल असें मला वाटतें. आतां तिनें ह्या बोलण्यास कबूल व्हावें, असें भद्राक्षाचे मनांत नव्हतें. तरी शुक्लाक्ष हा दुष्यम प्रधान व राजाचें प्रीतिपात्र, खेरीज हें राजाचेंच काम, ह्यामुळे त्यास त्याचे मसलतीविरुद्ध चालतां येईना. मग आज रात्रीं हें काम करावयाचें असें ठरवून दोघेही निघून गेले.

सुमारे रात्रीचे बारा वाजण्याचे वेळेस ते दोघेही तेथें आले आणि गडबड होऊं न देतां कुलूप काढून हळूच दार उचडलें, आणि मग पावले न वाजवितां आंत

जाऊन पाहतात तो एका कोपण्यांत मंद दिवा जळत आहे. त्या विचारे मुक्तामालेस दुःख करून करून नुक-  
तीच गाढ झोंप लागली होती, व तिचें तें मदनासारखें  
बालक तिजपाशीं तशीच झोंप लागून पडलें होतें. हें  
पाहून शुक्लाक्ष पुढें सरसावला आणि त्या निर्दयानें तें  
बालक उचलून हळूच पोटाशीं घेतलें. नंतर तें जागें  
होऊन कदाचित् रडेल ह्या बुद्धीनें दार वगैरे लावण्यास  
भद्राक्षास सांगून आपण पुढें चालता झाला. त्यानें  
आपल्या चाकरास बागेत उभें केलेंच होतें. त्यापाशीं  
तें आणून देऊन सांगितलें कीं, ह्यास आपल्या बिऱ्हाडीं  
घेऊन जा आणि थोपटून थोपटून निजीव. असें सांग-  
त आहे इतक्यांत तें जागें होऊन रडूं लागलें; परंतु  
ह्या काळपुरुषास दया कोठून येणार ? त्यानें चाकरास  
लक्षकर जाण्याविषयीं हुकूम केला. तो जातो इतक्यांत  
भद्राक्ष तेथें आला. मग दोघांनीं हातावर हात मारून  
काम फत्ते झाल्याविषयीं संतोष मानिला. शुक्लाक्षचे  
मनांत आपलें अर्थे अधिक काम झालें झणून त्यास फारच  
समाधान वाटलें. आतां ती बहुधा कबूल होईल, असें  
झणून त्यानें भद्राक्षास सांगितलें कीं, उदईक संकेताप्र-  
माणें तिला विचारावें. मग काय झणेल त्याप्रमाणें पुढें  
तजवीज करतां येईल. नंतर नमस्कार चमत्कार हो-  
ऊन, दोघेही आपापल्या ठिकाणाकडे चालते झाले.

इकडे सोमदत्तास रात्रंदिवस चैन पडेना. मला  
मुक्तामालेचें स्वप्नच पडलें काय, असें त्यास वाटूं लागलें.  
खांद्यावर मूल टाकून दीनासारखी ती त्या रस्त्यांतून येत

आहे, असें एकसारखें त्याचे डोळ्यापुढें दिसूं लागलें. ह्यामुळे तो आपल्या वेदना अगदींच विसरून गेला. पुढें काय उपाय करावा हें त्याला सुचेना. अशा दुःखांतच दोनचार दिवस गेल्यावर एके दिवशीं तसाच लंगडत लंगडत तो मामलेदाराचे कचेरींत गेला, आणि त्या दिवशींचें झालेलें वर्तमान मामलेदारास सांगून झगाला-तुझी मेहेरबानी करून एवढ्या अनर्थकारक गोष्टींचा थांग लावला तर मज दीनावर मोठे उपकार होतील ! हें ऐकून मामलेदार डोळे वटारून त्यास झगाला-माझे सर्व ध्यानांत आलें, व शिपायांच्या सांगण्यावरून मी बरीच चौकशीही केली आहे, व तुला मोकळें सोडिल्यामुळे त्यांस दंडही केला, तूं येथें येऊन लोकांच्या बायका बाहेर काढून पळवून नेण्याचा उद्योग करित असतोस, ही माझी खात्री झाली. तर तें एकीकडे ठेवून दुसरीच बनावून गोष्ट सांगून मला चकविण्यास पाहतोस काय ? बरें, हा तुझा पहिलाच अपराध आहे, झगून तुला दोन वर्षीची ठेप देतो; असें झगून त्यानें शिपायांस त्यास बंदिखान्यांत टाकण्याविषयी हुकूम केला. हें ऐकून त्यानें आपल्या कळपास हात लाविला, आणि मामलेदारास झगाला, हा अगदीं अन्याय आहे. मज कडे कांहींच अपराध नाही. मामलेदारानें त्याच्या बोलण्याकडे लक्ष न देतां नेण्याविषयीं शिपायांस हातानें खूण केली. तेव्हां त्यांनीं त्या बिचाऱ्यास धक्के देतच नेऊन बंदिखान्यांत टाकिलें. मग त्याची काय अवस्था विचारावयाची आहे ! मुक्तमालेस पाहण्याची व तिच

शोध करण्याची वाटच खुंटली, ह्यामुळे त्याचे दुःखास पारावारच नाहीसा झाला. आतां ह्यास कोणता उपाय करावा ह्या विवंचनेत तो अगदीं निमग्न होऊन गेला.

इकडे मुक्तामाला ह्या संकटांत पडल्यापासून तिला गाढ निद्रा आली, तरी तो फारवेळ येत नसे. हे दुष्ट निघून गेल्यावर ती सुमारे तीन वाजतां कांहींशी जागी झाली आणि मुलास पोटाशीं घेण्याकरितां पुढें हात टाकते तों मुलगा हातास लागेना. तेव्हां चपापून एका एकीं उठून बसली, आणि घाबऱ्या घाबऱ्या हिकडेतिकडे पाहते तों मूल कोठें दिसेना, तेव्हां त्या दुष्टांनीं हा माझा घात केला असें तिला कळून आलें. मग मोठ्यानें हंबरडा फोडून ती झणाली, अरे कमलाक्षा, तूं मला सोडून कोठेरे गेलास? तुजवांचून माझा जीव कसा राहील? आतां तुला कोठें पाहूं? झणून तिनें भुईवर हात आटपले आणि गडबडां लोळू लागली. त्या दुःखाच्या तिरमिरीनें तिला कांहीं वेळ मूर्च्छाही आली. मग सावध होऊन पुनः झणते—हे ईश्वरा, मी असें कोणतें पातक केलें होतें, झणून तूं मजविषयीं अगदीं पाठमोरा झालास? हा माझा गुप्तमारा होत आहे, हा तुला दिसत नाही काय? त्या दुष्टांना माझ्या बालकास हात लावण्याची कशीरे बुद्धि दिलीस? आतां कदाचित् मजकडून अपराध घडला असेल; परंतु त्या चार महिन्यांच्या बालकाकडे काय आहे? तर हे देवा, धांव आतां, आणि माझे बालक मला भेटेल असें कर. त्यावांचून माझा जीव

राहणार नाही. आतां मी काय करूं? अशा प्रकारें ती विलाप करूं लागली.

दुसरे दिवशीं भद्राक्ष संकेताप्रमाणें तेथें आला तो ही विलाप करीतच आहे असें त्यानें पाहिलें. रडून रडून तिचे डोळे सुजून गेले होते, आणि सायंकाळ होत, आला होता, तरी तिनें मुखप्रक्षालनही केलें नव्हतें. मग खा-प्यापिण्याची तर गोष्ट कोठून? अशा दुःखकारक अवस्थेंत ती शोक करीत पडली होती; परंतु त्या दुष्टाचे अंतःकरणास लक्षण द्रव आला नाही. दुःखावर डाग दिल्यासारखें त्यानें शब्द काढिले; ते असे कीं, अशा प्रकारचीं सोंगें मी पुष्कळ पाहिलीं आहेत, तुला आपले मुलाची गरज असली, तर सांगितलेंलें कबूल कर; लक्षण मूल आणून देतो. नाहीपेक्षां तूं त्यास मुकलीस असें समज. आतां कदाचित् तूं समजशील कीं, एवढ्यानें च झालें; परंतु तसें नाही. तुला आणखीही घोर अशा यातना भोगाव्या लागतील. ह्या त्याच्या वाग्वाणांनीं तिचे अंतःकरणास घेरे पडले. तिचा जीव अधींच त्रासून गेला होता, आणि त्याच्या ह्या दुष्ट वर्तणुकीमुळें तिचे सर्वांगाची आग होऊन गेली. मग ती संतापून त्यास झणाली—ह्यापेक्षां दुसरें कोणतें अधिक दुःख होईल असें मला वाटत नाही. हें दुःख सहन करण्यापेक्षां जीव गेला तरी बरा, असें मला होऊन गेलें आहे. तर मला तोंड न दाखवितां तुझांस जें करणें असेल तें करा. बरें आहे, थोडक्याच दिवसांत तोही चमत्कार दिसून येईल. असें लक्षण तो निघून गेला. नंतर मुकामालेस,

आपलें बालक जिवंत आहे असें वाटून थोडेंसे दुःखांत  
सुख झालें, आणि ती त्याच विचारांत निमग्न होऊ-  
न गेली.

शुक्लाक्ष व भद्राक्ष ह्यांनीं ही कबूल होईल म्हणून  
सुमारें आठ दिवस वाट पाहिली, आणि ती कबूल होत  
नाहीं, अशी जेव्हां त्यांचे मनांची खात्री झाली, तेव्हां  
शुक्लाक्ष म्हणाला, आतां असें उपयोगीं नाहीं. आपणा-  
कडून होता तितका यत्न केला, परंतु सुखोपभोग करून  
घेणें तिचे प्रारब्धी नाहीं, तेव्हां तिला तशी बुद्धि कोटून  
होणार ? तर ज्या दस्तूर आपले राजानें हेतु ठेविला,  
त्या दस्तूचा उपभोग दुसऱ्यानें करावा, हें बरोबर नाहीं.  
प्राप्त न झाल्यास, ती जगांतून नाहींशीच होईल तर बरें,  
अशी पूर्वीपासून त्यांनींच वाहिवाट ठेविली आहे. तर  
आपणासही आतां तसेंच केले पाहिजे. हें ऐकून भद्राक्ष  
म्हणाला—जसा हुकूम होईल, तसें करण्यास मी तयार  
आहें. मग त्यानें सांगितलें कीं, तिला दिवसास खा-  
ण्याच्या पदार्थांतून तोळा दोन तोळे अफू चारावी  
आणि रात्रो कोणास न समजूं देतां ह्या वागेंतच पेटोंत  
घालून तिला पुरून टाकावी म्हणजे झालें. फार बरें आहे,  
उद्यां ह्याप्रमाणें तजवीज ठेवितों, असें भद्राक्षानें सांगि-  
तलें, आणि नंतर ते तेथून निघून चालते झाले.

दुसरे दिवशीं रात्रो सुमारें बारा वाजतां, जिकडेति-  
कडे सामसूम झालें असें पाहून, ते काळासारखे त्या वा-  
गेंत शिरले. आपण हें मोठें धार कृत्य करण्यास  
प्रवृत्त होत आहों, हें त्यांचे ध्यानीं मनींही नाहीं, असो;



ते बोलतबोलत त्या खोलीचे बाहेरच्या बाजूस येऊन उभे राहिले. त्यांनीं दोन चाकर बरोबर आणिलेच होते, त्यापैकीं एकास कुलूप काढून कसें काय आहे तें पाहण्यास सांगितलें. नंतर त्यानें येऊन सांगितलें कीं, महाराज, हालचाल अगदीं नाही, उगीच पडली आहे. मग हे दाघेही आंत गेले, तेव्हां दिव्याचा प्रकाश फारच मंद झाला होता. त्या अचेतन प्राण्यानें पांघरावयास जें चिरगूट घेतलें होतें, तें कांहींस अस्ताव्यस्त झालेलें पाहून भद्राक्षानें सर्वांगावर घातलें, आणि चाकरांस बाहेरील पेटी आंत आणण्यास सांगितलें. नंतर ती पेटी येतांच चौघांनीं खालचे घोंगडीचीं चान्हीं टोके धरून त्या अनाथास उचलून पेटींत घातलें, आणि दार बंद करून तशीच ती पेटी चौघांनीं बाहेरच्या बाजूस बागेत आणिली. तेथें पूर्वीच खाडा खणून ठेविला होता, त्यांत ती पेटी सोडून त्या निर्दयांनीं वरती माती लोटिली ! हें सर्व कृत्य पाहून त्या चाकरांचे अंतःकरणास फार वाईट वाटलें व तिजविषयीं दयाही उत्पन्न झाली; परंतु ते विचारे करतात काय ? हुकुमाप्रमाणें वागलें पाहिजे. जरी त्यांचे पोटांतून कड आले, तरी त्यांस बाहेरून हुशारीच दाखविणें भाग आलें. असो; त्या निर्दय पुरुषांनीं त्या निरपराधी प्राण्याची अशी दशा केली !! मग तेथील सर्व व्यवस्था करून अगदीं मागमूसही नाहीसा करून टाकिला. आतां आपण कृतार्थ झालों, कांहीं संकटें आलीं तरी हातीं धरलेलें काम एकदांच तडीस गेलें, असें मनांत येऊन शुक्लाक्षाचें अंतःकरण अगदीं स्वस्थ झालें.

मग कांहीं वेळ विश्रांति घेण्यांकरितां ते दोघेही बागेंत बारा घेत बसले. बोलतां बोलतां शुक्लाक्षानें भद्राक्षस सांगितलें कीं, ह्या कामांत तूं फार मदत केलीस ह्मणून राजापाशीं मी तुझी चांगली शिफारस करीन. हें ऐकून भद्राक्षस मोठा आनंद झाला, आणि तो ह्मणाला—आपण सुज्ञच आहां, आपले सर्व ध्यानांत आहे. राजाच्या हिताविषयीं मी किती झटत आहे ह्याचा विस्तार करण्याची आतां गरज नाही. मग शुक्लाक्ष ह्मणाला—माझ्या सर्व लक्षांत आहे, व ह्या गोष्टीचा थोडकेच दिवसांत अनुभव येईल, असें सांगितलें आणि ह्मणाला कीं, मला इकडे येऊन फार दिवस झाले. महाराज माझी वाट पहात असतील, तर मी उदईकच निघण्याचा बेत करितों. मग भद्राक्ष ह्मणाला—उदईक माझे गरीबाचे भाजीभाकरीस मान देऊन परवां निघण्याचा बेत करावा, ह्मणजे मज गरीबावर मोठे उपकार होतील. फार बरें आहे, असें ह्मणून ते आपआपल्या ठिकाणां गेले.

दुसरे दिवशीं भद्राक्षानें मेजवानीचा मोठा थाट केला, तेणेंकरून शुक्लाक्षाचें अंतःकरण अगदीं सुप्रसन्न होऊन गेलें. भोजन वगैरे आटोपल्यावर त्यानें आपल्या बाहिरीनें ह्या कामांत फार मदत केली ह्मणून शुक्लाक्षापाशीं तिची शिफारस केली. मग त्यानें तिचे मोठे उपकार मानून तिला पांचशें रुपये बक्षीस दिले. नंतर कांहीं वेळ वामकुशी होऊन गोष्टी वगैरे सांगण्यांत तेथेंच सायंकाळ झाला. मग उदईक जावयाचें तेव्हां सर्व भाटपाभाटप केली पाहिजे ह्मणून शुक्लाक्ष उठें लागला


त्यावेळीं त्या मुलाचें काय करावयाचें ह्मणून भद्राक्षानें विचारलें. मी त्याची कांहीं तरी योग्य तजवीज करीन असें ह्मणून तो जावयास निघाला, तेव्हां वर-चेवर पत्र पाठवून लोभ वाढवीत जावें, असें दोघांचें मोठ्या प्रेमानें संभाषण झाल्यानंतर आनंदानें एकदेकास भेटून व नमस्कारचमत्कार होऊन शुक्लाक्ष आपले बिऱ्हाडीं चालता झाला, व हा त्यास कांहींसा पोंचवावयास जाऊन आपले वाढ्यांत परत आला.

शुक्लाक्षानें त्या अनाथाचें बालक नेल्यापासून आपलें बिऱ्हाड गांवाबाहेरील एका बागेंत नेलें होतें. मनांतील हेतु कीं, एकांतीं जाऊन राहिल्यानें तें रडलें तरी आसपासचे लोकांचे मनांत हें काय आहे वगैरे कांहींच शंका येऊं नये. भद्राक्षचे वाढ्यांतून तो तेथें आला तों तें रडत होतें, तें ऐकून चाकरास विचारिलें कीं, कांरे, त्यास आज अफू घातलीस नाहीं काय ? त्यानें उत्तर केलें—महाराज घातली होती. परंतु थोडी कमी झाली असें वाटतें. मग तो ह्मणाला; थोडी अधिकच कां नाहीं घातलीस ? ही किराकिए कोगी सोसावी ? आतां आणखी घाल. होय महाराज, ह्मणून त्यानें तसें केलें, आणि त्यास हिकडून तिकडे हिंडवून थोपटून निजविलें. त्या चाकरास त्या दीनाची करुणा येऊन तो त्याचें कारच संगोपन करीत असे; पण संपत्ति मिळविण्याचे लोभास्तव शुक्लाक्षस ह्मणून त्याची कांहींच करुणा आली नाहीं. दिवसांतून त्यास दोनचारदां वर दूध मात्र घालीत असत, परंतु तशा दर्शेंत ईश्वरानिमित्त अन्नावांचून

त्याचें समाधान कोटून होणार! अफूचा अम्मल कांही-  
सा कमी झाला ह्मणजे तें बिचारे रडूं लागे. मग  
पुनः त्यास अफू घालावो; असा क्रम त्यास त्याचे आई-  
चे पुढून उचलून आणित्यापासून चालविला होता.

प्रातःकाळीं निघण्याची सर्व तयारी करून ठेवून  
शुक्लाक्षानें शयन केलें. सुमारे बारा वाजतां तो एक शौ-  
च घेऊन उठला आणि चाकरास हाक मारली. तो उठू-  
न पुढें येतांच त्यास घोड्यावर खोगीर घालण्यास सां-  
गितलें, आणि आपण त्या बालकापाशीं आला. तो तें  
त्या अफूचे अमलांत डोळे झांकून चेत पडलें होतें.  
त्यास तो एका चिरगुटांत गुंडाळीत आहे इतक्यांत  
घोडा तयार करून ठेवून चाकर तेथें आला. त्याजवळ  
तें देऊन, मजबरोबर ह्यास घेऊन चल, असें त्यानें त्यास  
सांगितलें, आणि आपण पोषाग करून घोड्यावर बस-  
ला. मग हा पुढें व चाकर मार्गे असें सुमारे एक  
कोशभर गेले. तेथून त्या क्षिप्रा नदीचे अगदीं किना-  
ऱ्यास जाण्यास मध्ये खडकळ डगर व बरेंच रुंदीचें  
वाळवंटही होतें. त्या डगरींतून घोड्यास जाण्यास  
वाट नव्हती ह्मणून शुक्लाक्ष तेथेंच उभा राहिला, आणि  
चाकरास ह्मणाला-मी येथेंच उभा राहतों, तूं येथून एक  
बराच मोठा दगड घेऊन त्या डोहाचे काठी जा आणि  
त्या दगडासुद्धां ह्यास चिरगुटांत चांगलें बांधून तुझ्या-  
नें जितकें लांब आंत झांकून देववेल तितकें देऊन प-  
रत ये. बरें आहे, ह्मणून त्यानें मुलास खांद्यावर टाकि-  
लें आणि दगड डोक्यावर घेऊन तो डोहाचे कडेस

जाऊन पोंचला, आणि धन्यानें सांगितल्याप्रमाणें काव-  
गिरी बजावून माघारां परतला. जेव्हां त्यानें तें मोटाळें  
पाण्यांत झोकून दिलें, तेव्हां मोठा आवाज झाला, तो  
ऐकून शुक्लाक्षस मोठें समाधान झालें, आणि त्यास वाटलें  
कीं, आपला मतलब साधण्यास आतां कांहीं कर्तव्य लक्षण  
राहिलें नाहीं. शांतवर्मा ह्यास दोन महिन्यांनीं परत  
बेता लक्षण सांगितलें त्यास सुमारें पांच महिने होऊन  
गेले. तर तिकडील वर्तमान कसें काय आहे तें मात्र  
कळत नाहीं. सोमदत्त हातीं न लागतां निघून जाता  
शर तो त्या भोळ्या हाताच्यास, मुक्तामालेस मूल होऊन  
ती त्यासुद्धां जिवंत आहे असें सांगता, लणजे इतकें  
करूनही सर्व व्यर्थ झालें असतें. तर तोही आयताच  
सांपडून वंदीत पडला, ही एक मोठीच गोष्ट झाली.  
तर ह्या कामांत आपणावर ईश्वराची कृपाच आहे असें सम-  
जलें पाहिजे. असा तो विचार करीत आहे इतक्यांत  
चाकर जवळ येऊन पोंचला. मग ते आपल्या बि-  
ऱ्हाडीं येऊन स्वस्थपणें निजले, आणि प्रातःकाळ हो-  
तांच मार्गास लागले.



## भाग ७.

### श्लोक.

दुःखे जिवावरिल सोशित नित्य जाती  
जे सत्य, नीति, सुगुणां अवलंबिताती ।  
टेवूनि भार परमेश्वरें वागताती  
ते संकटांतहि पहा सुख पावताती ॥

पर्जन्यकाळ संपत येऊन हस्तनक्षत्रास आरंभ झाला असतां मोठमोठाले ढग आकाशांतून हिकडून तिकडे फिरूं लागले. मोठ्या जोराचा वारा सुटून काठें कोठें वादळेंही होऊं लागलीं. विदुलतेचे मोठे भयंकर कडकडाट चालू झाले. कोठें कोठें मोठ्या जोराचा पाऊसही पडत आहे. चोंहीकडील नदीनाले भरून चालले आहेत. कितीएक पांथस्थ लोक पावसाच्या सपाट्यानें भिजून नदीनाले इत्यादिकांस उतार नसल्यामुळे खुड-खुडत उभे राहिले आहेत. कितीएकांस, विजेच्या व वादळाच्या सपाट्यांत आपण सापडतां कीं काय, असें होऊन गेलें आहे. जिकडून वादळ जात आहे तिकडे अतिशय धुरळा उसळून वृक्ष आपापलीं मस्तकें मोठ्या जोरानें हालवीत आहेत, आणि मेघांच्या भयंकर गर्जनेनें चाव्ही दिशा व्यापून गेल्या आहेत.

अशा भीतिदायक प्रसंगांत, उज्जनीपासून सुमारे दोन कोशांवर, आपला तो सोमदत्त सांपडला! शुक्लाक्षाच्या बर्गीनें भद्राक्षाची मोठ्या जग्यावर नेमणूक होतांच सोमदत्तानें बंदिखान्यावरील अधिकाऱ्यांस एक हजार

रूपये लांच देऊन आपली सुटका करून घेतली, आणि पहाटेस उठून दोन कोश गेला नाहीं तों तो वादळाच्या सपाट्यांत सापडला. वारा इतका जोराचा सुटला कीं, तो घोड्यासुद्धां कोठें भलतीकडेच नेऊन टाकितो कीं काय असें त्यास वाटलें. धुरव्वा इतका होऊन गेला हाता कीं, डोळे उघडण्याचीही सोय नाहीं. मध्ये थोडा अवकाश सांपडतांच तो घोड्यावरून खालीं उतरला, आणि एक झाड होतें त्याचे आड जाऊन उभा राहिला. चाकरहो मोठ्या प्रयत्नानें घोडा तेथें घेऊन गेला. इतक्यांत पहिल्यापेक्षांही अधिक जोराचा वारा सुटला, तेणेंकरून तो वृक्ष उमळून पडून त्याखालीं आपला चुराडा होतो कीं काय असें त्यास वाटलें. अशा अवस्थेंत तो आहे तों मोठ्या सपाट्याचा पाऊस व मोठ-मोठ्या गारा पडण्यास आरंभ झाला वाऱ्याच्या जोरामुळें जसा दगडाचा मार व्हावा तसा गारांचा मार चालला. इतक्यांत अंतःकरणांत धडकी भरण्यासारखा विजेचा कडकडाटही झाला. ह्यांतून आतां प्राण वांचणें कठीण असें सोमदत्तास वाटलें. सुमारे आठ माहिने बंदिखान्यांत असल्यामुळें व रात्रंदिवस मुक्तामालेच्या काळजीमुळें तो अधींच अगदीं अशक्त होऊन गेला होता. मग बंदांतून सुटून बाहेर पडतो तों लगेच या अनर्थांत सांपडला, त्यामुळें त्यास असें वाटलें कीं, आपणांवर ईश्वरच कोपला; मग यश कोठून येणार ! तर आतां त्यासच शरण जावें झणजे त्यास दया आली तर येईल. असा निश्चय करून त्यानें अनन्यभावे त्याचेंच चिंतन चालविलें.

मागे सांगितल्याप्रमाणे एक घटकाभर गारांचा पाऊस पडला. नंतर ता वळवाचा पाऊस, जसा एकाएकी आला तसाच एकदम उबाला. मेघांनी आकाश व्यापून गेले होते ते ते-हांच वितळून जाऊन स्वच्छ ऊन्ह पडले. जिकडे तिकडे पाणीचपाणां होऊन गेले होते. सोमदत्ताचे सर्वांग गारांच्या माराने बरेच ठेचून गेले व कपाळावर एक दोन ठिकाणी टेंगव्हेही आली होती. सर्व चिरगुटे भिजून चिब झाल्यामुळे कोरडे वस्त्रही नेसावयास राहिले नाही. घोड्यावरीलही सर्व सामान भिजून गेले. हा आपला अपमृत्यूच टळला असे वाटून सर्व भिजले व गारांचा मार बसला तरी त्यास फारसे दुःख झाले नाही; आकाश स्वच्छ होऊन ऊन्ह पडल्यामुळे कांहींसा त्याचे जिवास धीर आला. मग सर्व चिरगुटे पिळून घोड्यावर टाकिली; तेथून जवळच उतार होता, तेथे नाव जाग्यास अवकाश असल्यास तीं ओली चिरगुटे वाळत टाकितो येतील अशा बेताने तो तेथून निघाला. घोड्यावरील गांडोड्यांत एक दोन आंबटओली वस्त्रे सांपडली तींच नेसून तो मार्गास लागला. अशी घाई करण्याचे कारण इतकेच की, कदाचित् कोणी ओळखून चहाडी केल्यास पुनः बंदांत पडायें लागले. असो; अशा प्रकारे घाई करून तो उतारावर गेला तो तेथे उतारू लोकाची एकच गर्दी होऊन गेली होती. जिप्रा नदी तर दुथडी भरून चालली आहे. नावाड्यांस नाव ढकलण्याचीही छाती होईना. बहुतेक लोक पावसाचे सपाट्यांत सांपडून भिजल्यामुळे वा-



सुन गेले होते. तेथें सर्वत्र चिखल झाल्यामुळे उभें राहण्यासही कोरडी जागा नव्हती. त्यामुळे त्यांस असें वाटूं लागलें कीं, एकदां पलीकडे उतरून गांवांत गेलों ह्मणजे बसण्यास कोरडी जागा तरी मिळेल, आणि चिरगुटे वाळत तोंपर्यंत जेवण वगैरे उरकून घेतां येईल. अशा विवंचनेत ते लोक आहेत, इतक्यांत पुनः अश्रू येण्यास आरंभ झाला. हें पाहून त्यांची पांचांवर धारण बसली; सोमदत्त तर अगदीं घाबरा होऊन गेला. मग कितीएक लोक त्या नावाड्यांकडे गेले व माणशीं चार भाण्याचा दर होता तो आठ आणे कबूल करून लवकर नाव काढण्याविषयीं घाई करूं लागले. नावाड्यांस पाण्याच्या जोरामुळे कांहीं भीति वाटत होता; परंतु पैशाच्या लालचीनें ते कबूल झाले. उतारू लोकां फार जमले होते व मार्गे राहिल्यानें चांगली जागा मिळणार नाही व भरती झाल्यास नावाडी आंत घेणार नाहीत ह्या बुद्धीनें ते सर्वच एकदम नावेवर चढण्यास निघाले, तेणेंकरून एकच गर्दी होऊन गेली. नावेत जाण्याचा रस्ता दरडीवरून उतरता होता. त्यांतही पाऊस पडून चिखल झाल्यामुळे निसरडें झालें होतें. मग काय विचारावें ! कितीएक पाय निसरून पाण्यांत पडले; कितीएक दरडीवरून कोलमडून पलीकडचे बाजूस चिखलांत पडले; कितीएकांचीं पागोटों पडलीं; कितीएकांचे जोडे गेले; कितीएकांचीं गांठोळीं आंत पडून वाहून गेलीं; कितीएकांस बरेच लागलें व कितीएकांचे हातपायही दुखावले. असो; अशाप्रकारें नावेत अगदीं ठेंच होऊन

गेली. इतकीं मनुष्यें जावयाचीं नाहींत ह्मणून नावाडी सांगत होते; परंतु कोणी ऐकेना. जो येई तो आंत मरे. पैशाच्या लालचीनें त्यांनींही कांहींसा कानाडोळा केला खरा. सोमदत्तानें घोड्यासुद्धां नावाड्यांस दोन रुपये देण्याचें कबूल केल्यामुळें त्यांनीं त्याचे हाल न होतां त्यास नावेवर नेऊन बसविलें, आणि त्यास गरदीही होऊं दिली नाहीं. इतकीं मनुष्ये भरलीं तरी आणखीही येतच आहेत. असें पाहून त्यांनीं नाव आंत ढकलली.

पूर्वीं अश्व येण्यास आरंभ झालाच होता, नाव कांहींशी पुढें गेली नाहीं तों वारा सुटण्यास आरंभ झाला. मनुष्यांच्या भारामुळें नाव पाण्यापासून वीतभरच वर राहिली होती. वारा अधिकाधिक जोरावत चालल्यानें लाटा उसलूं लागल्या. नाव हिकडेतिकडे डगमग करूं लागली. सर्व उतारू लोक घाबरून गेले. नावाड्यांसही धडगत दिसेना. नाव हिकडेतिकडे हालूं लागल्यानें केव्हांकेव्हां पाण्याची व तिची सपाटी एकच होऊन जाई. आपला ह्या अरिष्टांतून प्राण वांचणें कठीण असें बहुतेकांस वाटून, कितीएक ईश्वराचा धांवा करूं लागले, कितीएक आपलीं स्त्री व मुलेंबाळें ह्यांची आठवण करून दुःख करूं लागले व कितीएक रडूंही लागले आणि कितीएक मोठ्यानें आरोळ्या देऊन ओरडूं लागले. सोमदत्ताचें अंतःकरण पूर्वीं मुक्तामालेच्या विचारांत गुंतलें होतें, तें हा अनर्थ पाहून आपल्या जिवाचें काय होईल ह्या विचाराकडे लागलें. प्रसंग तर चमत्कारिक आला; आतां काय करावें, हें कोणासही

सुचेना ! नाव सुमारें अर्ध्या नदींत आल्यामुळें मागें नेणें व पुढें जाणें हें सारखेंच होऊन गेलें. त्यांतील दहा-  
 वीस लोकांनीं पोहून जाण्यास तयार होऊन पाण्यांत उड्या टाकिल्या असल्या तर मात्र भार कमी झाल्या-  
 मुळें बहुधा बुडण्याची धारती गेली असती; परंतु तसें करून आपला जीव लागलाच धोक्यांत घालण्यास कोण तयार होतो ? पाण्यास जोर फार ह्यामुळें नाव फारच खालीं वाहूं लागली. असा भयंकर समय पाहून सोमदत्तानें एक हुशारी केली; ती अशी कीं, मी वल्हें मारतां, असें सांगून त्यानें जवळच्या नावाड्याचे हातचें वल्हें घेतलें, आणि तो तेथें बसला, इतक्यांत पाऊस पडावयास लागून वाऱ्याचाही जोर अधिक होत चालला. तें पाहून सर्व लोकांची एकच खळबळ होऊन गेली. तेणेंकरून नावेच्या एका बाजूस थोडासा अधिक जोर पडला. मग काय पुसतां ! एकदम पाणी आंत शिरलें; त्या वेळीं एकच मोठी आरोळी होऊन लागलेंच शांत झालें. नाव पाण्यानें भरून तळाशीं जाऊन बसली. लहान मुलें व स्त्रिया एक दोन गटांगळ्या खाऊनच प्राणास मुकलीं. ज्यांस थोडेंसें तरंगतां येत होतें ते काहीं वेळपर्यंत हात पाय हालवून शेवटीं त्यांच्याच भेटीस गेले ! सुमारें अडीचशें प्राण्यांपैकीं ज्यांस चांगलें पोहतां येत होतें असे नावाड्यांसुद्धां दहा बारा असामी मात्र वांचले. बाकीच्यांची त्या जलरूपी कुंडांत आहुति झाली. सोमदत्तानें वल्हें हातीं घेतलें होतें तेंच त्याचे प्राण वांचावण्याचे उपयोगीं पडलें. त्यास

जरी चांगलें पोहतां येत होतें तरी शक्ति नसल्यामुळें त्याच्यानें पाणी तोडून तीराकडे जाववेना. मग त्यावल्याच्या आधारानेंच तो वाहात वाहात खालीं चालला. त्यास वाटलें कीं, आतां ह्यांतून प्राण वांचणें कठीण. कोठें तरी खडकावर आपटून अगर धबधब्यांत सांपडून प्राण जाणार यांत संशय नाहीं.

अशा विवंचनेत तो खालीं जात असतां कोणी तिरावर दृष्टीस पडलें ह्मणजे त्यास आरोळी मारावी आणि मला ह्या संकटांतून वांचवा असें त्यानें ह्मणावें. तें ऐकून तिरावरील लोकांस फार वाईट वाटून त्यांचे पोटांत दया यावी; परंतु बिचारे करतात काय? नदी तुफान भरून चालली होती. ज्यानें जावें त्यानें आपलाही प्राण धोक्यांत घालावा. असा समय पाहून ते हळहळत व हा दिसेनासा होईपर्यंत ह्याजकडे पाहतच उभे राहात. मग त्याविषयीं परस्परांत दुःखानें बोलून आपापले कामास लागत. अशा प्रकारें तो खालीं वाहात जातां जातां बरोबर दोन वाजण्याचा समय झाला, तेव्हां खालीं पहातो तों नदीच्या मध्यभागींच कांहीं झाडें ह्याचे दृष्टीस पडलीं, व त्यांपाशीं आपण वाहात जाऊन पोचूं अशी त्यानें अटकळ केली, आणि त्याचे चित्तास कांहींसा धीर आला. अशा विचारांत तो आहे इतक्यांत तीं झाडें अगदीं नजीक आलीं. तेथें नदीचें पाणी दुभंग होऊन दोन प्रवाह झाले होते, ते ह्याच्या दृष्टीस पडले. मग ह्यानें अनुमान केलें कीं, हें मध्यें बेट असावें. इतक्यांत हाही त्या बेटापाशीं जाऊन पोच

तेथें वाय्यानें एक वृक्ष उपळून पडून त्याचा कांहीं भाग पाण्यांत आला होता, तेथें हा जाऊन लागला. मग त्या वृक्षाचे खांदीस धरून मोठ्या संकटानें तो वर चढला, आणि दमून व थंडावून गेल्यामुळें उन्हांत विश्रांति घेत बसला. तेथील दोन्हीं बाजूंचे किनाऱ्यांकडे लक्ष देतो तो ते मोठे भयंकर दिसले. दोन्हीं बाजूंची दरड इतकी उंच होती कीं, ती लहानशा डोंगराची रांगच आहे कीं काय, असें त्यास वाटलें. खालीं, वर व दोहों बाजूसही दाट वृक्ष असून त्यांच्या फांद्या एकमेकांत गुंतून गेल्यामुळें सर्व गर्द होऊन गेलें होतें. तें पाहून ह्यानें अनुमान केलें कीं, हें मोठें भयंकर रान असावें. तेथें बसून जेथपर्यंत लांब नदर पोंचेल तेथपर्यंत एक-ही मनुष्य दिसत नाहीं असें पाहून ह्याचें मन अगदीं उदास झालें. आपण कोठें येऊन पडलों ह्याचें त्यास अनुमान होईना. मग ते विचार एकीकडे ठेवून ईश्वरानें आपणास ह्या अरिष्टांतून वांचविलें ह्मणून त्यानें त्याची मनापासून प्रार्थना केली. नंतर हें बेटच आहे किंवा काय आहे हें पाहण्याच्या बेतानें जेव्हां तो तेथून उठला तेव्हां नेसलेलें वस्त्र ओलें आहे ह्याची त्यास स्मृति झाली. त्या वस्त्रावरून एका पंचानें कंबर बांधिली होती अशा दोन वस्त्रांखेरीज त्यापाशीं कांहीं नव्हतें. मग त्यानें तो पंचा पिळून नेसून नेसलेलें वस्त्र वाळविलें. नंतर तें नेसून पंचा आंगावर घेतला. तो सुमारे संध्याकाळचे चार वाजण्यांचा सुमार झाला. पोटांत कांहीं नसल्यामुळें क्षुधेची अत्यंत पीडा होऊं लागली.

तिचें निवारण करण्याकरितां तेथील रानांत कांहीं फळें सांपडतील झणून तो शोध करूं लागला. दिवस होता तरी तें चोंहीकडे दाट रान पाहून त्यास भीति वाटूं लागली, तेणेंकरून आंत जाण्याचा त्यास धीर होईना. मग नदीच्याच तीरानें फिरतां फिरतां पेरू, रामफळें, बोरें इत्यादि फळें त्यास पाहिजे तितकीं सांपडलीं. तीं खाऊन वर पाणी पिऊन तो तृप्त झाला. आतां येथें काय करावें हें त्यास सुचेना. सूर्य अस्तास जातांच थंडी वाजूं लागली. पंच्याखेरीज पांघरण्यास व हातरण्यास दुसरें वस्त्र नाहीं. थंड वाऱ्यापासून संरक्षणास अडोसाही नाहीं. ह्या रानांत घातुक जनावरेंही असतील असें त्याचे मनांत येऊं लागलें. अशी अनेक दुःखें एकत्र झाल्यानें त्याचे डोळ्यांस पाणी आलें. वेढ्यासारखा हिकडून तिकडे फिरूं लागला. जेव्हां अगदीं सायंकाळ होऊन काळोख पडण्याचा सुमार झाला, तेव्हां जें होईल तें होवो, असें झणून एके झाडाखालीं पाल्यावर हातपाय पोटाशीं घेऊन खुडखुडत पडला. पहिल्यानें दुःखाचे विचारांमुळें व भीतीमुळें त्यास झोंप येईना, परंतु अति श्रम झाल्यामुळें सुमारें दहा वाजतां त्यास झोंप लागली.

प्रातःकाळ होतांच पक्ष्यांच्या किलकिलाटानें तो जागा झाला, आणि थंडी वाजतच होती झणून उठून तेथच्या तेथेंच विचार करीत बसला. मुक्तामाला कोठें असेल व ती काय करीत असेल, व कोणत्या प्रकारचे संकटांत ती आपल्या आयुष्याचे दिवस काढीत असेल, हें पहिल्यानें त्याचे अंतःकरणांत आलें. ~~अंतिम~~

बाटलें, व दिवसही थोडा राहिल्यानं दिसत आहे तों  
 किनाऱ्यास येण्याची त्यास काळजी होतीच. मग पाठी-  
 मार्गे पहात पहात तो किनाऱ्याकडे येऊं लागला, व  
 वाटेनें येतांना त्याचें मनांत त्या शब्दाविषयीं अनेक  
 विचार आले. शेवटीं होईल तें होवो, पुनः उद्यां सकाळीं  
 जाऊन काय आहे तें पहावें असा त्यानें निर्धार केला.  
 सूर्यास्ताचे सुमारास तो सुखरूपपणें त्या किनाऱ्यास  
 येऊन पोचला आणि कांहीं फळें खाऊन पूर्वीप्रमाणें  
 रात्र होतांच झाडाखालीं निजला. त्यादिवशीं त्यास कांहीं  
 केल्या शोंप येईना, व अनेक प्रकारचे विचार मनांत घो-  
 लूं लागले. लहानपणापासून शांतवर्मा ह्याचे वाड्यांत  
 असतां ज्या ज्या आनंदकारक गोष्टी झाल्या त्या त्या  
 त्याचे डोळ्यांपुढें येऊन उभ्या राहिल्या. मुक्तामालेबरो-  
 बर विद्याभ्यास करून पुढें लग्न वगैरे होऊन जे सोहळे  
 झाले त्यांची त्यास आठवण झाली. आतां धनशंकर को-  
 ठें, व मुक्तामाल्य कोठें जाऊन पडली, आणि मी कोणत्या  
 अरिष्टांत सांपडलों, शांतवर्मा व भाग्यशीला यांची काय  
 अवस्था झाली असेल, असें मनांत येऊन पूर्वी आपण  
 सर्व एकत्र आनंदांत होतो कीं, नाहीं अशीच त्यास आंति  
 पडून तें सर्व स्वप्नवत् होऊन गेलें. अशा विचारांत तो  
 असतां मी कोठें आहे, वगैरे तो अगदीं विसरून गेला. इत-  
 क्यांत जवळच कांहीं खसबसलें, तेणेंकरून तो चपापून  
 उठून बसला, व कोठें कांहीं नाहीं असें पाहून पुनः निजला.  
 नंतर पुनः खसबस व्हावी, पुनः उठावें, असें करितां क-  
 रितां त्यास सुमारे बारा वाजतां शोंप लागली.

इकडे शुक्लाक्ष महाराजांची स्वारी तीं घोर कृत्यें करून निघाली ती दर कुच दर मुक्काम करीत करीत इरावतीस येऊन दाखल झाली. नंतर शांतवर्मा यात्रेस निघून गेला असें समजल्यामुळे त्यास कांहींसें वाईट वाटलें; कारण वृद्धापकाळ झाल्यामुळे जर त्याची तिकडेच कांहीं बरी वाईट गोष्ट झाली, तर हें सर्व आपल्या हातीं लागण्यास अडचण पडेल. मग पुनः त्याचे मनांत असें आलें कीं, ह्या सर्व जहागिरीचा व संपत्तीचा त्याचे पाठीमागे वारस मजवांचून दुसरा कोण आहे ? तर हें काम आपल्या राजाकडून करून घेण्यास फारशी मेहनत पडेल असें नाहीं. ह्याप्रमाणें मनांत विचार करून शांतवर्मा ह्यानें जो मुख्य कारभारी नेमिला होता त्यास मुक्तामालेचा कोठें थांग लागत नाहीं; तिनें बहुधा आपला प्राणत्याग केला असावा, असें सांगून त्या मानभाव्यानें मोठा खेद केला, आणि दोनचार दिवस तेथें राहिला, तेव्हां त्या कारभाऱ्यानेंही त्याचा योग्य सत्कार केला. मग ह्यानें वाड्यांत काय काय आहे, ह्याची चौकशी करून हिशोबाचे बगैरे कागदपत्रही पाहिले, आणि ह्या दौलतीचे आपण मालक आहों असें त्या कारभाऱ्याचे मनांत आणून दिलें. मग कांहीं अधिकउणें करणें झाल्यास मज्जा विचारीत जावें व सहा महिन्यांनीं खर्च बगैरेच्या कथ्या यादीही मजकडे पाठवीत जाव्या, असें सांगून तो जयपुरास जाण्याकरितां निघाला. वाड्यांतील कारभारी व आश्रित मंडळी त्यास गांवाबाहेर पोंचवून परत आली. जेव्हां शुक्लाक्ष जयपुरास जाऊन पोंचला, तेव्हां त्यास



पाहून राजा व प्रधानादि पंचकास फार आनंद झाला. फार दिवस जाऊन झाल्यामुळे त्यांस ह्याची वरचेवर आठवण होत असे. मग शुक्लाक्षानें आपणास उशीर लागला ह्याविषयींचा फुगवून मोठा लांबचेलांय एक वृत्तांत बनवून सांगितला, आणि राजाकरितां फार श्रम करून विलक्षण दुःखही भोगिलें, असें त्यांचे मनांत आणून दिलें. शेवटीं झणाला, काय करूं ! माझे मनांत होतें, तसें झालें नाही. हें ऐकून भयानक महाराज झणाले, कांहीं चिंता नाही. तूं सुखरूप आलास ह्यानें मला सर्व पावलें. आपणास कोणतें कमी आहे असें नाही. तिजपेक्षां दसपट चांगल्या स्त्रिया हव्यातितक्या मिळतील. मग तेथील कसा काय क्रम चालला आहे, ह्याची चोकशी करून तो आपले वाड्यांत निघून गेला.

इकडे गुलालसिंग मुक्तामालेस इरावतीस जातों झणून सांगून आला, तो दुसरे दिवशीं हिंवाताप लागून आजारी पडला. मनांतील सर्व हेतु एकीकडे राहून भलतेंच झालें झणून त्यास फार वाईट वाटलें. हा मजकूर तिला कळवितां येत नाही व ती माझी वाट पहात दिवस मोजीत बसेल अशी त्यास मोठी काळजी लागली; परंतु नाइलाजाची गोष्ट. तो तरी करतो काय ? आजार कमी न होतां उलटा वाढतच चालला. मुक्तामाला आतां काय करील, हें त्याचे मनांत बारांवार येऊं लागलें. अशा काळजींत असतां एके दिवशीं प्रातःकाळीं त्याची बहीण सुंदर व गोजीरवाणें एक बालक घेऊन आली. तिनें तें आर्धो आणून आपल्या भावास दाखविलें. त्यानें त्या-

स पाहतांच ओळखिलें, आणि घाबरून विचारिलें कीं, हें येथें कोठून आलें ? ह्याची आई येथें आहे काय ? हें ऐकून ती लहणाली; येथें कोणी आलें नाहीं. मी रोजच्या प्रमाणें पहाटेस उठून नदीवर गेलें तों तेथून जवळच मूल रडत आहे असें मी ऐकिलें. पहिल्यानें मला थोडीशी भीति वाटली; परंतु दबकत दबकत तशीच जवळ गेलें तों तेथें अगदीं नदीचे कांठींच वाळवंटावर एक चिरगूट आंगाखालीं असून तें रडत आहे, असें मी पाहिलें. अग आईग ! एवढेंसें मूल येथें कोणी आणून टाकिलें ? असें लहणून मी त्यास उचलून पोटाशीं घेतलें. रडून रडून दमलें होतें लहणून मी घेतांच त्यानें गप्पदिशीं तोंड मिटलें. हें ऐकून गुलालसिंगानें कपाळास हात लाविला आणि लहणाला; गोष्ट फार वाईट झाली. हें माझ्या बाईसाहेबांचें मूल. त्यांस कोणी दुष्टानें दुःख दिल्यामुळे त्यांनीं येथें येऊन आपला प्राणत्याग केला असावा, असें मला वाटतें. इतक्या जवळ येऊन ती आपल्या घरीं कां आली नाहीं ! हें ऐकून घरांतील सर्व मनुष्यांस फारच दुःख झालें. मुलाची कांति व रूप पाहून तर सर्वास त्याची अतिशय करुणा आली. मग गुलालसिंग बहिणीस लहणाला; त्याला फार मूक लागली असेल तर आनंदोपाशीं पाजण्यास दे. मग तिनेंही मोठ्या ममतेनें व आनंदानें आपल्या सुनेपाशीं त्यास पाजण्याकरितां दिलें. नंतर त्यानें सर्वास जवळ बोलावून सांगितलें कीं, आपणास मूल सांपडलें वगैरे झालेलें वर्तमान कोणासहो कळूं देऊं नका, कळल्यास कदाचित् त्याच्या व

माझ्याही जिवावर येऊन बेतेल. तर त्याला पुढले दारीही अगदीं आणूं नका. मागचे दारींच खेळवून परकी कोणी आलें तर फार जपत जा. आपले घरांत एक मूल आहेच, तेव्हां कोणास फारसा संशय येईल असें नाही. हें ऐकून त्याचे बहिर्गानें तसेंच करतां येईल असें सांगितलें. मग त्या मुलाची चांगली टापटीप ठेवून घरांतील सर्व मनुष्ये त्यावर फारच माया करूं लागलीं.

मार्गे सांगितलेंच आहे कीं, शुक्लाक्ष त्या मुलास चाकरापाशीं देऊन मध्यरात्रीचे सुमारास नदीजवळ गेला, आणि वाट अवघड यास्तव आपण तेथेंच उभा राहून त्यानें चाकरास सांगितलें कीं, एक दगड बरोबर घेऊन जाऊन त्यासुद्धां ह्यास चिरगुटांत बांधून नदींत टाकून दे. त्याप्रमाणें तो दगड घेऊन गेला खरा; परंतु त्याचे पोटांत त्या बालकाविषयीं दया उपजली, तेव्हां त्याच्यानें तें घोर कृत्य करवेना. काळोखामुळे यजमानास दिसत नाही असें त्यानें पाहिलें, व अफूचे अमलामुळे तें मूलही रडणार नाही असें त्यानें मनांत आणिलें. मग त्या मुलास त्यानें चिरगुटांत गुंडाळून वाळवंटावर ठेविलें आणि मुस्ता धोंडा मात्र नदींत फेकून दिला. त्याच्या शब्दानें शुक्लाक्षानें आपलें काम बरोबर झालें ह्मणून अनुमान केलें; आणि मग ते तेथून निघून गेले. गुलालसिंग रहात होता तें खेडें तेथून जवळच नदीचे काठीं होतें. मग त्याची बहीण तेथें येऊन तिला मुलगा सांपडला वगैरे मजकूर वर सांगितलाच आहे.

इकड सोमदत्त त्या बेदांत प्रातःकाळ होतांच जाग्र-  
त झाला, आणि मुखमार्जन वगैरे प्रभातकर्म भाटोपून  
त्यानें ईश्वरचिंतन केलें. मग दोन दिवस गेले असेच  
सर्व आयुष्याचे दिवस येथेंच जाणार अगर याहीपेक्षां  
अधिक दुःखदायक संकट आपणावर येऊन गुद-  
रणार असें त्याचे मनांत आलें. आतां असें मनांत  
येण्याचें कारण इतकेंच कीं, तो ज्या उद्देशानें घरांतून  
बाहेर पडला, तो सिद्धीस न जातां उलटा एका-  
पेक्षां एक अधिक अशीं संकटेंच तो भोगीत आला. अद्या-  
पि त्यांस उतरता पाया लागला असें नाहीं. जें जवळ  
होतें तें सर्व जाऊन अन्नवस्त्रासही तो महाग झाला. भिक्षा  
मागून निर्वाह करूं झटलें तरी त्यास तोंड नाहीं. अ-  
से विचार मनांत येऊन त्याचे हातपाय गळाले. नि-  
रंतर फळेंच खाऊन राहण्याची जन्मापासून संवय नाहीं,  
ह्यामुळेंही त्यास ग्लानि आली. त्यास एकदम सर्वच  
अनकूळ झालें, मग त्यानें कोणत्या गोष्टीचें लणून दुः-  
ख करावें? त्या विचाऱ्या दुःखासच त्याचा कंटाळा  
येऊन तें हळूहळू यास सोडण्याच्या बेतांत आलें. अ-  
सो, मोठ्यानें सुस्कारा टाकून त्यानें त्या रानांतील देऊ-  
ळ व त्याजवळच्या खोल्या ह्यांत काय आहे हें पहाण्या-  
चा निश्चय केला. मग त्यानें थोडीशीं फळें खाऊन  
उदकप्राशन केलें. तों सुमारें दोन घटका दिवस  
आला. मग हातांत एक लाकूड घेऊन तो त्या रानां-  
त शिरला.

दोन दिवस एकट्यानेंच तेथें काढल्यामुळें त्याची

भीति बरीच कमी झाली होती. हिकडून तिकडे पहात पहात तो त्या देवळाचे जवळ गेला. तेथें मोठ्या मोठ्या उंच व लहान वृक्षांची इतकी गर्दी होऊन गेली होती कीं, सूर्याचे किरणास त्यांतून आंत प्रवेश करण्यास फार संकट पडे. दिवसास दाट काळे ढग आल्यानें जशी आंधारी पडते त्याप्रमाणें मेघ नसतांही तेथें वृक्षांच्या छायेमुळे अंधारी पडली होती. तेणेंकरून तेथील जागा फारच उदास व ~~भयंकर~~ दिसत असे, व पूर्वदिवशींची कांहींशी भीतिही सोमदत्ताचे मनांत होतीच. मग तो भयचकित होऊन कावराबावरा चौ-हींकडे पाहूं लागला. मयूर, शुक, काक इत्यादि पक्ष्यांचे मधुर मधुर शब्द होत, तेही त्यास मोठे कठोर लागूं लागले. मग हळूहळू पुढें जाऊन कालचे प्रमाणें आजही त्या देवळांतून गुणगुण ऐकूं येते कीं काय, झणून तो कान देऊन ऐकूं लागला. तों कांहीं तुटक तुटक शब्द त्यास ऐकूं आले. तेव्हां त्याचे सर्वांगावर एकदम कांटा उभा राहिला. हातपाय कांपूं लागले; परंतु तो तसाच दम धरून तेथें उभा राहिला, आणि कान देऊन ऐकतो तों पुनः त्यास त्यास तसेंच ऐकूं आलें. मग तो जिवाचा धडा करून अगदीं देवळाचे जवळ गेला. इतक्यांत कोणी दुःख करून कण्हत आहे असें त्यास वाटलें; तरी ई काय आहे ह्याचें त्यास बरोबर अनुमान होईना. मग तशाच नेटानें तो देवळाच्या दारांत गेला, आणि मांत डोकावून पहातों तों एक लहानशी दगडाची शूर्ति असून आंत सर्व गदळ पडलें आहे असें त्यानें

पाहिलें. इतक्यांत शेजारचे खोलींत शब्द होत आहे, अशी त्याची पक्की खात्री झाली. मग हातांतील लांकूड सरसावून भीतभीत तो त्या खोलीचे दाराजवळ गेला. तेव्हां स्पष्टपणें शब्द झालेला ह्यास ऐकूं आला व ह्याची बाहेरल्या बाजूस चाहूल झाल्यामुळें कांहीं मोठ्यानें असे शब्द निघाले कीं, “बाहेर कोण आहे? आज तीन दिवस झाले अन्नपाणी नाहीं, आलां असलां तर लाकूड र कां आंत याना?” हें ऐकून सोमदत्तानें दार लांकूडानें ढोसलें आणि आंत कोण आहे, लपून विचारिलें. नंतर आंतून असे शब्द आले कीं, तुझी कोण आहां? येथें दुसरें कोण येणार! माझी गरीबाची थट्टा आज कां चालविली आहे ? मला आतां फार बोलवत नाहीं. लवकर आंत येऊन मला आधीं पाणी द्या. घशास अगदीं कोरड पडून गेली आहे.

अशा प्रकारचें स्पष्टपणें भाषण ऐकून कोणी तरी अजारी मनुष्य आहे अशी सोमदत्ताची खात्री होऊन गेली. मग त्या दाराकडे रेखून पाहतो तो त्यास कुलूप आहे असें त्याचे दृष्टीस पडलें. नंतर सभोंवतीं फिरून पाहतो तो आंत जाण्यास कोठेंही मार्ग नाहीं असें त्यास दिसून आलें. वरचे बाजूचें छप्पर कोठें कोठें पडलें होतें. मग तो शेजारचे झाडावरून छपरावर गेला आणि पडलेल्या भोसक्यांतून आंत पाहतो तो कोणी एक स्त्री फाटक्याशा चिरगुटावर पडलेली आहे असें सोमदत्तानें पाहिलें. तो वर चढून आंत येत आहे अशी चाहूल लागतांच तिलाही भीति वाटूं लागली, व रोजचे

येणारे नव्हेत अशी तिची त्या कृतीवरून खात्री झाली. हा वरचे भोसक्याशी आला तेव्हां तिने वळून ह्याकडे पाहिले; परंतु मंद प्रकाशामुळे कोण आहे, हें तिला स्पष्टपणे दिसले नाही. कोणी तरी मनुष्य आहे इतक मात्र तिने पाहिले. आपणावर दुसरेंच एकादें अरिष्ट येत आहे कीं काय, असें मनांत येऊन तिला अधिकच भीति वाटूं लागली. इतक्यांत हा त्या भोसक्यांतून खाली उतरून तिचे पुढें जाऊन उभा राहिला, तेव्हां तिने ह्याकडे पाहतांच वर हात करून एकदां मोठ्याने ओरडली, आणि लागलीच मुर्छा आल्यामुळे तेच हात निर्जीवांप्रमाणे एकदम भूईवर पडले. हा चमत्कार पाहून सोमदत्त फार भिऊन विस्मितही झाला. मुक्तामाला फार क्षीण झाली होती व केश वगैरे अस्ताव्यस्त असल्यामुळे तिला त्यानें लागलेच ओळखिले नाही. नंतर खालीं वाकून रेखून पाहतांच ही आपली मुक्तामाला, असें त्यानें ओळखिले. मग काय विचारावें! त्यास जो आनंद झाला त्याचें वर्णन करतां येत नाही.

त्या आनंदाचे भरांत तिची काय अवस्था झाली आहे हे त्याचे लक्षांतही आले नाही. त्याणें तिचे गळ्यास मिठी मारून मोठ्याने रडण्यास आरंभ केला; परंतु लागलीच तिची हालचाल नाहीशी पाहून घाबरला; आणि ती मूर्छित झाली आहे, असें पाहून जवळ एक तांब्या पडला होता तो घेऊन आल्या वाटेनें बाहेर गेला. दैववशात् तेथें देवळाचे पाठीमागे एक विहीर होती. ती त्यानें येतांना पाहिली होती. तींत जाऊन तांब्या

भरून घेऊन पुनः आंत आला, आणि थोडेंसें पाणी तिचे तोंडांत घालून व डोळ्यांस लावून आंगावरील पंचानें वारा घालूं लागला. कांहीं वेळ जातांच तिनें हळूच डोळे उघडले, तें पाहून त्याचा आनंद गगनीं माईनासा झाला. इतक्यांत तिनें उठून ह्याचे गळ्यास मिठी मारिली, आणि शक्ति नव्हती तरी मोठ्यानें हंबरडा फोडून ती रडूं लागली. ह्यानेंही त्याचप्रमाणें रडण्यास आरंभ केला. कांहीं वेळ तसेंच चाललें आहे तों, पोटांत कांहीं नसल्यामुळे व अत्यंत क्षीणतेमुळे, तिला पुनः घेरी येते असें वाटलें. मग रडणें बंद करून ती त्यास झणाली—बाबारे, आज तीन दिवस मला अन्न पाणी नाहीं ह्यामुळे घसा कोरडा पडून बसवत नाहींसें झालें आहे, तर तुजपाशीं कांहीं खाण्यास असेल तर मला दे. “एकादशीचे घरीं शिवरात्र” ही झण येथें बरोबर लागू पडली. असो; ते तिचे दीनवाणे शब्द त्याचे चित्तास फारच लागले. जी शेंकडो मनुष्यांस सधन करणारी, ती केवळ अन्नास महाग झाली, हें मनांत येऊन त्याचें चित्त विरघळून गेलें, व अशा समयीं आपणापाशीं कांहीं नाहीं झणून तर त्यास फारच वाईट वाटलें. मग तो हळूच झणाला—मी हल्लीं कोणच्यादशेत आहे, हें माझ्यानें तुला आतांच सांगवत नाहीं; परंतु तूं खाशील दर कांहीं फळे आणून देतो. हें ऐकून ती झणाली—जें तूं देशील तें अमृतापेक्षाही मला अधिक आहे; परंतु लवकर आण. मला आतां धीर निघत नाहीं. मग तो लागलाच बाहेर आला आणि कांहीं राम-



फळें, पेरू वगैरे तोडून घेऊन आंत गेला. ब्यासही क्षुधा लागलीच होती, मग दोघांनीही तीं फळें पोटभर खाऊन जलप्राशन केलें.

क्षुधा निवारण झाल्यानें मुक्तामालेस कांहींसा धीर आला. घर सुटल्यापासून दुःखें सांगण्यास तिला गुलालसिंगावांचून कळवळ्याचें कोणीच भेटलें नव्हतें व सोमदत्ताशीं तिचें जसें सख्य होतें तसें, पति व मातापितरांखेरीन दुसऱ्या कोणाशींच नव्हतें; तर तोच भेटला, मग काय विचारावें! तिचें अंतःकरणांतून दुःखाचे उद्गार येऊं लागले. ती विचारी दुःख तरी कौठवर करील! दुःख करितां करितां तिचीं गात्रें अगदीं शुष्क होऊन गेलीं होतीं. रडून रडून डोळ्यांतून पाणी येण्याचा सांठाही अगदीं सरून गेला होता. असो; तरी तिला पहिल्यानें आपल्या बालकाची आवडण झाली. मग मोठ्यानें सुस्कारा टाकून ती झणाली—“सोमदत्ता, माझा कमलाक्ष कोठें पाहिलास काय? अरे मी निजलें असतां त्या दुष्टांनीं मजपुढून त्यास उचलून नेलें. बहुधा त्या मेल्या शुक्लाक्षानेंच हें काम केलें. आतां तो माझ्या कोठून दृष्टीस पडणार? सोमदत्ता, तुला कांहीं तरी त्याची माहिती असली तर सांग! मला फार दुःख होईल झणून चोरून ठेवूं नको? मी आतां पहिली मुक्तामाला नव्हे, माझें हृदय आलीकडे इतकें कठीण झालें आहे कीं, जरी हें सर्व आकाश कोसळून पडलें तरी मी अगदीं भ्यावयाची नाहीं असें मनांत आण”. हे तिचे शब्द ऐकून ब्यासही गहिवर आला; परंतु तिची फार अशक्त प्रकृति

पाहून त्याने मनांत आणिले कीं, दुःख न सांगतां ह्या-  
समयीं हिला धीर न दिला तर कदाचित् भलतेंच हो-  
ईल. असा विचार करून तो ह्मणाला-तूं आतां कांहीं  
काळजी करूं नको. ईश्वरास आपली करुणा आली ह्यांत  
संशय नाही. तो आतां आपलें सर्व यथास्थित करील.  
नाहींपेक्षां तुझी व माझी भेट तरी कोठून झाली असती !  
आतां आपण येथून सुटून गेलों म्हणजे पूर्वी कमलाक्षा-  
चा शोध लावूं व त्याला तूं लवकरच पाहशील, हें तुला  
मी खचित खात्रीनें सांगतां. हे त्याचे अमृतासारखे श-  
ब्द ऐकून तिला कांहींसें बरें वाटलें. हें काम शुक्लाक्षा-  
नें केले असें ऐकून सोमदत्तास मोठें आश्चर्य झालें.  
कारण, तो ह्यांचा नाश करण्यास प्रवृत्त होईल हें त्याचे  
ध्यानीं मनींही नव्हतें. मग त्यानें तिला विचारलें कीं,  
शुक्लाक्षानेंच हें काम केले असें तूं कशावरून झटलेंस ?  
हें ऐकून ती ह्मणाली-हा सर्व अनर्थ त्याचेच पायीं  
झाला ! तो लहानपणीं मेला असता तर आमच्या  
सर्व घरादाराची नासाडी कां झाली असती ? त्याची  
आठवण झाली म्हणजे माझ्या सर्वांगाची आग होऊन  
जाते. मग गुलालसिंगानें जी त्याजविषयीं हकीकत सां-  
गितली होती, ती सर्व तिनें त्यास सांगितली. त्या  
गुहेतून बाहेर पडल्यावर रात्रौ त्या रानांत तो माझा नाश  
करण्यास आला व त्यावेळीं गुलालसिंगानें माझे प्राण  
वांचविले, तेही त्यास सांगितले. नंतर उज्जनींत त्यानें व  
मंद्राक्षानें जें दुःख दिलें व चार महिन्यांच्या बालकाची  
व आपली ताडातोड करून आपणास येथें आणून टाकिलें

वगैरे सर्व हकीकत त्यास सांगितली. ती ऐकून सोमदत्तास इतका राग आला कीं, आतांच जाऊन त्याचे नरडीचा वोट घ्याय; परंतु बिचारा करतो काय ? सत्तेपुढें काहीं इलाज चालत नाहीं.

सोमदत्तास फार आवेश आलेला पाहून मुक्तामाला ह्मणाली, आपल्या गरीबाची दाद कोठून लागणार ? ते आज सत्ताधारी आहेत. तर ज्याचा सर्वावर अम्मल आहे, व ज्याचेठायीं सद्धर्म, नीति, दया इत्यादि सद्गुण पूर्णपणें वागत आहेत, व ज्याचे राज्यांत खऱ्याचाच न्याय होत आहे; व ज्यास आपल्या प्रजेनें गुप्तपणें केलेले अपराध सहज समजत आहेत; अशा सार्वभौम राजास शरण जाणें, हाच एक उपाय आहे. दुसरी तोड नाहीं अशी माझी पक्की खात्री होऊन गेली आहे. राग येऊन भलतीच गोष्ट केल्यास आणखीं एकाद्या दुःखचक्रांत पडून संकटें मात्र भोगावीं लागतील ह्यांत संशय नाहीं. आतां तूं कदाचित् म्हणशील कीं, त्या सार्वभौम राजास हे झालेले अपराध कसे समजले नाहींत ? तर असें मात्र मनांत आणूं नको. त्यानें ह्याचे सर्व अपराध लिहून ठेविले असतील. आतां पातकाचा घडा भरतांच तो सर्व अपराधांस एकदम पकडून यथायोग्य शिक्षा करील, ही मनांत गांठ घालून ठेव. हें ऐकून सोमदत्त ह्मणाला— तूं ह्मणतेस ह्याप्रमाणें होईल अशी माझीही खात्री आहे. असो; आतां पुढें काय करावयाचें ह्याचा आपण विचार करूं. हें ऐकून मुक्तामाला दचकली, आणि म्हणाली— मला अगदीं आठवण राहिली नाहीं; आपण येथें

निवांतपणें बोलत बसलों आहों; अशा समयीं ते आल्यास कदाचित् भलतेंच होईल. हें ऐकून सोमदत्त लणाला-ते कोण ? मग ती मोठ्यानें सुस्कारा टाकून झणाली-मला त्या भद्राक्षानें येथें आणून टाकिलें आहे, व त्यानें दोन चाकर नेमिले आहेत, ते आठ दिवसांनीं एकवेळ येऊन मला अन्नपाणी ठेवून जातात; परंतु त्यांचा येण्याचा दिवस टळून तीन दिवस अधिक झाले, लणूनच मी अशी उपोषित होवें. ह्याखेरीज तो दुष्टही स्वतः पंधरा दिवसांतून एक वेळ, मी आपला आग्रह सोडवा हें विचारण्याकरितां येत असतो. त्यास येण्यास अजून चार पांच दिवसांचा अवकाश आहे. परंतु ते चाकर आतां केव्हां येतील ह्याचा मात्र भरंवसा नाही. हें ऐकून सोमदत्तही चपापला, मग त्यानें विचारिलें-त्यांची येण्याची वेळ तरी कोणती ? ती लणाली-बहुधा सायंकाळचा दोन घटका दिवस राहिला असतां ते येतात. बोलण्याच्या नादांत त्यांस दिवस आहे किंवा रात्र झाली ह्याचें ह्यांस भानही राहिलें नाही. मग विचार करून पाहतां काळोख पडला आहे, त्यावरून रात्र झाली असावी असें त्यांनीं अनुमान केलें. तरी किती रात्र झाली ह्याचा निश्चय होईना. मग मुक्तामालेनें सांगितलें कीं, रात्र झाली त्यापेक्षां त्यांची भीति बाळगण्याची गरज नाही. त्यादिवशीं मुक्तामालेस फारच आनंद झाला. कारण ह्या भयंकर अरण्यांत एकटी महिने-बंदी काढून राहिल्यानें ती आपल्या जिवास फारच

त्रासून गेली होती. यांत सोमदत्ताचा सहवास झाल्याने तिचा आनंद गगनीं माईनासा झाला.

रात्र बरीच झाली असें वाटून सोमदत्त झणाला—आपल्या गोष्टी उजाडलें तरी संपतील असें नाही व जाग्रण झाल्यानें तुझी प्रकृति बिघडेल; तर निजावे हें फार बरें असें मला वाटतें. मुक्तामालेसही ती गोष्ट खरी वाटली. मग तीं दोघेही बहीणभावंडें आपआपल्या बिछान्यावर निजलीं. सोमदत्ताचा बिछाना खालीं मुई व आंगावर पंचा आणि मुक्तामालेचा बिछाना खालीं एक फाटकें वस्त्र व अंगावर नेसलेलें जुनें लुगडें ! असो, तीं दोघेही झोंप घेण्याच्या बेतानें निजलीं खरी; परंतु एकासही झोंप येईना. मग मुक्तामाला झणाली—सोमदत्ता, बाबा व आई खुशाल आहेतना ! माझ्यावांचून त्यांस रात्रंदिवस चईन पडत नसेल. मी दहा बारा दिवसांनीं परत येतें झणून चिठी लिहून ठेवून बाहेर पडलें, त्यांस आज वर्ष होऊन गेलें. अजून मी परत जातेंच आहे ! सोमदत्ता, आतां त्यांची माझी भेट होईल काय ? बरें तिकडे बंदिखान्यांतील कसा काय समाचार आहे हें तुला कांहीं माहीत असेल तर मला आधीं सांग पाहूं. हें ऐकून तो झणाला—तूं मला न कळवितां घर सोडून गेलीस हें चांगलें केलेंस काय ? असो, मग तात्यांचा व आईचा माझ्यानें शोक पहावेना, व तुजवांचून मला घरांत सुखास येईना. शेवटीं तूं गेल्यापासून आठवे दिवशींच तुझ्या शोधाकरितां मी बाहेर पडलों. मग ह्यागांवाहून त्या गांवीं असा हिडतां हिडतां त्या दिवशीं संध्याकाळीं उज्जनीत तुला

मूल खांद्यावर घेऊन येतांना रस्त्यांत पाहिलें. मग मोठ्या आनंदानें तुजकडे येत असतां, त्या दुष्टानें मला एकाएकीं उरांत धबका मारून खालीं पाडिलें. हें ऐकून ती हणाली, तोचूरे तो काळ! त्याच मेल्यानें माझी अशी दशा करून येथें आणून टाकिलें. सोमदत्त हणाला—त्याची दैना ईश्वर करील ह्यांत संशय नाही. असो; मग त्या दुःखानें मी कांहीं दिवस आजारी पडलों, आणि थोडासा बरा होतांच तेथील मामलेदाराकडे ह्या गोष्टीची चौकशी लावण्याकरितां गेलों. त्यानें कांहीं तरी बोलून उलटें मलाच बंदींत टाकिलें. हें ऐकून तिला त्या दोघांच्या संवादाची आठवण झाली. आणि हणाली, तूं तात्यांस पत्र पाठविलें होतें तें आणून त्या मेल्या मामलेदारानें त्या काळतोंड्यास वाचून दाखविलें, आणि त्यानेंच तुला बंदींत टाकण्यास सांगितलें. बरें तुझा जीव घेण्याची त्यांना बुद्धि झाली नाही, हें मोठें भाग्य. हं ! असें काय ! तेथील मामलेदारच हात धुऊन तुझ्या पाठीस लागला आहे ? असें समजलें असतें तर मी पत्र कशाला पाठविलें असतें, व त्याकडे फिर्याद करण्यास तरी कशाला गेलों असतों ! असो, होणार तें चुकत नाही. मग त्याची बदली होतांच हजार रुपये लांच देऊन तेथून सुटलों; परंतु काय ? लागलाच मृत्यूचे तोंडांत सांपडलों; तेथून निघून दोन कोश आलों नाहीं तों मोठ्या वादळांत सांपडलों; इतक्यांत पाऊस, मोठमोठ्या गारा, विजांचे कडकडाट अशी एकच गर्दी होऊन प्राण जातो किंवा राहतो अशी अवस्था होऊन गेली ! सर्व भिजून चिंब

झालें. शेंवटीं त्यांतून निभावून एकदांचे उतारावर आलों. तेथें उतारू लोकांची नावेवर एकच गर्दी होऊन गेली होती. नदी तर तुफान भरून चालली. नावाड्यांची नाव ढकलण्यास छाती होईना. उभें राहण्यासही कोरडी जागा नाही ! इतक्यांत पुनः वादळ होऊन पाऊस येण्याचें चिन्ह दिसूं लागलें. मग सर्व घाबरले, आणि नावाड्यांस दुप्पट पैसा कबूल करून त्यांकडून नाव काढविली; परंतु काय ? आंत लोकांचा एकच खच होऊन गेला; त्यामुळें अरण्या नदींत ती नाव बुडाली ! त्या वेळीं मला फार वाईट वाटलें; परंतु आतां बरें झालेंसें वाटतें. कारण एका बल्याचा आधार सांपडून येथें लागलों म्हणून तुझी भेट झाली. नाहीपेक्षां कोठून होती ! येथें लागून मला आजचा तिसरा दिवस ! काल येथें बाहेरच्या बाजूस येऊन तुझे तुटक शब्द ऐकून भिऊन माघारीं गेलों, आतां मला फार वाईट वाटतें कीं, दोन दिवस येथें असून तुझी माझी गांठ पडली नाही ! हा त्याचा दुःखदायक इतिहास ऐकून मुक्तामालेला विलक्षणच दुःख झालें, आणि ती हणाली-सोमदत्ता, मजकरितां तूं इतकें दुःख भोगलेंस ना ? हर ! हर ! जन्मास येऊन मी आपल्या आईबापांस वृद्धपणीं सुख दावयाचें तें न देतां त्यांस फारच दुःख दिलें ! तुझ्या दुःखास तर जोडाच नाही ! मला वाटतें, ह्यापेक्षां ईश्वरानें मला जन्मासच घातलें नसतें, तर फार बरें झालें असतें. हें ऐकून तो म्हणाला-तूं असें मनांत आणूं नको. ह्या गोष्टीस कोणाचाच इलाज नाही. दुसऱ्यास दुःख द्यावें म्हणून तूं

एकादी गोष्ट केलीसअसें नाहीं.ज्याला लहानपणापासून वाळगून ज्याचें सर्वस्वीं कल्याण केलें, तो अशीं घोर कृत्यें करून सर्व वाताहात करील हे कोणाचेही ध्यानीं मनीं आलें नाहीं. असो; होणार त्यास उपाय नाहीं. अशी बोलण्यांतच सर्व रात्र जाऊन प्रातःकाळ झाला असें पाहून त्या उभयतांसही फार आश्चर्य वाटलें. !





## भाग ९.

### श्लोक.

दुष्टांच्या कृतिनें भले सुजनही लागूनि देशोधडी  
जातो प्राण अशीं तयांवरि जरी आलीं बहू सांकडीं।  
त्यांतूनी भगवळपें सुटुनि ते एकत्र होती अहा  
दुष्टां शासन होई अद्भुत कशी लीला प्रभूची पहा ॥

मागचे भागांत सांगितलें कीं, शुक्लाक्ष आणि भद्राक्ष  
ह्या उभयतांनीं मुक्तामालेस पेटांत घालून पुरून टाकिलें,  
तर ती जिवंत होऊन ह्या बेडांतील अरण्यांत कशी आली,  
ही वाचणारांचे मनांत शंका येईल खरी. त्याचप्रमाणें  
ते दोघेही आपापले मतलब साधण्याकरितां झटत होते  
हेही मागें सांगितलें आहे. तर भद्राक्षानें आपला मत-  
लब सिद्धीस नेण्याकरितां, ज्या दिवशीं तिला अफू घा-  
लून पुरून टाकण्याचा बेत आला त्याच दिवशीं रात्री  
बांदिखान्यांतील एका स्त्रियेस अम्मल देऊन त्या ठिकाणीं  
आणून ठेवण्याचा त्यानें निश्चय केला. नंतर त्याच रात्रीं  
मुक्तामालेस त्यानें दुसरे ठिकाणीं नेऊन ठेविलें, आणि  
दुसरे दिवशीं त्या बिचाऱ्या अनाथ स्त्रियेस अम्मल दे-  
ऊन मुक्तामालेस ज्या ठिकाणीं होती तेथें आणून ठेविलें.  
मग पूर्वी आपण एकटाच तेथें येऊन दिवा मंद करून  
व तिजवर पांघरूण घालून गेला. नंतर शुक्लाक्षबरोबर  
जेव्हां तो बारा वाजतां तेथें आला, तेव्हां पूर्वी चाक-  
रास पाडवून मागून हे उभयतां आंत गेले; तेव्हांही

भद्राक्षानें दिव्याचे बाजूस उभें राहून तो मंद प्रकाशही तिजवर पडूं दिला नाहीं आणि पांघरूण थोडेंसें अस्ता-  
व्यस्त झालें होतें तें नीट केलें. हेंही मार्गें सांगितलें  
आहे. असो; मग जलदी करून त्यानें शुक्लाक्षस ठक-  
विलें; परंतु आपण सर्पाचे शेपटीवर पाय दिला हें  
तो पक्केपणीं समजून होता, व ह्याच हेतूनें त्यानें तिला  
अशा निर्जनप्रदेशीं आणून ठेविलें. जर ती दुःख  
सोसून कंटाळून आपणास कबूल झाली तर बरेंच झालें.  
नाहीपेक्षां कोणास न समजतां तेथेंच मरून जाईल. तें  
बेट होतें, तेथें नदीच्या दोहीं बाजूसही मोठें भयंकर  
रान होतें, व त्या बेटांत कोणी भयंकर ब्रह्मराक्षस  
रहात आहे, अशी आसपासच्या गांवच्या लोकांची सम-  
जूत होती; झणून कोणीही तिकडे जात नसे. ह्याखेरीज  
नदीचे किनाऱ्यास पाहिजे तितकें रान असल्यामुळें  
होडी ठेवून बेटांतील रानांत जाण्याची गरजही कोणास  
नसे. त्यानें हिला अन्वपाणी पुरविण्याकरितां जे चाकर  
ठेविले होते ते नदीस फार पाणी आल्यामुळें तीन दिवस  
आले नाहींत. त्यांस हिची दया येई; परंतु ते बिचारे  
त्या राक्षसापुढें करतात काय? जेव्हां त्याची बदली  
झाली, तेव्हां त्यानें ह्यांचा पगार वाढविला आणि  
हिची पूर्वीप्रमाणें तजवीज ठेवण्यास सांगून कोणापाशींही  
न बोलण्याविषयीं बजावून सांगितलें.

सोमदत्त व मुक्तामाला ह्यांस अगदीं झोंप न येतां  
बोलण्यांतच रात्र निघून गेली, आणि प्रातःकाळ झाला  
असें मार्गेच सांगितलें आहे. नंतर सोमदत्तानें मनांत आ-

णिलें कीं, आपण ह्या भोसक्यांतून बाहेर जाऊं; परंतु मुक्तामालेस नेतां येणार नाहीं. मग त्यानें खोलीचें कवाड हालवून पाहतां एक उपटलें, आणि बाहेर जाण्यापुरता रस्ता झाला. तें पाहून मुक्तामाला झणाली - हें काय केलेंस ? जर त्या दुष्टाचे चाकर आज आले तर दार हें असें पाहून त्यांचे मनांत संशय येणार नाहीं काय ? मग तो झणाला - तूं कांहीं काळजी करूं नकोस. त्यांचे येण्याचे वेळेच्या सुमारास पुनः तें जसें होतें तसें करून ठेवीन. मग दोघेंही बाहेर आलीं. रात्रभर जागरण झालें तेणेंकरून प्रकृति न बिघडतां उलटी कांहीं अधिक हुषारीच तिला वाटूं लागली. बाहेर पडतांच मी आज बंदांतून मोकळी झालें, असें वाटून तिला विलक्षण आनंद झाला. बाहेरील रानाची शोभा पाहून व मयूर, कीर इत्यादि पक्ष्यांचे मधुर शब्द ऐकून त्यांचे चित्तास फारच समाधान झालें. तेंच रान व तेच पक्ष्यांचे शब्द, सोमदत्तास काल उदास व भयंकर वाटले होते; परंतु मनांतील क्षीति जातांच तेच सवरमणीय होऊन गेलें. यांतील चमत्कार पहात पहात व फळें तोडीत तोडीत तीं दोघेंही नदीवर आलीं. मुक्तामालेच्या सर्वांगास मळाचा काट चढला होता व वस्त्रही फार मळून गेलें होतें; परंतु तें वस्त्र धुण्यास दुसरें नेसावयास नाहीं. मग सोमदत्तानें पंचा नेसून आपलें धोतर तिला नेसावयास दिलें, आणि नको झणत असतां तिची अशक्तता पाहून 'त्यानें आपल्या हातानें तिचें लुगडें स्वच्छ धुऊन वाळत टाकिलें. तें पाहून तिचें अंतः-

करण फार सद्वादित झालें आणि ती झणाली -सोमदत्ता, मी आपले कातड्याचा जोडा करून तुझे पायांत घातला तरी तुझ्या उपकारांची उतराई होणार नाही. हें ऐकून तो झणाला-हा माझा सर्व देह तुझ्या अन्नाचा आहे; माझ्या गरिबाच्यानें तुझे उपकार ते काय फेडवणार ? तूं असें बोलून मात्र माझे जिवास दुःख देऊ नको. असो; मग आपलें सर्वांग स्वच्छ धुऊन ती आंग धुतली. सोमदत्तानेही स्नान करून आपलें नित्यकर्म सारिलें. मग फळें वगैरे खाऊन दोघेंही समाधान पावलीं, तों सुमारे बारा वाजण्याचा समय झाला. मग वृक्षाच्या गढें छायेखालीं तीं बोलत पडलीं असतां रात्रीचें जागरण झाल्यामुळे त्या दोघांसही गाढ निद्रा लागली.

सायंकाळचा प्रहर दिवस राहिला तेव्हां मुक्तामाला जागृत झाली, आणि तिनें सोमदत्तासही उठविलें. नंतर त्या निवाऱ्याच्या जाग्यास जाऊन रात्र काढावी ह्या बेतानें तीं तिकडे यावयास निघालीं. वाटेनें जातांना मुक्तामालेचे मनांत आलें कीं, कदाचित् ते मनुष्य आज येतील. मग तिनें तें सोमदत्तास सुचविलें. तें ऐकून तो झणाला-नदीचें पाणी बरेंच उतरलें आहे तर मलाही तसेंच वाटतें. तर आतां आपण तिकडे लवकर जाऊं, आणि तुला तेथें ठेवून ते लोक येतात कसे व जातात कसे, हें पाहण्याकरितां मी पुन्हा परत जाऊन बसतो. असा बेत करून तीं दोघेंही तेथें गेलीं. मग त्यानें मुक्तामालेस आंत ठेवून दार होतें तसें बंद करून देविलें आणि आपण त्या भोसक्यांतून बाहेर आला.

जेव्हां तो बाहेर गेला तेव्हां मुक्तामालेस कांहींसे उदास वाटून तिचे मनांत आले कीं, हा पुनः येऊन भेटेल तेव्हां सर्व निभावले. नाहीपेक्षां मध्येच कांहीं निराळे विघ्न येईल कीं काय, कोण जाणें ! अशा प्रकारच्या विचारांनीं तिचें चित्त अस्वस्थ होऊन गेले. इकडे सोमदत्ताचेही मनांत हे विचार आले नाहीत असें नाही; परंतु करतो काय ! येथून सुटका तर झाली पाहिजे. असो; तोतीराजवळ जाऊन एका वृक्षावर चढला. आणि आपण कोणास न दिसतां पलीकडील सर्व आपणास दिसावें अशा ठिकाणीं जाऊन बसला. इतक्यांत पलीकडील किनाऱ्याचे रानांतून दोन मनुष्ये येत आहेत असें त्यास दिसले. येतां येतां अगदीं नदीचे कांठीं जीं झाडे होतीं तेथें तीं आलीं, आणि त्यांनीं त्या झाडांत दडवून ठेविलेली एक लहानशी होडी बाहेर काढिली, आणि ती पाण्यांत सोडून दोघेही आंत बसले. होडींत एक लहानसें वल्हे होतेच, तें एकानें घेतलें व एक सुकाणू धरून बसला. अशा रीतीनें ते त्या बैटांत येऊन लागले. मग होडी झाडास बांधून आंत आले. एक घटका झाली नाही तों ते दोघेही तेथें येऊन करावयाचें तें करून होडींत बसून पुनः परत गेले, आणि पहिल्या जागीं होडी ठेवून आल्या मार्गानें निघून गेले.

सोमदत्तानें झाडावरून तें सर्व पाहिलें, आणि ते अगदीं निघून गेलेसें पाहून तो झाडावरून खाली उतरला, नंतर धांवत धांवत तो मुक्तामालेजवळ येऊन पोचला. तेव्हां परस्परांस मोठा आनंद झाला. मग ते कसे येता-

त तें सर्व सोमदत्तानें मुक्कामालेस सांगितलें. आणि ह्मणा-  
 ला-आतां येथून सुटून आपण कशीं जाऊं ही काळजी  
 कालपासून जी माझे अंतःकरणास लागली होती ती  
 दूर झाली. मी पोंहून पार गेलों असतों; परंतु तुला क-  
 से न्यावं हें संकट होतें. असो; आतां येथून पाहिजे  
 तेव्हां निघून जातां येईल. हें ऐकून मुक्कामालेसही  
 समाधान वाटले. मग त्यांनीं फराळाचें आणून दिलें  
 होतें तें व काहीं फळें खाऊन दोघांनींही आपली क्षुधा  
 शांत केली. त्या दोघांसही फळांवांचून आज एव  
 दोन दिवस कांहीं मिळालें नव्हतें, ह्मणून त्या दिवशीं अ-  
 न्न खाऊन अधिक हुशारी आलीसैं त्यांस वाटलें. मग  
 रात्र होतांच सुखदुःखाच्या गोष्टी बोलतां बोलतां त्यांस  
 झोंप लागली. दुसरे दिवशीं प्रातःकाळ होतांच सोम-  
 दत्तानें तेथील दाराची फळी उपटून पूर्वीप्रमाणें जाण्या-  
 येण्यास मार्ग केला. नंतर त्या लोकांनीं जिकडून होडी  
 आणिली होती तिकडेच स्नान वगैरे करण्याच्या बेतानें  
 तीं दोघेही गेलीं. नंतर स्नान करणेंच आहे तर ला-  
 गलेंच पलीकडे जाऊन होडी घेऊन यावें ह्या बेतानें  
 तो पलीकडे जाण्याकरितां तयार झाला. त्यावेळीं मुक्कामा-  
 लेस फार वाईट वाटू लागलें. जरी त्यास चांगलें  
 पोहतां येत होतें, तरी काय होईल कोण जाणें असें ति-  
 थ्या मनांत येऊन ती ह्मणाली- थांब बाबा! आणखी चार  
 दिवस वाट पहा ! नदीचें पाणी कमती झालें ह्मणजे हा  
 बेत करतां येईल. हें ऐकून तो ह्मणाला-येथून जितकें  
 लवकर निघून जाऊं तितकें चांगलें. कोणत्या वेळीं

काय होईल, ह्याचा मला अगदी भरंवसा येत नाही. ह्या पात्रातून पोंहून जाणें मला अगदी कठीण वाटत नाही; तर तूं उगीच मीज पहात बैस. आतां तिरासारखा जाऊन येतो कों नाही पहा. हें त्याचें ह्मणणें तिनें मोठ्या दुःखानें मान्य केलें, मग त्यानें उडी टाकतांच, हा सुखरूप परत येवो ह्मणून ती ईश्वराचें चिंतन करूं लागली.

तेथील पात्र फार मोठें होतें असें नाही व पाण्यासही फार जोर नव्हता, ह्मणून बोलल्याप्रमाणें सोमदत्त तिरासारखा पलीकडील तीरास जाऊन लागला, तेव्हां जरा मुक्तामालेचा जीव खाली पडला. मग त्यानें ती होडी शोधून बाहेर काढिली आणि आपणास एकट्यास आंत बसून जातां येणार नाही असें समजून त्याणें ती होडी बरीच वरचे बाजूस ओढीत नेली. नंतर कितीही वाहवलों तरी मुक्तामाला आहे तेथें पोंचूं असें त्यास वाटतांच होडीची दोरी हातांत धरून त्यानें पाण्यांत उडी टाकिली, आणि होडी घेऊन पोंहत पोंहत तेथें येऊन लागला. तें पाहून मुक्तामालेस आनंद होऊन मोठें कौतुक वाटलें. मग स्नानें वगैरे करून त्यानीं फराळाचें बरोबर आणिलेंच होतें तें व कांहीं फळें आणून दोघांनींही यथास्थित फराळ केला. आतां विलंब न करतां येथून निघून जावें असें सोमदत्तानें मनांत आणिलें. मग त्यानें तें मुक्तामालेस सांगतांच तिलाही बरें वाटलें. आपण कोठें आहों व पलीकडे गेलों असतां कोणत्या मुलखांत जाऊं ह्याचें त्यांस अनुमान होईना; परंतु जिकडून होडी आणिली तिकडे जाणें तर प्रशस्त नाही,

हैं उघडच आहे. मग मोठ्या संकटानें होडी किनाऱ्या-  
नेच ओढीत ओढीत पलीकडच्या बाजूस नेली आणि  
मुक्तामालेचे बिऱ्हाडीं एक तांब्या होता तो आपले उप-  
योगी पडेल असें समजून तो सोमदत्ताने जाऊन आणि-  
ला. फराळाचें बरोबर होतेंच. बाकीचें कोणतें सामान  
राहिलें असें नाहीं. मग त्यानें सुकाणू कसें धरावें तें  
मुक्तामालेस सांगून आपण वल्हे हातांत घेतलें, आणि  
ईश्वरचित्तन करून होडी पाण्यांत लोटिली.

सोमदत्तानें जिकडून होडी आणिली तिकडील पात्रा-  
पेक्षां हें पात्र कांहींसें मोठें होतें व मध्ये एक दोन ठि-  
काणीं बऱ्याच लाटाही उसळत असत, तेणेंकरून मुक्तामा-  
लेस थोडीशी भीति वाटली; परंतु त्यानें ती जागा चु-  
कवून जेव्हां होडी पुढें नेली तेव्हां तिचा जीव स्वस्थ  
झाला. मग पाहतां पाहतां ती होडी पलीकडील तीरास  
जाऊन लागली व दोघेही तीरास उतरलीं. कदाचित्  
ही होडी पाण्यांतच ठेविल्यानें आपण ह्या तीरास लागून  
गेलों असें कोणी अनुमान करील, झणून त्यांनीं ती  
वर घेऊन त्या कडेच्या रानांत टाकिली. त्यावेळीं बारांवर  
एक वाजण्याचा सुमार झाला होता; आतां आपण कोठें  
जाणार व वेळेस कोणता प्रसंग येईल कोण जाणें, असें  
मनांत येऊन त्या दोघांचीही मुखश्री म्लान झाली.  
इतक्यांत मुक्तामालेच्या मनांत आलें कीं, अशानें माझ्या  
कमलाक्षाचें वर्तमान मला कसें समजेल ! तो एकीकडे  
राहिला व आम्हीं एकीकडे चाललों. असें मनांत  
येतांच तिचे डोळे पाण्यानें भरून आले. हें पाहतां-



च सोमदत्तही समजला; परंतु बिचारा करतो काय ! त्याचीही तशीच अवस्था होऊन गेली होती, तरी त्याने मोठ्या संकटाने आपले दुःख आवरून तिचे समाधान केले. मग ती डोंगर चढून वर जातात तो तेथेही सर्व रानच आहे असे त्यांस दिसले. पायांत जोडा नसल्यामुळे व कधीही चालण्याचा प्रसंग नसल्यामुळे त्यांस त्या रानांतील कांट्यांतून चालतांना फारच दुःख होऊं लागले. पूर्वी लीलांबरीचे डोंगरांतील गुहेत व रानांत पायांस टेंचा व कांटे लागून ज्या खुणा झाल्या होत्या त्या तिने सोमदत्तास दाखविल्या आणि म्हणाली—सोमदत्ता, जेव्हां ह्यांवर खडे टांचून प्राण जातो कीं काय अशा वेदना होऊं लागल्या, तेव्हां मी लुगडे फाडून पायांस चिंध्या गुडाळल्या, तरी माझ्याने पाप पुढे टाकवेना. अशा संकटांत मी आहे तरी तो मेला काळ माझे प्राण घेण्यास इतक्या अपरात्री तेथे आला ! असे दांत ओंठ खाऊन बोलून ती रंगाने भगदीं लाल होऊन गेली, आणि म्हणाली—माझे ज्याने विनाकारण असे हाल हाल करून सर्वस्वी घात केला, तो किडे पडपडून झडून मरेल ह्यांत संशय नाही. सोमदत्ताचेही अंतःकरणाचा असाच संताप होऊन गेला आणि तो म्हणाला—करणार काय ! आतां तें मनांत न आणतां आपणांस पुढील विचार केला पाहिजे. असे बोलत बोलत जात आहेत तो ते रान संपले, आणि पुढे पाहतात तो एक बराच मोठा गांव दिसू लागला.

त्या रानाबाहेर येतात तों सुमारें दोन अडीच वाजण्याचा समय झाला. गांव जवळ दिसत होता तरी तो सुमारें तेथून दोन कोश होता. सूर्याचें कडकडीत उन्ह पडल्यामुळें वाटेवरील धुरळ्यांत ह्यांचे पाय भाजू लागले. वरून ऊन्ह लागल्यानें घाम येऊन सर्वांगाची आग झाली. मुक्तामालेचें तोंड लाल होऊन कपाळावरून घामाच्या धारा चालल्या. अशी तिची अवस्था पाहून सोमदत्ताच्या पोटांत तडतडां तोडूं लागलें. इतक्यांत एक पिंपरणीचें झाड आलें, त्याची गर्द छाया पाहून दोघेंही कांहींवेळ विश्रांति घेण्याकरितां तेथें गेली. मुक्तामाला तर त्या पाचोळ्यावरच हातपाय पसरून वारा घेत पडली. सुमारें एक घटका झाल्यावर तिचा जीव कांहींसा थंड झाला; परंतु फारच तहान लागल्यामुळें ती उठून बसून चोंहींकडे पाहूं लागली. सोमदत्त तिजकडे पहात व मनांत दुःख करीतच जवळ बसला होता. त्यानें तिला विचारिलें—तुला काय पाहिजे, तें मला सांग. मी जवळ असतां वेड्यासारखी हिकडे तिकडे कशाकरितां पाहतेस ? हें ऐकून, त्यास ह्या उन्हांतून दुःख न द्यावें झणून तिनें सांगितलें कीं, मी उगीच चोंहींकडचा चमत्कार पहात आहे. दुसरें कांहीं नाही. असें बोलून त्यांचा कांहीं वेळ गोष्टी बोलण्यांतच गेला. शेवटीं तिला दम निघेनासें झालें, तेव्हां ती झणाली—“तुला दुःख न द्यावें झणून मी एवढावेळ दम धरिला; परंतु आतां उपाय नाही. तहानेनें माझा प्राण चालला. तर लवकर पाणी मिळेल अशी तजवीज कर, ” हें ऐकून

सोमदत्त घाबरला आणि झणाला, - तूं असें करून माझे जिवास अधिक दुःख देऊं नको. तुजकरितां मी आपला प्राण देखील देईन; तर हें असलें झुल्लूक दुःख मला कसें द्यावें हें मनांत आणून तूं आपला जीव इतक्या संकटांत कां घातलास ? असें बोलून तो तांब्या हातांत घेऊन धांवतच निघाला.

तेथील रानांतील शेतकरी व गुराखी हिकडे तिकडे भ्रमणपले उद्योग करित होते. त्यांपैकीं एकाजवळ जाऊन सोमदत्तानें पाणी कोठें आहे झणून विचारिलें. तेव्हां तेथून जवळच एक झरा होता तो त्यानें दाखविला. मग त्यानें पाणी घेऊन तो धांवतच त्या झाडाखालीं आला. नंतर तें झर्याचें थंडगार पाणी प्राशन करून मुक्तामाला थोडी शांत झाली; आणि सोमदत्ताचे सर्वांगांतून घामाच्या धारा चालल्या होत्या त्या पाहून तिला फार वाईट वाटलें. मग तो नको नको झणत असतांही तिनें मोठ्या कळवळ्यानें आपल्या ओंघ्यांनीं त्याचा सर्व घाम पुसला, आणि हे तुझे उपकार कोठें फेडूं असें झणून वारा घालूं लागली. मग असें तूं मनांत आणशील तर उलटें मला दुःख मात्र होईल असें झणून सोमदत्तानें तिचे हात धरिले. नंतर तीं बोलत असतां जेव्हां भगदीं ऊन्ह खालवून दोन घटिका दिवस राहिला तेव्हां त्यांनीं पुनः मार्ग क्रमण्यास आरंभ केला. तीं सुमारे सायंकाळीं तीं त्या गांवांत जाऊन पोचलीं. मग त्या गांवाचे नांव वगैरे शोध करितां असें समजलें कीं, आपण आपला देश सोडून भगदीं एकीकडे आलों. आपला गांव

येथून सुमारें दीडशें कोश राहिला, व हा देश भया-  
नकाचे एका मांडलिक राजाचा आहे. मग एके प्रका-  
रें त्यांस मोठें समाधान झालें कीं, आपणास येथें त्या  
दुष्टांपासून भीति बाळगण्याची फारशी गरज नाही, व  
इकडे आपल्या कोणी ओळखीचेंही मेटावयाचें नाही.  
तरी आपण कोण वगैरे खरा मजकूर कोणासही सांगा-  
वयाचा नाही. असा त्यांनीं निश्चय केला. असें करण्या-  
चें कारण इतकेंच कीं, न जाणो, कदाचित् त्यांचे दुष्ट  
सांगे इकडे नसतील ह्याचा तरी भ्रंवसा काय! व मद्रास  
हिकडे आपला पाठलाग करणार नाही, ह्याचाही त्यांस  
भ्रंवसा नव्हता. हा सर्व त्यांचा विचार योग्यतर खराच;  
ह्याखेरीज त्यांचें रंगरूप अगदीं पालटून गेल्यामुळे  
साधारण परिचितासही त्यांस ओळखतां येईल असा  
संभव नव्हता. त्यांचा नूर कांहींसा संभावितपणाचा  
दिसत असे, तरी त्यांचेवर भिकाऱ्याची कळा आली होती.

वर सांगितल्याप्रमाणें त्यांनीं निश्चय करून जवळ  
फराळाचें होतें त्यांतील खाऊन तेथील धर्मशाळेंत मुई-  
वरच शयन केलें. तें फराळाचें मिळालें होतें लणून  
बरें झालें. नाहीपेक्षां कांहीं विकत घेऊन खाण्यास त्या  
प्रसंगीं त्यांपाशीं एक पैसाही नव्हता! हांतरण्यास पां-  
घरण्यास चिरगूटही नव्हतें. असें पाहून दुसऱ्या पां-  
थस्थ लोकांनीं असें होण्याचें कारण काय, लणून  
विचारिलें. तेव्हां आह्मांस चोरांनीं लुटलें असें सोमद-  
चानें त्यांस सांगितलें. तें ऐकून जवळच दोघे भिक्षुक  
उतरले होते, ते लणाले-बाबा, आमचीही अशीच अ-

वस्था झाली होती. नेसलेलें धोतर मात्र राहिलें होतें; परंतु मथुरेस गेलों तों तेथें एक हरीचा लाल आझांस भेटला, त्यानें आमचें गेलें होतें तितकें सर्व नवें घेऊन देऊन पांच पन्नास रुपयेही वाटखर्चास दिले; त्याचें ईश्वर कव्याण करो, आणि त्याची मुलगी त्यास भेटो ! हें ऐकतांच सोमदत्तास मोठा चमत्कार वाटला व मुक्तामालाही त्यांजकडे रेखून पाहूं लागली. मग सोमदत्त झणाला - भटजी महाराज, त्यांचें वय तरी किती आहे व त्यांचें नांव काय वगैरे तुमचे ध्यानांत आहे काय ? भटजी झणाले, त्यांपाशीं आह्मीं आठ दिवस राहिलों होतो, व आझांस सर्व माहिती आहे. ते फार वृद्ध आहेत. त्यांचें वय सुमारें पाउणशें वर्षांचें असावें. यांस सर्व तात्यासाहेब झणत असत; पण त्यांचें नांव शांतवर्मा असें आह्मीं ऐकिलें आहे. त्यांची एकुलती एक मुलगी ती कोठें गेली झणून ते फार दुःखी आहेत. आम्हांसही खुणाखाणा सांगून कोठें आढळली काय असें विचारित होते, व कोणीही पांढर्य भेटला असतां त्याचा मोठा आदरसत्कार करून त्यासही असेंच विचारतात; परंतु विचार्यास अद्यापि तिचा कोठें थांग लागला नाहीं ! हें ऐकून मुक्तामालेस बराच गहिंवर येऊन तिचे डोळे पाण्यानें भरून आले. हें पाहून सोमदत्तानें आपलें दुःख आवरून तिला खूण केली. ती समजून तिनें दुसरीकडे तोंड केलें, आणि झोंपेचें सोंग घेऊन दुःख करीत करीत ती निजली. मग सोमदत्तानें त्या भटजींस विचारिलें कीं, तुम्हांस त्यांस सोडून किती

दिवस झाले व ते पुढें कोठें जाणार होते ? हें ऐकून त्यांनीं सांगितलें कीं, आह्मांस त्यांस सोडून आज आठ दिवस झाले व त्यांच्या तिकडच्या यात्रा करण्याच्या झाल्या. तेही दोनचार दिवसांनीं परतणार होते. असें सांगून भटजी झणाले, तुझी इतकी चौकशी कां करितां ? मग हा झणाला—माझा बाप त्यांचें बरोबर यात्रेस गेला आहे, ह्यामुळे चौकशी केली. मग ते झणाले—आठ चार दिवसांत त तुझांस येऊन भेटतील. असें सांगून त्यांनीं ही स्त्री तुमचीकोण झणून त्यास विचारिलें; तेव्हां त्यानें सांगितलें कीं, ही माझी बहीण. तिला आणण्याकरितां मी तिचे सासरीं गेलों होतो; परंतु दैवशात् अशी विपरीत गोष्ट घडली, हें ऐकून त्यांनीं—ही फार खेद केला, आणि त्यांस हांतरण्याकरितां आपले जवळची एक घोंगडी दिली. मग रात्र फार झाल्या. मुळें ते निजले. सोमदत्तानें मुक्तामालेस झोंप लागली असें पाहून ती घोंगडी तिचे आंगावरच घातली, आणि आपण विचार करीतच निजला. आपला खरा मजकूर सांगून येतील तर त्यांस बरोबर ध्यावें असें एकदां त्याचे मनांत आलें. परंतु विचार करितां करितां तें बरोबर नव्हे असा शेवटीं त्याचा निश्चय झाला.

प्रातःकाळ होतांच त्या धर्मशाळेंतील लोक आप-आपल्या मार्गास लागण्याकरितां निघाले; तेव्हां सोमदत्तानें त्या भिक्षुकांची घोंगडी त्यांस दिली. मग ओळखदेख ठेवा असें झणून ते चालंते झाले. नंतर सोमदत्तानें राहिलेलें सर्व वचमान मुक्तामालेस सांगितलें.

शांतवर्मा ह्याची अशी दुःखकारक दशा ऐकून त्यास विलक्षण वाईट वाटलें, आणि आपण कधीं जाऊन त्यास भेटूं असें होऊन गेलें. मग सोमदत्त लणाला—आतां तजवीज काय करावी? बरोबर एक पैसा नाही. ह्याखे-  
रीज तुझ्यानें चालत येणेंही कठीण. मग मुक्तामाला लणाली—माझ्या आंगावर जें कांहीं खिडूकमिडूक उरलें आहे, तें मोडून जें काय येईल त्यावर आपण कशी तरी गुदरण करित जाऊं, असें बोलून तिनें आपल्या गळ्यांतील वज्रटीक, तादुळीपोत व गळेसरीत कांहीं सोन्याचे मणि होते तेही काढून दिले, आणि गळ्यांत नुस्तें मंगळसूत्र मात्र ठेविलें. हें तो पाहून मोठ्यानें रडूं लागला. व तें कांहीं केल्यानें आवरेना. मग मुक्तामालेनें ह्याचे अनेक प्रकारे समाधान केलें. नंतर बाजारांत चौकशीकरितां त्या पाउणशीं रुपयांचें मालाचे चाळीस रुपये घेऊं लागले. परंतु खाराखार करून उपयोग नाही असें समजून त्यानें तितकेच रुपये घेतले. मग तेथें भाड्यानें घोडें मिळेल किंवा नाहीं ह्याची चौकशी केली, तां तेथील लोकानीं मिळणार नाहीं लणून सांगितलें. त्यांतील एकाचें घोडें विकावयाचें होतें, तो लणाला—विकत घ्याल तर मात्र एक घोडें आहे. ह्यास गरजच होती; मग जाऊन तें बारा रुपयांस विकत घेतलें; परंतु भाडेकऱ्याचेंही कांहींसें बरें अशा प्रकारचें तें होतें! असो, सरासरीं निर्वाह झाला लणजे झालें, असें त्यानें मनांत आणिलें. मग तेथें भोंगड्या मात्र मिळत होत्या त्यापैकीं एक दोन

घेऊन तांदुळ वगैरे सामान घेतलें; परंतु जवळ एका तांब्याखेरीज भांडें नाहीं. मंतर चौकशी करितां एका वाण्याचे घरीं एक गहाणवट तपेली होती ती त्यानें दुप्पट किंमत देऊन विकत घेतली. असो; तेथें भोजन करून सोमदत्तानें घोड्यावर जीन ठेविलें, आणि गोकुळवंदावनाकडील रस्ता विचारून ते मार्गास लागले. तें घोडें सकाळपासून सायंकाळपावेतों तब्बल सहा कोश मजल करी! असो; अशा रीतीनें तो एका मोठ्या-नगरींत आला, आणि मुक्तामालेकरितां त्यानें एक अडीच रुपयांचें लुगडें, आणि व आपणास दीड रुपयांचें पागोटें व एक बारा आप्याचें धोतर व एक पासोडी अशा जिनसा विकत घेतल्या. त्या घेतांना त्यास किती दुःख झालें तें वर्णन करितां येत नाहीं. जी नेहमीं पैठण्या नेसणारी तिला अडीच रुपयांचा सुताडा घेतांना त्यास काय वाटलें असेल, हें वाचणारांच्या लक्षांत येईलच. ह्याचप्रमाणें दीड रुपयांचें पागोटें पाहून मुक्तामालेचे अंतःकरणांत तड-तडां टोचूं लागले. असें केलें तरी तीस रुपये खर्च होऊन दहाच शिल्लक राहिले. तर आपला पुढें कसा निभाव लागेल ह्याची काळजी होतीच. ह्याखेरीज त्या विचार्या सोमदत्तास घोड्याचा खरारा वगैरे चा-करी करावी लागे. तें पाहून मुक्तामालेस जें वाईट वाटे तें सांगतां येत नाहीं. त्यास मजुराप्रमाणें काम करावें लागून चालावें लागे. तेणेंकरून तो अगदीं थकत जाई. तरी मुक्तामाला सकाळसंध्याकाळ शिळोप्या-च्या वेळेस आपण कोश दीडकोश हळूहळू चालून



त्यास फार आग्रह करून घोड्यावर बसवी. अशा प्रकारे त्यांनीं दहा दिवस वाट काढिली. शांतवर्मा आपणास वाटेत कोठें तरी भेटेल अशी त्यांस आशा होती; परंतु चौकशी करितांही त्याची कोणी खबर सांगेना. ज्यास विचारावें तो आशांस कांहीं माहीत नाहीं झणून सांगे, मथुरा पुढें सुमारे वीस बावीस कोश राहिली, व तितका मार्ग क्रमून जाण्यास आपल्या शामकर्णास चारपांच दिवस पाहिजेत, असें त्यांस वाटलें. त्या धर्मशाळेंतील भटजींच्या सांगण्याप्रमाणें तो तेथें असेल असेंही नव्हतें. जवळची खर्ची संपत आली. तर मापुढें आपला कसा निभाव लागेल, ही मुख्यत्वेकरून त्यांस काळजी येऊन घडली.

अशा प्रकारची काळजी करून उपयोग काय, असा विचार करून त्यांनीं ईश्वरावर भरोसा ठेविला, आणि अकरावे दिवशीं सायंकाळीं तों एका गांवाजवळ येऊन पोचलीं. घोडें अगदीं थकून गेल्यामुळे तेथें जाण्यास दिवे लागून गेले. रात्र काळोखी, तेव्हां घोड्यास चारा, आपणास पाणी वगैरें आणण्याची कशी काय तजवीज होईल, ह्याविषयीं सोमदत्ताचे मनांत काळजी आली. असो, गांवांत येऊन धर्मशाळेची चौकशी करितो तों लोकांनीं सांगितलें कीं, तुझांस आतां येथें जागा मिळावयाची कठीण. धर्मशाळेंत एक सरदार येऊन उतरला आहे; तर तेथें जागा रिकामी राहिली असेलसें वाटत नाहीं; परंतु जाऊन पहा, तुझी दोर्वेच आहां. एकाद्या कोपण्यांत मिळाली तर मिळाली. असें ऐकून सोमदत्तास फारच

बाईट वाटलें, आणि घोडें धरून तो त्या घर्मशाळेकडे गेला; तों तेथें घोडें, मेंणें, शिपाई, आणि भोई ह्यांची एकच गर्दी त्याने पाहिली. ते नुकतेच येऊन उतरल्यामुळे सामान वगैरे लावण्याची एकच गडबड चालली होती. आंतले बाजूस मात्र दिव्याचा प्रकाश दिसत होता. चाकर लोक आंत सामान घेऊन जात आहेत; ह्यांत आपली रीघ होणें कठीण असें सोमदत्तास वाटलें; परंतु करतो काय! रात्र तर काढिली पाहिजे. आपण ह्यांतच एका कोपऱ्यांत उतरूं असें मनांत आणून त्यानें मुक्तामालेस घोड्यावरून खाली उतरिलें, आणि घोडें पडवीचे खाबास गुंतवून पडशी खांद्यावर घेतली. मग आंत जाऊन जागा आपलीशी करून व ओझ्यापाशीं मुक्तामालेस बसवून घोडें बांधण्यास यावें अशा बेतानें तो तिला हातीं धरून आंत शिरला, आणि पाहतो तों एके बाजूचे सोप्यांत दिवे असून फार गर्दी दिसली व दुसरे बाजूस दिवे नसून शिपाई वगैरे लोक आपआपलें सामान ठेवून जागा आंखून टाकीत होते, तिकडचेच बाजूस हा एका कोपऱ्यांत शिरला, आणि पडशीखालीं ठेवितो तों, 'कोण आहे' हणून एका शिपायानें विचारिलें. मग 'आझी वाटसरू आहों' असें ह्यानें सांगितलें; तेव्हां तो दरडावून हणाला कीं, 'ही सगळी जागा आमच्या लोकांना पाहिजे, तुम्ही दुसरीकडे जा.' हें ऐकून हा मोठ्या नम्रतेनें हणाला शिपाईबोवा, आतां इतक्या रात्रीं आझी दुसरीकडे कोठें जावें? आणि ही धर्मशाळा, तर तुम्हीच येथें रहावें आणि आझी न रहावें

असें नाही हें ऐकून त्या समशेरबहादुरास मोठा राग आला, आणि त्यानें येऊन बाची पडशी फेकून दिली आणि एक धक्का मारून बाहेर जा झणून सांगितलें.

अशा प्रकारची त्याची उर्मट वर्तणूक पाहून मुक्तामालेस फारच राग आला. मग ती त्यास झणाली— असा उंडावरून कशानें गेलास! ही कांहीं धर्मशाळा तुझी नाही. हें ऐकून तो रागानेंच झणाला—अग जा, अशा तुझ्यासारख्या पुष्कळ पाहिल्या आहेत. असा त्यांचा संवाद चालला आहे, तों यजमान गड्यानें कंदील धरिला असून बहिर्दिशेस जाण्याकरितां दरवाज्या पशीं आले होते, त्यांनीं हें ऐकिलें. मग काय आहेरे? झणून विचारिलें, तेव्हां त्यांचा दयाळू स्वभाव शिष्यांस माहीत असल्यामुळे त्यांनीं कांहींच उत्तर दिलें नाही. सोमदत्तानें त्या शिष्यानें फेकून दिलेली पडशी उचलून नुकतीच खांद्यावर टाकिली होती. मग शिष्याची दुष्ट वर्तणूक त्या यजमानाचे कानावर वाळण्याकरितां तो तसाच पुढें सरला, व त्याच हेतूनें मुक्तामालाही तेथें आली. ह्या दोघांस पाहून त्यानें पुनः काय आहे झणून विचारिलें. हीं दोघेही त्या कडेसच रेवून पाहत स्तब्ध उभी राहिलीं. एकाचेही तोंडांतून अक्षर निघेना सोमदत्ताचे खांद्यावरील पडशी घसरून धाडदिशीं खाली पडली; हें पाहून त्यास मोठा चमत्कार वाटला. मग तुझी कोण आहां ? बोलत कां नाही, असें पुनः त्यानें विचारलें. तें ऐकतांच मुक्तामाला त्याजकडे धांवली. तें पाहून तो मागे सरून लाग-

ला, आणि हणाला-ही असें काय करते? वेडीबिडी  
 आहे कीं काय? असें तो हणत आहे इतक्यांत तिनें  
 त्यास मिठी मारली, आणि मोठ्यानें हणाली-बाबा,  
 तुझी मला ओळखिलें नाहीं काय? असें तो बोलत  
 आहे इतक्यांत सोमदत्तही मोठ्यानें हणाला तात्या, ही  
 मुक्तामाला! तुझी तिला ओळखिलें कसें नाहीं? हे अमृ-  
 तासारखे दोघांचे शब्द ऐकतांच त्या ह्याताऱ्याचा  
 आनंद त्रिभुवनांत माईनासा झाला. मग तिला पोटाशीं  
 धरून तो हणाला-जवळ उजेड असतां तुलां दोघांसही  
 मी ओळखिलें नाहीं! अशी तुमची अवस्था कशानें झाली?  
 हें ऐकून तिनें मोठ्यानें हंबरडा फोडिला, आणि  
 हणाली-बाबा, मला त्या दुष्टाने गांजलें हो गांजलें! माझे  
 काळीज दुःखानें करपून गेलें. तुमची भेट घेण्यास बां-  
 चलें हेंच मोठें भाग्य माना! अशी ती बोलत आहे इतक्यांत  
 भाग्यशीला, मुक्तामालेची सासू व आश्रितमंडळी जमून  
 एकच गर्दी झाला. तिचे ते दीनवाणे शब्द ऐकून सर्वांस  
 भडभडून रडूं आलें. मुक्तामालेनें आईस पाहतांच तिचे  
 गळ्यास मिठी मारली व मोठ्यानें रडूं लागली. सोम-  
 दत्त दीनासारखा रडतच तेथें उभा राहिला होता. त्यास  
 शांतवर्मा पोटाशीं धरून घळघळां रडूं लागला. असा  
 एकच आकांत होऊन काहीं वेळानें सर्व उगीच राहिलीं.

अशा प्रकारें काहीं वेळ गेल्यानंतर मुक्तामाला व  
 सोमदत्त मध्ये असून त्यांसभोवतीं सर्वांनीं गराडा  
 घातला. व शांतवर्मा ह्यानें दिवा आणण्यास सांगितलें.  
 मग मध्ये दिवा आणून ठेवितांच त्या दोघांची दीनवाणी

मुझा सर्वांचे दृष्टीस पडली, तेणेंकरून सर्वांचे पोटांत तडतडां तोडूं लागलें मुक्तामाला तो अडीच रुपयांचा सुताडा नेसली होती, आंगावर फुटका मणीही नाही, चोळीही फाटकी, उन्हांने व जिवावरील संकटांनीं तिचे रूपांत इतकें अंतर पडलें होतें कीं, साधारण परिचितासही रेखून पाहिलें तरी ओळखतां येऊं नये. ह्याच प्रमाणें सोमदत्ताचीही अवस्था झाली होती. डोक्यासदीड रुपयाचें पागोटें व आंगावर हलकीं व फाटकीं धोतरे, तेणेंकरून त्यास तेलंग्याचीच कळा आली होती. अशी त्यांची दैना पाहून शांतवर्मा यास फारच वाईट वाटलें. मग त्यानें तिला विचारलें कीं, तुझी अशी दशा कोणी केली ! हें ऐकून सर्व दुःखें तिजपुढें येऊन उभीं राहिलीं. नंतर मोठ्यानें सुस्कारा टाकून ती झणाली—बाबा, हें सर्व शुक्लाक्षार्चें कृत्य ! तुझी लहानपणापासून त्याचें लालनपालन करून कल्याण केलें, त्याचे त्यानें सव्याज उपकार केडले ! हें ऐकून त्यास विलक्षण आश्चर्य वाटलें, आणि चपापून व भिवया वर करून तो झणाला—काय झणतेस ! तुला शुक्लाक्षानें गांजिलें ! खरेंच सांग ! अग, हे शुक्लाक्षानें तुझे हाल केले काय !—पुनः ती आवेशानें झणाली—“हो ! हो ! त्यानेंच ! बाबा, शुक्लाक्षानेंच ! त्यानें एक दोनदां मला ठार मारण्याचाही प्रसंग आणला ; परंतु ईश्वररूपेनें मी तुझांस भेटण्याकरितां वांचलें, आणि मजप्रमाणेंच दुःख सोसून त्या दुसऱ्या काळाचेही तोडांतून या सोमदत्तानें मला सोडवून आणिलें.” असें बोलत आहे इतक्यांत तिला आपल्या बालकाची आठ-

वण झाली. मग काय ! मोठ्यानेच घसा काढून ती झणाली-बाबा, माझे चारमाहिण्यांचे सौम्यासारखे बालक ही त्या मेल्या शुक्लाक्षाने नेले हो! आतां मी त्याला कोठे पाहूं! त्याला दया कोठून येणार! त्याने त्याचा प्राण घेतला असेल. अरे कमलाक्षा, कोठेरे आहेस ! अशा प्रकारे तिने रडून एकच आकांत केला. तें ऐकून शांतवर्मा, भाग्यशाला वगैरे सर्वांची तशीच अवस्था झाली, मग शांतवर्मा ह्याने आपला शोक आवरूनतिला पोटाशी धरिले, आणि तोंडावरून हात फिरवूनतो झणाला " बरे, आतां मजकडे बघ, कोणत्या गोष्टीचा म्हणून शोक करशील ! तुजवर आकाशच कोसळले आहे ! " अशा अनेक प्रकारे त्याने तिचे सांत्वन केले.

शांतवर्मा ह्यास हीं दोघेही भेटल्यामुळे फार आनंद झाला; परंतु मुलगा होऊन त्याचा वाईट परिणाम झाला ह्यामुळे त्यास तसेच दुःखही झाले. हा सर्व अनर्थ शुक्लाक्षाने केला असे ऐकून तर त्याचे सर्वांगाची भागच होऊन गेली. इतक्यांत तिसरीच काळजी त्याचे मनांत आली, ती अशी कीं, अशा समयीं हिला पतीचे वर्तमान सांगितले तर ही फारच अनर्थ करील; परंतु न सांगूनही उपयोग नाही. कारण तिला आजपासून दहा दिवस अशीच धरिले पाहिजे. तर न सांगून तिच्याशीं व्यवहार कसा करावा ! असे मनांत आले, तरी त्याच्याने तिला तें सांगवेना. अशा विचारांत तो आहे इतक्यांत मुक्तामालेने त्यास विचारले कीं, जयपुरा-कडील कशी काय खबर आहे ! असे ऐकतांच त्याने

मान खालीच घातली. भाग्यशीला व मुक्तामालेची सासू  
 ह्यांनीं हंबरडा फोडून मोठ्यानें रडण्यास आरंभ केला.  
 हें पाहून ती मनांत समजलीच. मग तिनें गडबडा  
 लोळून जो शोक केला तो सांगतां पुरवत नाही. तिजब-  
 रोबर सर्वही शोकांत निमग्न होऊन गेलीं. तें दुःख  
 मनांत येऊन सोमदत्ताचे काळजास घरेच पडले.  
 मुक्तामालेचा शोक कांहीं केल्यानें आंवरेंना. मग सोमद-  
 त्तानें पुढें होऊन तिला पोटाशीं धरिलें आणि हनवटीस  
 हात लावून डोळे पुसून झणाला—बाई आतां शोक  
 कुठवर करशील ? आतां अमुक झाल्यानें तुला सुख  
 होईल असें सांगण्याची वाट खुंटली; तुला काय सांगून  
 समाधान करावें, हें मला सुचत नाही. तर त्या तुझ्या वृद्ध  
 आईबापांकडे पहा ! शोक करून त्यांचीं नुस्तीं हाडें  
 मात्र उरलीं आहेत. आतां तुझाही उपाय नाही, तुझ्या  
 सुखाचें मूळच त्या दुष्टानें खणून टाकिलें; परंतु करा-  
 वयाचें काय ? तूं विचारीच आहेस. सर्वांस थोडेंबहुत  
 सुख देणें तुजकडे आहे, हें ऐकून ती स्फुंदतस्फुंदतच  
 झणाली—सोमदत्ता, तूं सांगतोस हें सर्व माझे लक्षांत  
 आहे; परंतु काय करूं ? पोटांतून वरचेवर कढ येतात  
 ते माझे मला आंवरत नाहीत. माझे मनांत हें पूर्वीच  
 आलें होतें कीं, जो माझा प्राण घेण्यास इतका यत्न  
 करीत आहे तो तिकडे प्राण घेण्यास कधीं चुकणार  
 नाही. शेवटीं त्या दुष्टानें तसें केलेंना ! मी मरतां  
 मरतां हें ऐकण्यास कशाला वांचलें ? माझा कमळा-  
 क्षी गेला, आतां मी काय करूं ! सोमदत्ता, कायरे

हौस होती ! मजवर किती मर्जी ! किती गोड बोलाव-  
याचें ! तें सर्व स्वप्नासारखें झालेंना ! हें ऐकून सर्वांचीं  
अंतःकरणे खळबळून गेलीं. मग सोमदत्त हणाला—  
आतां तें कांहीं मनांत आणूं नको. आमचेकडे पहां;  
तुझें दुःख पाहून आमची सर्वांची काय अवस्था होत  
असेल हें मनांत आण. असें अनेक प्रकारें त्यानें तिचें  
सांत्वन केलें, तों प्रातःकाळ झाला. ती सर्व रात्र  
खाण्यापिण्यावांचून ह्या दुःखांतच निघून गेली.

प्रातःकाळ झाला असें पाहून हळुहळु सर्व तेथून  
उठून आपआपल्या नित्यक्रमास लागलीं. सर्वांचीं स्नानें  
झालीं. मुक्तामालेसही डोईवरून आंग धुऊं घातलें ! त्या  
बिचारीच्या मंगलस्नानाची येथें समाप्ति झाली ! आज  
किती महिने नहाण नसल्यामुळें तिच्या केसांचे पेढ  
बळून त्यास घाणही सुटली होती. असा एकच प्रकार  
काय ! सर्व प्रकारें तिची ती दीनवाणी दशा पाहून स-  
र्वांचें अंतःकरण दुःखमय होऊन गेलें. अशौचामुळें मु-  
क्तामाला एकीकडे होतीच. मग भोजन झाल्यावर ती  
कोणाशीं न बोलतां दुःख करीतच एका कोपऱ्यांत नि-  
जली. तिला आणखीं दुःख नव्हावें ह्या हेतूनें तिला झों-  
प लागली असें पाहून शांतवर्मा ह्यानें सोमदत्तास जव-  
ळ बोलाविलें आणि पहिल्यापासून काय हकीकत झाली  
ती सर्व सांग हणून सांगितलें. तेव्हां त्यानें मुक्तामाला  
घरांतून बाहेर पडल्यापासून सांगण्यास आरंभ केला.  
तेव्हां सर्वांनीं त्यासभोंवतीं कोंडाळें घातलें. मग त्याचे  
झोंडचें साद्यंत वर्तमान ऐकून त्यांचे आंगावर कांटां



सभा राहिला. डोळ्यांतून अश्रुधारा चालल्या आणि अशा संकटांतून ती वांचली हे भाग्यच अशी सर्वांची खात्री होऊन गेली. शुक्लाक्षाचें तें घोर चरित्र ऐकून शांतवर्मा ह्याच्या सर्वांगाची आग झाली आणि झणाला - मी लहानपणापासून त्यास बाळगून जें त्याचें कल्याण केलें त्याचे त्यानें चांगल्या रीतीनें उपकार फेडले. आज माझे वयास पाऊणशें वर्षे झालीं; परंतु अशा प्रकारचा कृतघ्न पुरुष माझे पाहण्यांत व ऐकण्यांतही आला नव्हता. त्याची छाती तरी केवढी ! अशीं घातुक कृत्ये करून मजकडे येतो, आणि मानभाव्यासारख्या गहिंवर आणून रडून माझें समाधान करितो ! असो, मी आपला धर्म केला व त्यानें माझा असा सर्वस्वीं नाश केला ! ह्याबद्दल ईश्वर त्यास तसेंच शासन करील ह्यांत संशय नाही. असें बोलतांना सायंकाळ झाला. मुक्तामाला उठून उगीच त्या कोपण्यांत बसली. तिकडे पाहून सर्वांचे मनांत आलें कीं, हिनें त्या गुहेत व बेटांत एकटीनें कसे दिवस काढिले असतील ! धन्य तिची छाती ! असें झणून जो तो आपआपल्या मनांत आश्चर्यच करूं लागला, व शुक्लाक्षाचें कृत्य मनांत येऊन तो काळपुरुषच असावा असें त्यां सर्वांस वाटूं लागलें. असो, अशा प्रकारच्या दुःखांतच ते अशौचाचे दहा दिवस त्या धर्मशाळेंत गेले. अकराव्या दिवशीं आंग धुऊन मुक्तामाला मोकळो झाली. तेव्हां कांहीं आंगावर घाल असें भाग्यशीला झणाली. तेव्हां हें दोन दिवसांचें कोरडें स्त्रीभाग्य मला कशाला पाहिजे, असें झणून तिनें नको

हणून सांगितलें, आणि उंची लुगडेंही न नेसतां हल-  
केंसैं एक सार्धें पातळच नेसली. तें पाहून सर्वांचे  
अंतःकरणास गहिवर आला; परंतु तो बाहेर दाखवावा  
तर तिला त्याच्या शतपट दुःख होणार, हणून त्यांनीं  
तो आंतले आंतच आंवरला. असो; शांतवर्मा ह्याची  
हिकडची तीर्थयात्रा संपलीच होती. मग दुसरे दिव-  
शीं घरीं जाण्याच्या वेतानें तो मार्गास लागला.

सुमारें सात आठ दिवस मार्ग क्रमून तो सर्व खटल्या-  
सुद्धां एका तीर्थी आला. तेथें उपाध्यायांनीं मुक्तामालेस  
सोंवळी करण्याविषयीं शांतवर्मा ह्यास सुचविलें. तें  
ऐकून ती गोष्ट कर्तव्य तर खरीच; परंतु त्यास फार वाईट  
लागली. तिला ही गोष्ट सांगण्याचें सर्वांचेच जिवावर  
आलें. दुसरे दिवशीं प्रातःकाळीं ही गोष्ट करणें, तर  
तेव्हांच तिला सांगतां येईल, असें हणून सर्वांनीं शयन  
केलें. मुक्तामाला ती कुणकूण ऐकूनच काय आहे तें मनांत  
समजली. मग तिला झोंप कोठून येणार! तिचे मनांत आलें  
कीं, आपण जन्मास येऊन काय केलें व कोणते सोहळे  
भोगिले! मला समजू लागल्यापासून तों आज ह्या दिवसपर्यंत  
थोडेच दिवस सुखतां गेले, असें सहज तिचे लक्षांत आलें. आ-  
णि आतां पुढें तर हा सारा जन्म विरूप होऊन दुःखांतच  
काढावयाचा, असें तिच्या मनांत येऊन तिला फार वाईट  
वाटलें; कोणतीच हौस पुरली नाही. दागदागिना,  
उंचीं उंचीं वस्त्रें, चौघी बायकांत मिरवत जाणें, आपल्या  
घरीं मुलाचें लग्नकार्य होणें, व्रतेंवैकल्यें वगैरे या सर्वांस  
मी मुकलें. प्रसंगीं पुढें गेल्यास लोकांनीं तिरस्कार

करावा असेच दिवस आतां प्राप्त होणारना ? ह्यापेक्षां सहगमन करण्याचा प्रसंग आला असता तरी बरें झालें असतें. जर माझा कमलाक्ष असता तर त्याच्या सुखानें तरी हे दिवस काढले असते. आतां लवकरच आपला अंत होईल तर फार बरें, असें तिला वाटूं लागलें. ह्या काळजींत पडल्यामुळें सर्व रात्रीत तिला झोंप आली नाहीं.

प्रातःकाळ होतांच सर्व उठून आपापल्या नित्य-कृत्यांस लागले. मुक्तामालेची मुखश्री पाहूनच तिला आजचा बेत कळला असावा असें शांतवर्मा ह्यानें अनुमान केलें. त्याचीही मुखश्री त्या दुःखामुळें अगदीं म्लान होऊन गेली. तिची आई, सासू यांच्या व आश्रितमंडळी वगैरेच्या डोळ्यांतून अश्रुधारा चालल्या. हे ज्या धर्मशाळेंत उतरले होते तिचे समोरच एक सोपा होता. त्यांत कांहीं बैरागी उतरले होते, त्यांस ह्यांचें दुःख पाहून फार वाईट वाटलें. मग त्यांतील एक बैरागी पुढें येऊन शिपायांस, हीं सर्व मनुष्यें दुःख कां करितात, लपून विचारूं लागला. तो विचारा काय सांगतो ! “मला ठाऊक नाहीं” असें लणाला. मग तो शांतवर्मा ह्या-जपाशीं येऊन विचारूं लागला; तेव्हां तो लणाला-बाबा, तें दुःख माझ्यानें सांगवत नाहीं व सांगून तरी उपयोग काय ? मग बैरागी लणाला-मला सांगाल तर तुमचें दुःख मी दूर करीन. असें ऐकतांच शांतवर्मा त्याचे तोंडाकडे पाहूं लागला; तों सोमदत्त, भाग्यशीला वगैरे तेथें जमलीं. सोमदत्तानें रेखून पाहून तुमचें नांव काय,

हणून त्या बोवास विचारिलें. त्यानें आमचें नांव बोवा हणून सांगितलें. मग सोमदत्त हणाला—आह्मीं दुःखानें पोळून निघालों आहों, तर त्रास न देतां लवकरच काय असेल तें सांगा. असें ऐकतांच त्याचे डोळ्यांतून पाण्याच्या धारा चालल्या, आणि मग तसेंच त्यानें शांतवर्मा ह्याचे चरणावर मस्तक ठेविलें. त्यासही पूर्वी थोडा संशय आला होता. मग शांतवर्म्यानें त्यास उचलून पोटाशीं धरिलें. इतक्यांत त्याची आई धांवली आणि धनशंकरास पोटाशीं धरून तिनें सर्व दुःख आठवून जो विलाप केला तो वर्णन करितां येत नाही. तें ऐकून त्यालाही तसाच शोक झाला. मग कांहीं वेळानें त्यानें अनेक प्रकारच्या उपदेशपर गोष्टी सांगून तिचें सांत्वन केलें. मुक्तामालेची मुखश्री म्लान झाली होती ती ह्यास पाहतांच टवटवीत झाली. तिजवर आज जो प्रसंग आला होता तो मनांत आणून तिला यावेळीं किती आनंद होईल याचें वाचणारांनींच अनुमान करावें. धनशंकरास पाहून सर्वास आनंदच आनंद होऊन गेला. मग त्या दिवशीं धनशंकरानें त्याच तीर्थी आपल्या जटांचें विसर्जन केलें, आणि चाकराकडून उटणें लावून मंगलस्नानही केलें. मग उत्तम वस्त्रें नेसल्यानें त्यास कांहींशीं कळा आली. ह्याचप्रमाणें मुक्तामालेनें अभ्यंगस्नान करून वस्त्रालंकार धारण केले. तेव्हां शांतवर्मा ह्यानें तेथील गरीबगुरीबांस व आपल्या पदरच्या लोकांस मिळून हजार दोन हजार रुपये धर्म केला, आणि पंचपक्वानें करून तेथील सर्वास भोजन घालून

तृप्त केलें. त्या समयीं मुक्तामालेच्या लग्नांतही कोणास झाला नव्हता इतका आनंद सर्वांस झाला.

भोजन होऊन पानसुपारी व गुलाबअत्तर झाल्यानंतर तेथील सर्व मंडळी आपआपल्या घरीं मोठ्या आनंदानें निघून गेली. मग धनशंकराविषयींचें वर्तमान भल-  
तेंच असून हा जिवंत कसा राहिला हें ऐकण्याविषयीं सर्व उत्सुक आहेत, हें पाहून त्यानें तें सर्व सांगण्यास आ-  
रंभ केला. तो झणाला—त्या शुक्लाक्षचे सपाट्यांतून तुझी सर्व वांचाल अशी मला आशा नव्हती; परंतु तुझां सर्वांस पाहून ईश्वराचें कौतुक चमत्कारिक आहे अशी माझी आज खात्री झाली. त्यानें सर्व कुलक्षय करण्याचा बेत केला होता; परंतु त्या जगदीशाच्या दयेनेंच हा आनंदाचा दिवस दृष्टीस पडला. असो; बंडवाल्याच्या संकेताची बातमी मी दिली असतां त्यानें राजास भल-  
तेंच समजाविलें; व माझ्या रुमालांत व खिशांत ज्या बंडप्रकरणीं चिठ्या सांपडल्या त्या फत्तेसिंगाकडून त्या-  
नेंच आणून ठेविल्या असें मागाहून विचार करितां माझे लक्षांत आलें; परंतु त्या गोष्टीस इलाज राहिला नाहीं. त्याचा हा विलक्षण प्रतीचा कृतघ्नपणा बंदीत प-  
डल्यावर माझे अनुभवास आला. त्यानें तेथें असतां जे माझे हाल केले ते सर्व सांगितल्यानें तुझांस दुःख मात्र होईल. तर एकच गोष्ट सांगतो ती ही कीं, मी रात्र-  
दिवस उघडा असल्यामुळें थंडी, ढेकूण व पिसा झ्यांच्या उपद्रवानें जेव्हां फारच त्रास झाला, तेव्हां दीनवाण्या तोंडानें त्याजपाशीं पांवरण्यास एक धोतर मागितलें,

तेव्हां “ कधींच थंडी वाजूं नये अशी लवकरच तजवीज होईल ! ” अशा त्याच्या कठोर शब्दांनीं माझे अंतःकरणास जे घरे पडले आहेत, ते अद्यापि बुजले नाहींत. हें ऐकून सर्वांचे आंगावर कांटा उभा राहिला, व जवळच आड उभी राहून मुक्तामाला ऐकत होती तिचीही तशीच अवस्था झाली. नंतर त्यानें एके दिवशीं मला अम्मल देऊन रात्रीं चिरगुटांत माझी मोट बांधून खालचे बाजूस डोह आहे त्यांत नेऊन टाकिलें; परंतु ईश्वरास करुणा ! तेथून जवळच कोळी लोक मासे धरित होते. त्यांनीं कोणी जीव दिला असें समजून लागलीच माझी मोट बाहेर काढिली, आणि शेकटी करून शेकून मला सावध केलें. मग मला त्यांनीं ओळखतांच त्या विचार्यांस माझी मोठी दया आली, तेव्हां ही गोष्ट कोणापाशीं बोलूं नका असें मी त्यांस सांगितलें; परंतु काय ! चालण्यासही शक्ति नाहीं अशी माझी अवस्था झाली होती. ते लोक तेथून एक कोशावर खेडें आहे तेथें रहात होते. मग त्यांनीं मला उचलून आपल्या घरी नेलें. त्या दुष्टास कदाचित् बातमी लागल्यास तो माझा प्राण घेईल ही भीति होतीच; परंतु त्या लोकांचे मी कुठवर उपकार आठवूं ! त्यांनीं मी सांगितल्याप्रमाणें वागून बाहेर मागमूसही लागूं दिला नाहीं. असो; मला हिंडूं फिळूं लागण्यासारखा बरा होण्यास चार पांच महिने लागले. तोंपर्यंत त्या लोकांनीं मला कोणतेंही कमी पडूं दिलें नाहीं. त्यांचे उपकार माझे हातून कधीं फिटतील ते फिटोत. मग मी तेथून रात्रीं निघून

मोट्या तजविर्जानें मनांत मोठी आशा धरून इरावतीस आलों; परंतु काय ! माझी अगदीं निराशा होऊन फारच दुःख झालें. कोणाचाच कोठें थांग नाही असें पाहून आपणही त्या त्रासानें तीर्थयात्रेस गेलां असें ऐकिलें. तेव्हां तर चित्तास फारच पश्चात्ताप होऊन असें वाटलें कीं, त्या कोळ्यांनीं मला बाहेर काढिलें नसतें तर बरें झालें असतें. मग मी वाड्यांतही न जातां तसाच बाहेर पडलों, आणि पूर्वी पाहिलेला वेष धारण करून फिरतां फिरतां मोट्या चमत्कारिक समयास आपली ही गांठ पडली. असें जामाताचें वर्तमान ऐकून शांतवर्मा ह्यानें दुःखाचा सुस्कारा टाकिला, आणि लणाला—असो; ईश्वरासच करुणा आल्यामुळें त्यानें मजवरील आजचा प्रसंग टाळला. नाहीपेक्षां पुढें एक दोन दिवसांनीं तुमची गांठ पडली असती लणजे माझ्या दुःखाचा कळसच झाला असता. आतां माझ्या मुक्तामालेनें व सोमदत्तानें जे संकटाचे दिवस काढिले ते माझ्यानें सांगवत नाहीत. हळुहळू सर्व तुमचे कानीं येतीलच. आज तुमची गांठ पडल्यानें आमच्या बहुतेक दुःखाचा परिहार झाला; परंतु एक कमी आहे तेवढें असतें तर मजसारखा दैववान कोणीच नव्हता. असें बोलतांना ल्लाताऱ्याचे डोयांतून पाणी आलें, तें पाहून सर्वांसही गहिंवर आला. त्यावरून आपणास बालक होऊन तें मरण पावले असें धनशंकरानें अनुमान केलें; परंतु लज्जेस्तव त्याला खरा मजकूर काय आहे तो विचारतां येईना. इतक्यांत सायंकाळ झाला असें पाहून सर्व देवदर्शनास निघून गेले.

त्या दिवशीं रात्रीं जेव्हां धनशंकराची व मुक्तामालेची गांठ पडली तेव्हां काय विचारवें ! तिनें मोठ्या प्रेमानें त्याच्या गळ्यास घट्ट मिठी मारिली, आणि बाहेर ऐकूं जाईल ह्मणून स्फुंदून स्फुंदून रडण्यास आरंभ केला. त्या वेळीं धनशंकरासही गहिंवर येऊन रडूं आलें; परंतु त्याणें आपला शोक आंवरून तिचें तोंड कुरवाळलें, आणि आपल्या धोतरानें तिचें डोळे पुसून म्हणाला—आतां रडूं नको. तुझी अशी दशा पाहून मला जें दुःख होत आहे तें सांगतां येत नाहीं. तुझी माझी एकीकडे गांठ पडली असती तर मी तुला ओळखिलीही नसती. असो, आतां त्यास उपाय नाही; परंतु पहिल्यापासून सर्व कच्ची हकीकत ऐकण्याविषयीं मी फार उतावळा झालों आहे, तर ती अर्धी सांग. मग तिनें सांगण्यास आरंभ केला. सांगतां सांगतां, ते दुष्ट कमलाक्षस घेऊन गेले हें सांगण्याचा जेव्हां प्रसंग आला, तेव्हां तिचा कंठ दाटून आला व तोंडांतून शब्द निघेना अशी अवस्था झाली. धनशंकराच्या तर पूर्वीपासून डोळ्यांतून पाणी चाललेंच होतें; परंतु दोघांनींही तसाच शोक आंवरून तिनें आपला वृत्तांत पुढें चालवून समाप्त केला. तो ऐकून धनशंकराचे सर्वांगाचा संताप होऊन गेला. आतांच शुक्लाक्ष व भद्राक्ष ह्यांच्या नरडीचा घोंट घ्यावा असें त्यास वाटलें; परंतु करतो काय ! सांपळ्यांत सांपडून गुंतून गेला ! मग तो आवेशानें ह्मणाला—काय चिंत्ता आहे, पाहून घेतां येईल ! अशा प्रकारें तीं उभयतां बोलत आहेत तीं प्रातःकाळ होऊन दिवसाचे सर्व व्यापार चालू झाले. मग



धनशंकरही मुखप्रक्षालन वगैरे करून येत आहे तो शांतवर्मा त्याची वाट पहात बसलाच होता, त्यास नमस्कार करून जवळच तो बसला. मग शांतवर्म्याने ह्यास विचारिले कीं, आतां कसें करावें ? राजाचा पूर्वीप्रमाणेंच अनीतीचा क्रम चालला असेल तर तिकडे जाऊन आणखी दुसऱ्या एकाद्या मोठ्या संकटांत पडारें, त्यापेक्षां इकडेच कोठें तरी सुखांत दिवस काढावे हें मला बरें वाटतें. असें ऐकून धनशंकर ह्मणाला— आतां आपण कांहीं काळजी करूं नये. झाल्या गोष्टीचा कोणत्या प्रकारें न्याय होतो हें मला पहावयाचें आहे. शांतवर्मा ह्यास त्याचे शहाणपणाची खात्री होती ह्मणून त्यानें त्याचे वचनास रुकार दिला. मग भोजन वगैरे आटोपून ते मार्गास लागले. सुमारे पंधरा दिवस मार्ग क्रमून एके दिवशीं प्रातःकाळीं सुमारे नऊ वाजतां भोजन करण्याच्या बेतानें ह्यांची स्वारी वाटेवर एक गर्द आंबराई लागली तीत जाऊन उतरली. तेथें दुसरेही कितीएक पांथस्थ लोक उतरले होते. त्यांत दोघे गडी पाळ. प्याजवळ असून मुलास खेळवीत आहेत, असें कांहींसें दुरून मुक्तामालेनें पाहिलें. तो मुलगा सुमारे वर्षा सवी वर्षाचा होता. मग मुक्तामाला पुढें गेली आणि त्यास रेखून पाहतां, आपलाही असाच मुलगा होता, असें तिला वाटलें व तिचे डोळ्यांस पाणी येऊन पान्हा फुटला. ती अशा दर्शेत आहे तो शांतवर्मा व सोमदत्त हेही तेथें आले. ते गडी खेळवीत होते तरी त्याबालकास फार भूक लागली होती ह्मणून ते रडूं लागले. ते पाहून मुक्तामालेचे

पोटांत ढवळलें. मग तिनें त्या गडबांस विचारिलें कीं, बाबांनो, ह्या मुलाची आई कोठें आहे? हें ऐकून ते झणाले-त्याला आईकडेच घेऊन जात आहों. असें त्याचें बोलणें चाललें आहे तों दुधाचें मांडें हातांत घेऊन गुलालसिंग तिकडून आला! त्यास पाहतांच मुक्तामालेस विलक्षण आनंद झाला; परंतु हा मुलगा आपलाच ही मात्र तिची खात्री झाली नाही. मग जवळ येऊन मुलगा रडत आहे असें पाहून तो झणाला बाईसाहेब, पाहतां काय? तो भुकेमुळें रडत आहे, त्याला अर्धी उचलून घ्या, असें त्याचे अमृतासरखे शब्द ऐकतांच तिनें त्यास उचलून पोटाशीं धरिलें आणि पान्हा आलाच होता, मग तिनें त्याचे तोंडांत स्तन दिला. इतक्यांत हास्यवदन करित धनशंकर तिकडून येत आहे असें पाहून ती लाजली आणि त्यास पोटाशीं धरून आनंदानें झटकून उठून जाऊन मेण्याचे आड बसली.

इकडे गुलालसिंगानें मोठ्या नम्रतेनें शांतवर्माव सोमदत्त ह्यांस रामराम केला, आणि वर पहात आहे इतक्यांत त्यानें आपला दयालु यजमान तिकडून येत आहे असें पाहिलें. तेव्हां त्याचे आनंदास तर पारावार नाहींसा झाला. मग धांवत पुढें जाऊन त्यानें त्याचे पायांवर डोई ठेविली, आणि रडूं लागला. धनशंकरानें त्यास उचलून पोटाशीं धरिलें आणि झणाला-आतां कशाकरितां शोक करितोस? तुझ्यामुळें मी हे दिवस पाहिले. तुझे उपकार ह्या जन्मांत माझ्यानें फिटायचे नाहींत. आजच्या तुझ्या भेटीनें मला काय, परंतु येथील सर्वांसच जो आनंद झाला

आहे तो सांगवत नाही. मग त्याने आपणास मुलगा कसा सांपडला वगैरे सर्व हकीकत सांगितली, आणि ह्मणाला - मी ह्यास इरावतीस घेऊन चाललों होतो; परंतु मध्येच ईश्वराने हा दिवस आणिला, आतां मी काळजीतून सुटलों. मला तरी आपल्या ठिकाणास मुलासुद्धां सुखरूप कसा पोचेल ही मोठीच दहशत होती. हें ऐकून त्याच्या चांगुलपणाचें सर्वांस आश्चर्य वाटलें. मग शांतवर्मा ह्यानें दोनशेर सोन्याचें कडें व मोठें पागोटें, व शेला असें त्यास बक्षीस दिलें व जे गडी बरोबर आणले होते त्या प्रत्येकासही पन्नास पन्नास रुपये देऊन संतुष्ट केलें.

मुक्तामाला प्रेमानें आपल्या मुलाचे मुके घेऊन त्यास कुरवाळीत आहे इतक्यांत तिची सासू व आई ह्या दोघीही तेथें आल्या आणि त्या मदनासारख्या मुलास पाहून आपणास आज ईश्वरच भेटला कीं, काय असें त्यांस होऊन गेलें. मग त्याच्या तोंडावरून हात फिरवून मोठ्या प्रेमानें त्या त्याचें चुंबन घेऊं लागल्या. मुलास कांहीं समजत नव्हतें तरी तो गालांत हसूं लागला, सें पाहून त्यांस मोठें कौतुक वाटलें. अशा आनंदांत ह्या आहेत इतक्यांत सोमदत्त तेथें गेला, आणि मोठ्या आनंदानें त्या मुलास घेऊन खेळवीत खेळवीत शांतवर्मा ह्याजपाशीं घेऊन आला. त्या ह्याताऱ्यास अगोदरच मोठा आनंद झाला होता. मग त्यानें मोठ्या कौतुकानें त्यास मांडीवर घेऊन हातानें चुटक्या वाजवून तो त्यास खेळवूं लागला. आणि त्याचें हास्यवदन पाहून त्याचे हृदयांतून आनंदाच्या ज्वाळ्या वरचेवर येऊं लागल्या. कांहींवेळ गेल्यावर त्याची

क्षुधा शांत झाली नसल्यामुळे तो पुनः रडू लागला. मग शांतवर्मा ह्याने स्वतः नेऊन त्यास मुक्तामालेपार्शी दिले; तेव्हां तिचे प्रफुल्लित वदन पाहून त्यास अतिशयितच समाधान वाटले. मग त्याने ह्याच्या भुकेची भधीं तजवीज कर असें तिला सांगितले. असो, एवंच त्या दिवशीं सर्वांचीं अंतःकरणे सुप्रसन्न व आनंदित होऊन गेलीं. मग भोजन आटोपून तेथून निघाले, ते मोठ्या आनंदाने एक दोन दिवसांनीं इरावतीस येऊन पोचले.

इकडे भयानक व त्याचे प्रधानादि पंचक ह्यांचा क्रम पहिल्याप्रमाणेच चालू असून ते प्रजेस त्रास देत आहेत, असें मागे सांगितलेच आहे; व राज्यातील जहागीरदार व माजी कारभारी व सरदार निरनिराळ्या ठिकाणीं एकत्र मिळून विचार करीत आहेत हे मागे दर्शविलेच आहे. तर जेव्हां शुक्लाक्ष, कृतकार्य होऊन राजधानींत येऊन पोचला, तेव्हांच त्या जहागीरदारादिकांचे विचार परिपक्व होऊन गेले होते. मागचे प्रमाणे आपला मोड न व्हावा ह्याविषयी त्यांनीं फारच दूरवर लक्ष दिलें होतें. जयपुरास दहा बारा हजार फौज होती, तींतीलही अर्धी अधिक त्यांनीं फितूर केली होती. भयानकाचा कनिष्ठ बंधु विशालाक्ष हाही पूर्वीपेक्षा अधिक अनुकूल होता. भयानक आपल्या पंचकासुद्धां विलासांत निमग्न असल्यामुळे राज्यांत काय चाललें आहे ह्याची त्यास खबरही नसे. ह्या जहागीरदार वगैरे लोकांनीं इतर ठिकाणीं यथायोग्य आद्रातिथ्य व्हावे अशी योजना करून ठेविली होती.

मग सुमारे पंचवीस हजार फौज अमुक दिवशीं मोठ्या बंदोबस्तानें शहराचे आसपास यावी आणि चोहींकडे एकेच दिवशीं हल्ला करावा असा त्यांनीं बेत केला. ह्या कामांत माजी प्रधान रावबहादूर विश्वासराव हा मुख्य होता. तो नीतिमान्, चतुर, दक्ष व मोठा हुषार असे. उदईक प्रातःकाळीं आपल्या शहरावर हल्ला होणार असें राजा व प्रधानादि पंचक ह्यांस समजलें. तेव्हां राजानें सेनापति मदांध ह्यांस आपल्या फौजेची कशी काय तयारी आहे ह्मणून विचारलें. तें ऐकून त्यानें उत्तर केलें कीं, महाराज, आपण काहीं काळजी करूं नये. शत्रूचे धुडके धुडके उडवून टाकीन; असें धैर्याचें उत्तर ऐकून राजास मोठा धीर आला, आणि त्यानें त्यास तयारी ठेवण्याविषयीं हुकूम केला. तेव्हां तो फार बरे आहे असें ह्मणून निघून गेला.

इकडे गदाधर व शुक्लाक्षादि कारभारी ह्यांची पांचांवर धारण बसली. मग त्यांनीं राजाच्या संमतीनें निरानेराळ्या ठिकाणची फौज शहरांत येण्याविषयीं चोहींकडे जासूद पाठविले. ते जासूदही पोचून उपयोग नव्हता—पोचतात तरी कोठून ! ते आयतेच शत्रूंच्या निरनिराळ्या टोळ्यां येत होत्या त्यांचे हातीं सांपडले. मग अर्थातच त्यांनीं त्यांस कैद करून ठेविलें. इकडे मदांध लष्करांत येऊन त्यानें सर्वांस तयार असण्याविषयीं हुकूम केला. मग कितीएक आपआपलीं हत्यारें शोधूं लागले. ज्यांचीं जवळ होती ते तीं जंगलेजीं असल्यामुळें साफ करूं लागले. बहुतेक तोफाही जंगून गेल्या होत्या. दारूगोळ्यांचीही

तशीच अवस्था झाली होती. अशा प्रकारें फौजेची तयारी होत आहे तो प्रातःकाळ झाला. शत्रूंची फौज येऊन तर दाराशीं भिडली. त्यांच्या बाद्यांचा गजर ऐकून भयानक व प्रधानादि पंचक ह्यांच्या आंगास परकांप सुटला. मग तसेच ते किल्ल्यांतील वाड्यांचे सहाय्या मजल्यावरचे गच्चावर जाऊन शत्रूंची फौज किती आहे हें पाहूं लागले, तों तो सेनासमुद्रच त्यांचे दृष्टीस पडला. सुमारें दहा हजार घोडेस्वार व पंधरा हजार पांयदळ चौहींकडून आरोळ्या देतच शहरापाशीं येऊन भिडले आहे, असें त्यांनीं पाहिलें. मदांभही आपली मोडकीतोडकी सुमारें दहा हजार फौज घेऊन त्यांस सामोरा जात आहे, असें राजादिकांचे दृष्टीस पडले; परंतु ती शत्रूंची भयंकर सेना व त्यांच्या हत्यारांचा चकचकाट व बाद्यांचा गजर पाहून ह्यांचे पोटांत धडकीच भरली. इतक्यांत तोफांचे आवाज झाले; तेव्हां लढाई सुरू झाली असें ह्यास वाटलें. मग राजानें गदाधर व शुक्लाक्ष ह्यास मदांधाचे मदतीस जाण्याविषयी हुकूम केला. तेव्हां ते मनांतून भीत; परंतु करितात काय ? खालीं उतरून घोड्यावर बसून निरुपायास्तव चालते झाले.

इकडे त्यांजवर शत्रूंच्या फौजेच्या मारापुढें राजाच्या फौजेचा टिकाव निघेना. हळूहळू लोक मार्गें पाऊन येऊ लागले. जंगलेच्या तोफा व खराब दारूगोळा असल्यामुळे त्यांचा अगदींच हलज चालेना. ह्या खेरीज फितुरी धोर्यांनीं तर अभींच मार्गें पाय काढिला. इतक्यांत प्र-

धान व शुक्लाक्ष येऊन पोंचले. त्यांनीं त्या लोकांस धम-  
कावून पुढे व्हा ह्मणून सांगितलें. तें ऐकून त्यांनींही  
दरडावून उत्तर केलें कीं, दारू नाही, धड हत्यार नाही,  
पुढें जाऊन आह्मी उगीच मरावें कीं काय ? हें ऐकून  
ते उगीच बसले. असें हिकडे चाललें आहे तो शत्रूंनीं  
तोफा बंद करून पांचहजार घोडे भरधांव टाकून  
एकदम पुढें चाल केली. तें भयंकर स्वरूप पाहून  
तर आलेरे आले, असें ह्मणून राजाच्या फौजेची एकच  
दाणादाण होऊन गेली. ज्यास जिकडे वाट सांप-  
डेल तिकडे तो पळूं लागला. सर्वांनीं आपापलीं  
हत्यारें फेंकून दिलीं. अशी दशा पाहून गदाधर,  
शुक्लाक्ष व मदांध ह्यांनीं भरधांव घोडे टाकून किल्ल्याची  
वाट धरिली. अगदीं घाबरून जाऊन शत्रूंच्या  
हातीं न सांपडतां किल्ल्यांत कसे जाऊन पोंचतो  
असें त्यांस होऊन गेलें. इतक्यांत शुक्लाक्षाचें पागोटें  
पडलें, मदांधाच्या पागोट्याच्या सर्व पट्या ग-  
ळ्यांत आल्या. तरी त्याकडे लक्ष न देतां तसाच तो  
घोड्यास मारीतच पुढें चालला. इतक्यांत मदांध  
घोड्यावरून खाली पडला. मग काय विचारावें ? पागोटें  
एकीकडे, जोडा एकीकडे, आंग धुरळ्यानें मळलें, व  
घोडा भलतीकडे निघून गेला. अशी अव्यवस्था झाली  
तरी तो पागोटें, घोडा व जोडा ह्यांचें नादीं न लागतां  
तसाच रस्त्यानें पळत सुटला. हा चमत्कार राजानें  
पाहिल्यावरून त्यास फारज्व वाईट वाटलें, व मोड झाल्या-  
मुळें आपली दशा काय होईल, हें मनांत येऊन त्याची

कंबरच खचून गेली. गदाधर, शुक्लाक्ष व मदांध ह्यांची ही चमत्कारिक तारंबळ पाहून रस्त्यांतील लोकांचें हंसतां हंसतां पोट दुखूं लागलें.

इकडे सर्व फौजेची दाणादाण होऊन आपापला जीव बांचविण्याकरितां जो तो रानोमाळ पळत आहे असें पाहून तो माजी रावबहादूर विश्वासराव प्रधान त्या पांचहजार स्वारांनिशीं पुढें आला, आणि “पळूं नका, कोणासही व्यर्थ मारण्याकरितां आह्मी आलों नाहीं” असें सांगून त्यानें सर्वांचे जीवास धीर दिला, व त्याचप्रमाणें शहरांतही चौक्या ठेवून न भिण्याविषयीं लोकांसही सांगितलें. मग सुमारें दोन हजार स्वारांनिशीं किल्ल्याकडे गेला तो, मोठी मारामार करून गदाधर, शुक्लाक्ष व मदांध हे आंत जाऊन त्यांनीं दरवाजा बंद केला होता; परंतु तेथील शिबंदी लोक फितूर होतेच. त्यामुळें तो उघडण्यास फारशी अडचण पडली नाहीं. हे लोक आंत शिरतांच राजा व त्याचें पंचक ह्यांच्या तर तोंडचें पाणीच पळालें. मग विश्वासराव ह्यानें सर्वांस पकडून कैद केलें, राजासही बंदीवान करून त्याचा तेथेंच चौकीपाहरे ठेवून बंदोबस्त केला, व बाकीच्यांस मुसक्या बांधून बंदिखान्यांत पाठविलें. मग विशालाक्षास गादीवर बसवून सर्व ठिकाणीं त्याचे नांवाचे जाहिरनामे लाविले, आणि त्यादिवशीं मोठा उत्साह करण्याविषयीं सर्व शहरांत वर्दी दिली. लोकांनींही मोठ्या आनंदानें तो दिवस घालविला.

इकडे शांतवर्मा, व धनशंकर इरावतीस येऊन पो.



च्चतांच त्यांस ही बातमी लागली. मग त्यांची भीति जाऊन आतां आपला यथायोग्य न्याय होईल व आपला सर्वस्वी घात करणारांचें व्हावें तसें शासन होईल, असें मनांत येऊन त्यांस अतिशयित आनंद झाला. हे इरावतीस येऊन पोंचण्याचे पूर्वीच विशालाक्ष गादीवर येऊन चार दिवस झाले होते. असो, इरावतीस येतांच शांतवर्मा ह्यानें आपणास हा सुदिन प्राप्त झाल्यामुळें पुष्कळ दानधर्म करून मोठा उत्साह केला. नगरींतील लोकांस विलक्षण आनंद होऊन त्यांनींही आपापल्या शक्यनुसार तो दिवस सणासारखाच घालविला. मग अवकाश न करितां धनशंकर व सोमदत्त हे दोघेही निघून जयपुरास गेले, आणि एकांतीं विश्वासराव प्रधान झार्ची गांठ घेऊन त्यास झालेलें सर्व वर्तमान समजाविलें. तें ऐकून त्याचे आंगावर कांटा उभा राहिला. व धनशंकराविषयीं त्याचे अंतःकरणांत फारच दया उत्पन्न झाली. मग त्यानें त्यास बरोबर घेऊन जाऊन राजाची भेट करविली. तेव्हां त्याला पाहून हा मेलेला जिवंत कसा झाला, ह्मणून राजास मोठें आश्चर्य वाटलें. मग विश्वासराव ह्यानें सर्व हकीकत राजास सांगितली, ती ऐकत असतां राजाचे व ह्याचेही डोळ्यांतून पाणी चाललें होतें. ती समान होतांच विशालाक्षास फारच वाईट वाटून, त्या कृतघ्न पुरुषाविषयीं त्यास फारच राग आला. मग त्यानें धनशंकर ह्यास सांगितलें कीं, काळजी करूं नको. ज्यांनीं तुझी अशी दशा केली त्यांस तसेंच दुःख सोसावें लागेल ह्यांत संशय नाहीं. असें

हणून त्याने विश्वासराव यास भद्राक्षास कैद करून आणण्याविषयी हुकूम केला, व ह्या कामांत जे दुसरे गुन्हेगार व साक्षीदार असतील त्या सर्वांस यथायोग्य रीतीने आणून सर्व खटला अर्बी तयार करावा, मग दुसरे काम; असेही त्याने प्रधानास सांगितले. मग ते मोठ्या आनंदाने तेथून निघून सर्व प्रधानाचे वाड्यांत आले. मग त्याने भद्राक्षास कैद करून आणण्याविषयी हुकूम लिहून जासुदाचे हाती पाठविला, आणि फत्तेसिंगास कैद करून आणण्याचा हुकूम लिहीत आहे इतक्यांत धनशंकराने सांगितले की, ह्या कृत्यांतील सर्व माहिती त्यास आहे; यास्तव तो कबूल होऊन साक्ष देईल तर त्यास अपराधाची माफी मिळावी, अशा हेतूने आझी त्याच्या बापासच त्याकडे पाठविले आहे. तर तो आल्यावर जसे सांगेल त्याप्रमाणे करतां येईल. हें ऐकून प्रधानानेही त्यास रुकार दिला. मग धनशंकर व सोमदत्त आपले बिऱ्हाडी निघून आले.

हे बिऱ्हाडी येऊन बसतात तो गुलालसिंग फत्तेसिंगास घेऊन सेथे आला. त्याचा चेहरा तर म्लान होऊन गेला होता. धनशंकरास पाहून त्याने त्याचे पायांवर डोकी ठेविली, आणि ह्मणाला—मी सर्वस्वी अपराधी आहे. दुसऱ्या आपापल्यावरून मी करूं नये असे कृत्य केले. आपणंतु लोक बाकीतील तसे ऐकण्यास मी तयार आहे. राने त्यास असु जा मात्र वांचवावा. मग धनशंकरासंगशील तर तुला पडेल, आणि सर्व खरा मजकूर होईल असे सांगितले. मग

त्याने आपण चिठ्या नेऊन ठेविल्याचें कबूल केलें, व शुक्लाक्षानें मुक्तामालेस मारण्याकरितां मंत्री पाठविला व तो तिला गुहेत ठेवून दासीस मारून तिचे हातपाय तोडून घेऊन आला व तो अद्यापि बंदीतच आहे. मुक्तामालेस त्यानें व भद्राक्षानें मिळून उज्जनींत पेटीत घालून पुरलें व तिचे मुलास क्षिप्रानदीचे डोहांत नेऊन टाकिलें. ह्या कृत्यांत त्याचा दुसरा चाकर त्याजबरांबर होता, तोही हल्लीं कैदेत आहे; त्यास मी साक्ष देण्यास कबूल करीन, असेंही त्यानें सांगितलें. हीं शुक्लाक्षम-हाराजांचीं कृत्ये त्याचे कानीं आलीं नव्हतीं. तीं ऐकून त्याच्या क्रूर स्वभावाचें त्यास मोठेंच आश्चर्य वाटलें. असो, मग त्यांनीं प्रधानाकडे फत्तेसिंगास नेऊन त्याकडून सर्व त्याचे तोंडावर कबूल करविलें. मग हा अपराधीअसें समजून त्यानें त्यास कैद करून ठेविलें. मग शहरांत व बाहेरील मोठमोठे गांवींही, शुक्लाक्ष व भद्राक्ष ह्यांनीं अमुक अमुक कृत्ये केलीं, तर त्यांची चौकशी आजपासून पंधरावे दिवशीं होणार, अशा प्रकारचे जाहिरनामे लाविले. त्यांवर अगर दुसऱ्या भयानकाचे मंडळींवर घातगत वगैरे केल्याची कोणाची फिर्याद असेल, तर जेल्या

असेंही त्या जाही-

गून आठ दि-

गंतु शुक्लाक्ष

लक्षण चौकशीचा चमत्कार पाहण्याकरितां फार लांग बलंबचेही लोक जयपुरास जमा झाले. शांतवर्माही सर्व खटलं घेऊन तेथें आला. शहराबाहेर मोठा मंडप घालण्याचा कारखाना चाललाच होता. हजारो लोकांचा समावेश होऊन सर्वास दिसेल अशा प्रकारची योजना त्या मंडपांत केली होती. मध्यें राजाचें एक भव्य सिंहासन ठेवून दोहीं बाजूस वादिप्रतिवादी उभे राहून ते सर्वास दिसावे ह्या हेतूनें त्यांची ती जागा कांहींशी उंच केली होती. तेथून बऱ्याच अंतरावर एक उंच जागा बायकांकरितां तयार करून त्यासभोंवती चिकाचे पडदे सोडिले होते. ही जागा मुख्यत्वेकरून मुक्तामाला, भाग्य-शीला व धनशंकराची आई ह्यांकरितां तयार केली होती. सर्व तयारी होऊन चौकशीचा दिवस आला व आज बारांवर एक वाजतां आरंभ होणार झणून आपणास चांगली जागा मिळावी ह्या हेतूनें दहा वाजल्यापासूनच लोक तेथें जमूं लागले. सुमारे बारा वाजतांना तेथें एकच गर्दी होऊन गेली. इतक्यांत विश्वासराव प्रधानही तेथें आला, आणि त्यानें सर्व लोकांस नीट व्यवस्थेमें बसवून जागोजाग शिपाई ठेवून नीट बंदोबस्त करण्याविषयीं कारकुनास हुकूम केला. मुक्तामाला वगैरे स्त्रिया आपापल्या जागीं घेऊन बसल्या. सुमारे पन्नास हजार लोक बसतील अशी तजवीज केली होती, तरी बसण्यास जागा नाहींशी होऊन हजारों लोकांचें सभोंवती कडे पडलें. राजाचे सिंहासनाचे दोहों-बाजूस रांगेनेंच, जहागिरदार, कारभारी, सरदार,

संभावित लोक वगैरे बसविले होते. तें भव्य दरबार पाहून च सर्वास मोठा आनंद झाला. इतक्यांत नागव्या तर-वारीच्या पाहान्यानिशीं अपराधी लोक येतांच त्यांजकडे सर्वांचें लक्ष लागलें. पुढें शुक्लाक्ष, मागून भद्राक्ष, त्यांचे मागून पंचाक्षरी बोवा, त्यामागून फत्तेसिंग व त्यांचे मागून शुक्लाशाचे चाकर इतके लोक त्या समाजांत आणिले. मग प्रधानानें त्यांस त्या उंच जाग्यावर पिंज-न्यांत उभें केलें. इतकें होत आहे तों उत्तमप्रकारचे पो-शाख करून पुढें शांतवर्मा, मागून धनशंकर, त्यामागून सोमदत्त, त्याचे मागून गुलालसिंग व भद्राक्षानें बेटांत मुक्ता-मालेच्या तजविजीकरितां ठेविलेले दोन चाकर, हे सर्वा-ंचे शेवटीं, अशा थाटानें ते त्या समाजांत आले. मग विश्वासरावानें त्यांचा मोठा आदरसत्कार करून नैमलेल्या स्थानीं त्यांस बसविले. इतक्यांत शिंगांचा नाद व माल-दारांच्या आरोळ्या ऐकूं आल्या. तों घोड्यावर बसून मोठ्या थाटानें विशालाक्षमहाराजांची स्वारी आली. तो घोड्यावरून उतरून त्या समाजांत शिरतो तो सर्व लोक उठून उभे राहिले, आणि राजाचे नांवानें सर्वांनीं एकदम जयघोष केला. दोहोबाजूंनीं नमस्कार व सलाम घेतच राजा सिंहासनावर येऊन बसला. मग चौहींकडे नदर फेंकून तो भव्य समाज पाहतांच त्यास आतिशय-च आनंद झाला. मग शुक्लाक्ष व भद्राक्ष ह्यांकडे पाह-तांच त्यांनीं खालीं माना घातल्या. बंदोबस्त चांगला, व काय बोलतात हें ऐकण्याविषयी लोक फारच उत्सुक होते झणून, एक शब्दही न काढितां ते तटस्थ

राहिले. मग प्रधानानें राजाचे जवळ जाऊन नमस्कार करून मोठ्या नम्रतेनें विनंति केली कीं, ( बंदि-  
वानांकडे बोट दाखवून ) ह्या तिघांनीं जीं घोर कृत्ये  
केलीं, तीं सरकारास व सर्व लोकांस सांगावीं ह्याकरितां  
सोमदत्त हुकूम मागत आहे. ( असें झणून तो उभा  
होता त्याकडे बोट दाखविलें ) मग राजानें किंचित्  
हास्यवदन करून त्यास तत्काल हुकूम दिला. मग त्यानें  
राजास नमस्कार करून सांगण्यास आरंभ केला तो  
येणेंप्रमाणें:-

( हात वर करून ) “एका ऐका” असें झणतांच कांहीं  
गलबला झाला होता तो शांत झाला. मग पहिल्या  
बंदिवानांकडे बोट दाखवून तो झणाला”-हा शुक्लाक्ष  
बहुतेकांस माहीत असेलच. हा ( शांतवर्मा ह्याकडे  
बोट दाखवून ) ह्यांचा चुलतचुलत पुतण्या होय.  
ह्यांनीं त्यास लहानपणापासून मोठ्या ममतेनें वाळगून  
विद्या शिकवून त्याचें लग्न केलें, आणि उभयतांचे  
आंगावर दहा हजारांचे दागिने घालून ते त्यांस बहा-  
ल केले. आपल्या पोटीं संतान नसल्यामुळे त्यास  
दत्तक घेण्याचा ह्यांचा मनसुबा होता, परंतु वृद्धपणीं  
एक कन्या झाल्यामुळे त्यांचा तो विचार फिरला. तरी  
त्याचें कल्याण व्हावें ह्या हेतूनें जामाताकडून त्यास मो-  
ठा रोजगार लावून दिला. ह्यांचे जामात धनशंकरा-  
राव दुय्यम प्रधान हेही सर्वास माहीत आहेतच.  
आतां ह्यानें चुलतचुलती सर्व दौलत आपणास मिळावी  
झणून काय काय घोर कृत्ये केलीं तीं ऐका:- मया-

मकमहाराज व त्यांची दुष्ट मंडळी ह्यांस पकडण्या-  
करितां जो बेत कांहीं परोपकारी लोकांनीं केला होता,  
त्याची बातमी धनशंकररावांचे हेरानें आणतांच त्यां-  
नीं ह्यास हजार स्वार घेऊन राजाचे मदतीस पाठविलें.  
ती बातमी आपल्या चाकरानें आणिली असें राजापाशीं  
सांगून दुष्यम प्रधान बंडवाल्यांस सामील आहेत, असें  
त्या बंदिवांनांतील एक दोन भोळ्या लोकांकडून कबूल  
करवून राजास सांगितलें, आणि ह्या फत्तेसिंगाकडून  
फितुरीच्या चिठ्या धनशंकररावांचे वाड्यांत नेऊन  
ठेवविल्या. फत्तेसिंगाचा बाप गुलालसिंग हा ह्यांचा चाकर  
हणून त्यास तें कृत्य करण्यास अडचण पडली नाहीं.  
असो, मग अर्थातच राजानें त्यांस बंदिखान्यांत नेऊन  
टाकिलें. मग त्या कृतघ्न पुरुषानें ह्या तिसऱ्या बंदि-  
वानास, मुक्तामालेस ठार मारून तिचे हातपाय आणून  
दाखविण्याकरितां, इरावतीस पाठविलें. मग, बंदिखा-  
न्यांत पडलेल्या पतीची गांठ घालून देतो, असें त्या  
भोळ्या स्त्रीस सांगून, तिला एके साडीनिशीं चोरून त्या-  
नें बाहेर काढिलें, आणि आठ दिवसांचे वाटेवर नेऊन  
एके डोंगराचे गुहेंत कोंडून ठेविलें. नंतर तिचे दा-  
सीस ठार मारून तिचे हातपाय आपल्या यजमानास  
आणून दाखविले. सुमारे त्याच वेळेस ह्या शुक्लाक्षानें  
धनशंकरराव मेल्याची बातमी देववून त्यास रात्री  
खालचे बाजूचे डोहांत नेऊन बुडविलें; परंतु तेथें  
जवळच कोळी लोक मासे धरीत होते त्यांनीं बाहेर  
काढल्यामुळे त्याचे प्राण वांचले.

ह्या कृतघ्नास त्यावेळीं कृतकृत्य झालोंसे वाटलें. चुल-  
 त्याच्या जांबयाचा व लंकाचाही प्राण घेतल्याने आतां  
 सर्व दौलत आपणासच मिळेल अशी ह्याची खात्री झाली.  
 परंतु पंचाक्षरीबोवांनीं हातपाय आणिलेले पाहतां  
 एके खुणेवरून ते दासीचे असें ह्यानें ओळखिलें.  
 मग बोवांनीं पापवासनेमुळें जें कपट केलें होतें तें  
 त्याजकडून कबूल करविलें. नंतर ती मेली नाहीं, असें  
 समजून हा लांडग्यासारखा त्या गुहेत लागलाच गेला.  
 ती बिचारी त्या गुहेत शोक करून करून शेवटीं एक  
 वाट सांपडली तिकडून डोंगराचे पलीकडेचे बाजूस  
 पर पडली. त्याच दिवशीं हाही त्या मार्गानें पलीकडे  
 गेला, आणि ती बिचारी भीतभीत रात्रीची जात असतां  
 तिला धरूं लागला. तेव्हां, ती ओरडतांच ह्या गुलाल-  
 सिंगानें त्या कृतघ्नास लाथ मारून खाली पाडून  
 तिला काळाचे तोंडांतून सोडविलें. मग तो तिला  
 उज्जनीस घेऊन गेला. तेथें एक मुगाबाई झणून तिची  
 लांबची संबंधी आहे तिचे घरीं ती बाळंतीण होऊन  
 मुलगा झाला. त्या मुगाबाईचा भाऊ हा दुसरा बंदि-  
 रान भद्राक्ष; ह्यानें आपली पापवासना तृप्त करण्या-  
 करितां त्या अनाथास फारच त्रास दिला. त्याच  
 वेळेस शुक्लाक्षही चुलत्याचे घरीं येऊन झाल्या गो-  
 ष्ठीचें मोठें दुःख मानून तिचा शोध करण्याकरितां  
 दोन हजार रुपये घेऊन उज्जनींत जाऊन पोंचला.  
 मीही तिचा शोध करण्याकरितां त्याच वेळेस उज्जनींत  
 गेलों होतो. मुगाबाईचे घरीं आपला निभाव लागत



नाहीं असें ती समजून एके दिवशीं सायंकाळीं तीन महिन्यांचें मूल खांद्यावर टाकून, गुलालसिंगाची बहीण तेथून एक कोशावरील खेड्यांत राहत होती, तिचे घरीं जाण्याकरितां निघाली. कर्मधर्मसंयोगेंकरून तिची माझी रस्त्यांत गांठ पडली. मग मां त्या आनंदाचे भरांत तिला भेटण्यास पुढें जात असतां हा कर्मचांडाळ भद्राक्ष ह्यानें मला उरांत गुद्दा मारून खाली पाडिलें, आणि तिला मुलासुद्धां उचलून गाडींत घालून घेऊन गेला. मग त्यानें तिला एके बागेतील बंगल्यांत कोंडून ठेविलें; तेव्हां शुक्लाक्ष व हा असे दोघे एकत्र होऊन तिचें मूल शुक्लाक्षानें तिजपासून रात्रीचें चोरून नेलें. तरी ती आपणास कबूल होत नाहीं, असें पाहून तिला अम्मल देऊन रात्री पेटोंत घालून पुरून टाकिलें. ह्या कृत्यांतही ठकास महाठक भेटल्यासारखें झालें ! भद्राक्षानें आपला हेतु साधण्याकरितां दुसरीच एक अनाथ स्त्री त्या बागेतील बंगल्यांत नेऊन मुक्तामालेचे जागीं ठेविली. हीच मुक्तामाला अशा बुद्धीनें शुक्लाक्षास फसवून, त्यांनीं त्या बायकोस पुरलें व शुक्लाक्ष मुक्तामाला नेली असें समजला. मग दुसरे दिवशीं त्यानें त्या बालकास एक कोशभर लांब जाऊन क्षिप्रा नदीचे डोहांत चाकराकडून टाकविलें; परंतु त्या चाकरास दया आल्यामुळे त्यानें बालक नदीचे कांठीं ठेवून नुस्ता दगडच आंत फेंकून दिला. काळोख्या रात्रीमुळे शुक्लाक्षास तें कृत्य समजलें नाहीं. त्याच दिवशीं पहाटेस गुलालसिंगाची बहीण पाणवठ्या-

वर गेली तेव्हां तिला तें मूल सांपडलें. इकडे भद्रा-  
 क्षानें मुक्तामालेस उज्जनीपासून सुमारे दहा कोसावरून  
 नदीचे मध्यभागीं एक बेट आहे, तेथें आणून ठेविलें.  
 तेथें आसपास व बेटांतही दाट व भयंकर रान असल्या-  
 मुळें मनुष्याचा संचारही नव्हता. आठ दिवसांनीं एक  
 वेळ त्याचे चाकर मात्र तेथें जाऊन तिचा खाण्यापिण्याचा  
 बंदोबस्त करीत असत. आतां मला गुद्धा मारून  
 पाडल्यावर कांहीं दिवसांनीं मी चौकशी होण्या-  
 करितां ह्याजकडेच गेलों. हा तेथील मामलेदार,  
 तेव्हां कांहीं दाद लागेल, असें माझ्या मनांत होतें; परंतु  
 हेच निर्दय ह्या कृत्यांत आहेत, हें मला माहीत नव्हतें !  
 ह्यांनीं माझें ऐकून न घेतां उलटें मलाच बंदांत टाकि-  
 लें. मग ह्यांची बदली होतांच मोठ्या युक्तिनें मी तेथून  
 सुटून गेलों तो, तेथून दोन कोशांवर उतार आहे तेथें  
 जाऊन पोचलों. नदी भरून चालली होती, व नाव ढक-  
 लण्यास नावाड्यांची छाती होईना. मग त्यांस सर्वां-  
 नीं दुप्पट पैसा देण्याचें कबूल केल्यामुळें, त्यांनीं नाव  
 लोटिली. मनुष्यें फारच भरलीं व वारा सुटला तेणेंकरून  
 नाव मध्येंच बुडाली. मला वल्हें सांपडल्यामुळें वाहात  
 वाहावत गेलों तो त्या बेटाशीं येऊन लागलों. इश्वरा-  
 चीं करणी अगाध यांत संशय नाही. अशा प्रकारें  
 मुक्तामालेची व माझी त्या बेटांत गांठ पडली. मग तिला  
 तेथून घेऊन निघालों, तों मथुरेचे वाटेत शांतवर्मा ह्यां-  
 ची मांठ पडली. ते त्रासून यात्रेस गेले होते. तर मध्यें  
 असें झाल्यामुळें सर्गींस किती आनंद झाला असेल, हें

सर्वांचे लक्षांत येईल. पुढें धनशंकरराव सर्व वाताहात झाली असें पाहून बैरागी बनून हिंडत होते, त्यांचीही गांठ पडली. मग पुढें गुलालसिंग मुलास घेऊन इरावतीस जात होता, त्यांचीही वाटेंतच गांठ पडली. मग अशा विलक्षण आनंदांत इरावतीस आलों तों राज्यांत असा फेरफार झाला, ही आनंदाची वार्ता ऐकिली. मग विलंब न करितां प्रधानाची व महाराजांची भेट घेतली व त्यांनीं हा आजचा प्रसंग करविला." हा दुःखकारक इतिहास ऐकून सर्वासच वाईट वाटलें. कितीएकांचे डोळ्यांतून अश्रुधारा चालल्या. ते अपराधी लोक यमदूतांसारखे सर्वास दिसूं लागले. आतांच ह्यांस हालहाल करून ठार मारावें असें सर्व लोक बोलूं लागले.

राजासही सर्व वृत्तांत ऐकून गहिंवर आला. मग त्यानें प्रधानाकडून त्या अपराध्यांस विचारलें कीं, तुमचें ह्यावर कांहीं बोलणें आहे कीं काय ? सर्व साक्षी तयारच होते. मग ते बोलतात काय ! खालीं माना घालून रडत होते. प्रधानानें विचारतांच त्यांनीं कांहीं नाहीं, झणून सांगितलें. मग राजानें प्रत्येकास शिक्षा दिली ती येणेंप्रमाणें:—शुक्लाक्षास हातपाय बांधून पंधरा दिवस पर्यंत गळ्याइतक्या शेणांत व लिदींत पुरून ठेवावें. मग कांहींसा बरा करून हत्तीच्या पायाशीं द्यावा. भद्राक्षास उज्जनींत नेऊन त्याचें दुष्टकृत्य सर्वास जाहीर करावें आणि तेथेंच फाशीं द्यावा. पंचाक्षरी ह्यास आतांच वें. बाकीच्यांस ते साक्ष देण्यास कबूल झालून द्यावें. असा हुकूम होतांच त्या स-

माजादेखत बोवांस एकदम फांशीं चढविलें. मग राजानें धनशंकरास पहिल्याप्रमाणें दुय्यम प्रधानाची सनद दिली, व जप्त केलेलां सर्व जिनगीही परत देण्याविषयीं हुकूम केला, आणि ज्यांवर विनाकारण जुलूम झाले होते, त्यांचीही त्याप्रमाणेंच व्यवस्था केली. मग पूर्वीप्रमाणें राज्यकारभार नीतीनें चालण्यास आरंभ झाला. हें पाहून सर्व प्रजा सुख पावून आनंदानें वर्तू लागली. शांतवर्मा ह्यानें जावयाच्या व मुलीच्या विचारानें आपली सर्व संपत्ति व जहागीर सोमदत्तास दिली. धनशंकरानें जे लोक आपल्या संकटसमयीं उपयोगीं पडले होते, त्यांचें चांगलें कल्याण केलें. नंतर सर्व मोठ्या आनंदा-  
नें वर्तू लागले.





